

# НАШ КРАЙ

ШТОМЕСЯЧНІК

Ц.Б.КРАЯЗНАЎСТВА

ПРЫ ІНСТЫТУЦЕ  
БЕЛАРУСКАЙ  
КУЛЬТУРЫ



№ 12 (15)

1926 г.

СЬНЕЖАНЫ

М Е Н С К.

З ПРЫЧЫНЫ ПЕРАХОДУ ЧАСОПІСУ

**„НАШ КРАЙ“  
НА САМААПЛАТУ**

з 1-га студзеня 1927 году

**РЭДАКЦЫЯ СПЫНЯЕ  
ДАРМОВУЮ ВЫСЫЛКУ ЧАСОПІСУ**

---

КАБ НЯ БЫЛО ПЕРАПЫНКУ ў РЕГУ-  
ЛЯРНЫМ АТРЫМАНЬНІ ЧАСОПІСУ

**РЭДАКЦЫЯ ПРОСІЦЬ  
СВАЯ ЧАСОВА  
ПРЫСЫЛАЦЬ ПАДПІСКУ НА  
„НАШ КРАЙ“**



# НАШ КРАЙ

ШТОМЕСЯЧНІК

Цэнтральнага Бюро Краязнаўства

П Р Ы

ІНСТЫТУЦЕ БЕЛАРУСКАЕ КУЛЬТУРЫ.

№ 12 (15) Сьнежань 1926 г.

13

В Ы Д А Н Ь Н Е  
Інстытуту Беларускае Культуры.  
МЕНСК.—1926.







## Краязнаўства ў гаспадарчым і культурным будаўніцтве краю.

Кастрычнікавая рэволюцыя стварыла новую эру ў краязнаўчай працы. Да рэволюцыі краязнаўства не ўваходзіла ў сферу грамадзянскай увагі, ня шукала грамадзянскіх формаў працы, не апіралася на шырокія актыўныя колы грамадзкасці,—краязнаўства ў дарэволюцыйны перыод насіла характар замкнутасці і, нават, акадэмічнасці. Лік краязнаўчых арганізацый быў вельмі нязначны і знаходзіліся гэтыя арганізацыі, амаль што, выключна ў сталіцах ды губэрнскіх гарадох, дзе былі спецыялістыя вучоныя, якія і складалі краязнаўчыя аб'яднанні.

Краязнаўства ў мінулым амаль што зусім не насіла характару практычна-карыснай працы; яно было далёка ад вырашэння жыццёвых гаспадарчых і культурных праблем. Цяпер наадварот: справа краязнаўства зьяўляецца пераважна вытворчай праблемай, праблемай будаўніцтва новай гаспадаркі і новай культуры.

Перад партыяй, Савецкай уладай і перад усімі працоўнымі масамі стаіць цяпер вялікая задача гаспадарчага і культурнага будаўніцтва ў кірунку новага соцыялістычнага ладу. Нам патрэбна развіваць нашу прамысловасць, падняць на належную вышыню тэхніку нашае сельскае гаспадаркі, стварыць культурныя ўмовы жыцця і працы. Задачы, якія перад сабой ставіць рабочая кляса і Савецкая ўлада, могуць быць з поспехам выкананы толькі пры ўмове ўсебаковага вывучэння прыродных багаццяў і асабліва сямейнага краю, яго насельніцтва, культуры і быту гэтага насельніцтва. Вывучэнне і вырашэнне праблем сельскай гаспадаркі, умоў развіцця нашай прамысловасці, укладу эканомічных і бытавых узаемаадносін маюць для нас у сучасны момант ня толькі адмыслова-тэарэтычнае значэнне, але і практычную неабходнасць.

Для развіцця сельскае гаспадаркі нам неабходна добра ведаць усе прыродныя і соцыяльна-эканомічныя ўмовы данай мясцовасці, становішча сельска-гаспадарчае тэхнікі, культурны ўзровень насельніцтва гэтае мясцовасці і г. д.; нельга развіваць прамысловасць таго ці іншага віду, не даследваўшы належным чынам усіх магчымасцей гэтага развіцця: налічча сыравіны, запасаў энэргіі, працоўнае сілы, выгаднага транспарту, попыту на вырабляемыя прадукты; нельга з поспехам праводзіць культурныя мерапрыемствы без належнага ўсебаковага вывучэння психолёгічных, бытавых, гістарычных і соцыяльна-эканомічных умоў жыцця насельніцтва. Мы маем цэлы шэраг прыкладаў няўдачлівых спроб культурнага і эканомічнага будаўніцтва з прычыны таго, што адсутнічалі напярэдні ўчот і даследаванне мясцовых умоў і асабліва сямейнага краю, пры якіх праводзіліся тыя ці іншыя мерапрыемствы. Для кожнае ўстановы, для кожнае арганізацыі, для ўсякага працаўніка павінна быць ясна, што трэба і можна карысна працаваць толькі тады, калі падлічаны ўсе мясцовыя мажлівасці і перашкоды. Адсюль для партыйных, савецкіх і гаспадарчых устаноў і працаўнікоў, для шырокіх працоўных мас вынікае патрэба-



насьць усебаковага вывучэння сваёй мясцовасці, сваёй краіны. Агрозам, доктар, настаўнік, політасветны працаўнік—павінны ня толькі ведаць чарговыя задачы, якія пастаўлены партыяй і Савецкай уладай у галіне іх працы і праводзіць іх па прынятым трафарэце, але кожны з працаўнікоў і ўсе разам павінны найлепш развязаць гэтыя задачы ў данай мясцовасці пры даных умовах. А трэба прызнацца, што мы ў нашай практычнай працы зусім ня лічыліся ў мінулым і малічымся ў сучасным (па старой прывычцы) з мясцовымі эканамічнымі, культурнымі асаблівасцямі, між тым як праца ў нас, на Беларусі, вымагае асаблівай уважлівасці, асаблівай асцярожнасці, калі прыняць пад увагу мінулае нашай рэспублікі, яе неаднолькавы нацыянальны склад і вельмі абвостранае раней нацыянальнае пытаньне.

Вывучэнне сваёй краіны, свайго раёну асабліва патрэбна цяпер, калі пасьля праведзенага раёнавання мясцовым савецкім установам (РВК) прадастаўлена шырокая ініцыятыва ў культурным і гаспадарчым будаўніцтве. Паднімаюцца пытаньні аб утварэнні нацыянальных саветаў і адчыненьні нацыянальных школ, аб пабудове фабрык мясцовага значэння і г. д., а між тым належнае ўсебаковае фактычнае вывучэнне гэтых пытаньняў вельмі часта адсутнічае, што вызывае непаразумы і часамі непатрэбныя шкодлівыя матэрыяльныя затраты.

Зразумела, што адміністрацыйна-гаспадарчым і культурна-асветным органам самім па сабе з гэтай вялікай задачай усебаковага вывучэння сваёй мясцовасці, сваёй краіны для плянавай карыснай працы справіцца вельмі трудна, нават немагчыма. Неабходна прыцягнуць да гэтае справы самыя шырокія працоўныя масы і перш на перш мясцовыя краязнаўчыя арганізацыі—таварыствы і гурткі, якія да гэтага часу сваю працу праводзяць яшчэ без належнай сувязі з мясцовымі савецкімі, плянуючымі і гаспадарчымі ўстановамі і з гэтай прычыны ня маюць цвёрдага, ясна вызначанага кірунку ў сваёй працы.

Вялікая і адказная задача стаіць перад усімі краязнаўчымі арганізацыямі, задача вывучэння сваёй мясцовасці перш за ўсё дзеля практычных мэт дапамогі працоўным масам і органам савецкай улады ў іх гаспадарчым і культурным будаўніцтве.

Другая ўсесаюзная Канфэрэнцыя па краязнаўству (у сьнежні м-цы 1924 г.) з задаваленьнем адзначыўшы, што „Краязнаўчы рух на мясцох у сваім аснаўным зьмесьце будзеца галоўным чынам на грунце ўсебаковай дапамогі справе гаспадарчага і культурнага будаўніцтва нашага Саюзу“ прапанавала „мясцовым краязнаўчым установам у далейшай працы аддаць максымум сваёй увагі галоўным чынам справе ўсямернай і рознастайнай дапамогі гаспадарчаму і культурнаму ўздыму краю, адзначаючы пры гэтым, што правільнае вырашэнне вялізных і складаных проблем будаўніцтва патрабуе арганізацыі ўсебаковага вывучэння розных месц краю ў сучасным і мінулым іх прыроды і насельніцтва“. (Рэзолюцыя па дакладах ЦБК, Галоўнавуку і з месц).

Дзеля гэтага краязнаўчым арганізацыям трэба будаваць плян сваёй працы, выходзячы з мясцовых чарговых задач Савецкае ўлады, увязаць сваю працу з практычнай працай савецкіх устаноў. Толькі ў такім выпадку праца краязнаўчых арганізацый будзе жыццёвай і карыснай для працоўных мас і органаў Савецкае ўлады.

Такія пытаньні, як інтэнсіфікацыя сельскай гаспаркі, рацыяналізацыя лясной гаспадаркі, меліорацыя, разьвіццё мясцовай прамысловасці, коопэрацыі, правядзеньне культурных мерапрыемстваў (народ-



ная асьвета, ахова здароўя) і інш. могуць быць вырашаны савецкімі органамі на мясцох у значнай меры пры дапамозе краязнаўчых арганізацый і савецкай грамадзкасьці.

Агульным зьявішчам яшчэ да гэтага часу зьяўляецца слабая сувязь гаспадарчых органаў з краязнаўчымі арганізацыямі; у пераважнай большасьці краязнаўчых арганізацый (як гэта выявілася на Першым Усебеларускім Краязнаўчым Зьездзе і потым на апошнім пашыраным пленуме ЦБК) працаўнікі гаспадарчых устаноў амаль што адсутнічаюць; самая праца гаспадарчых устаноў вядзецца чыста ведамасьчэ-венным парадкам, што далёка не адпавядае прынцыпам уцягненьня ў соцыялістычнае будаўніцтва шырокай савецкай грамадзкасьці.

Органам плянуючым, гаспадарчым і коопэрацыйным установам і працаўніком неабходна бліжэй падыйсьці да краязнаўчых арганізацый, устанавіць з апошнімі цесную сувязь дзеля сумеснага культурна-гаспадарчага будаўніцтва краю. Неабходна, каб вытворчыя пляны гаспадарчых і культурных устаноў з аднаго боку і пляны працы краязнаўчых арганізацый з другога—былі ўзгоднены і цесна, арганічна між сабой увязаны. Краязнаўчыя арганізацыі вывучаюць пытаньне, усебакова дасьледуюць, даюць належныя матар'ялы; гаспадарчыя і плянуючыя органы выкарыстоўваюць гэтыя матар'ялы для ажыццяўленьня вывучанага пытаньня. Трэба зразумець, што краязнаўчая праца ёсьць праца ня толькі краёвага, але і дзяржаўнага значэньня; гэта належным чынам трэба ацаніць, выкарыстаць прыметны краязнаўчы рух на мясцох у мэтах культурна-гаспадарчага будаўніцтва і ўсімі мерамі дапамагчы разьвіцьцю гэтага руху.

Адказы на неадкладныя пытаньні сучаснасьці, дапамога ў культурна-гаспадарчым будаўніцтве сваёй краіны—вось кірунак краязнаўчай працы сьгодняшняга і заўтрашняга дня.

Цяпер некалькі слоў аб школьным краязнаўстве. Ці павінна яно насіць які-колечы ўтылітарны, практычны характар? Бязумоўна так. Паколькі наша Савецкая школа ставіць сваёй задачай актыўны ўдзел у вакружаючым жыцьці, пасільную дапамогу насельніцтву ў культурна-гаспадарчым будаўніцтве, пастолькі ўся яе дасьледчая краязнаўчая праца павінна насіць практычны характар: ня толькі дасьледваць, ня толькі вывучыць пытаньне, але нешта пасільнае і зрабіць, калі не самастойна, дык пры дапамозе тых ці іншых арганізацый і устаноў. Зьмест школьнага краязнаўства выцякае з праграм, але самыя праграмы, патрабуюць вывучэньня вытворчых сіл данай мясцовасьці і ўдзелу школы ў жыцьці. Праца-ж спэцыяльных школьных гурткоў павінна быць узгоднена з вытворчым плянам самае школы з аднаго боку і з мясцовымі краязнаўчымі і гаспадарчымі арганізацыямі з другога. Школьнае краязнаўства павінна насіць вытворчы ўхіл і быць грамадзка-карысным і неабходным, напрыклад: вывучэньне санітарна-гігіенічнага становішча вёскі з мэтай палепшыць яе, абсьледваньне сельскай гаспадаркі і барацьба за павышэньне яе тэхнікі.

В. Самцэвіч.





М. Касьпярвіч.

## Організацыя краязнаўчага руху.

### 1. Гурток краязнаўства.

Там, дзе ёсць хоць-бы адзін, шчыра зацікаўлены краязнаўствам працаўнік, ён не павінен адмовіцца ад спробы заснаваць краязнаўчую арганізацыю адпаведнага ўмовам маштабу. Калі зацікаўленасць да краязнаўства сярод пэўных працаўнікоў, часткі насельнясці ёсць, трэба скарыстаць яе пры арганізацыйным аформленьні, а калі няма—выклікаць гэтую зацікаўленасць усебаковым тлумачэньнем мэт і значэння краязнаўства. У краязнаўчай працы ў першую чаргу павінна быць зацікаўленасць да развіцця вытворчых сіл краю, вывучэння яго і замілавання краем наогул. Пры паказаных умовах ужо лёгка пачаць арганізацыю гуртка. Зразумела, што яшчэ лепш, калі ёсць і іншыя спрыяючыя ўмовы для арганізавання: хата-чытальня, ці падобная ўстанова для сходак, куток, пакой для музэю, грамадзка-культурныя сілы, як агроном, настаўнік, доктар, актыўная моладзь, зацікаўленасць да справы адміністрацыйнай улады і д. т. п. Орыентаваўшыся ва ўсім гэтым, ініцыятар павінен параіцца з бліжэйшай краязнаўчай арганізацыяй—гуртком, а яшчэ лепш раённым ці акруговым таварыствам краязнаўства і атрымаць адтуль мажлівую дапамогу.

Атрымаўшы адтуль неабходны статут, ініцыятар павінен добра яго вывучыць, каб мець дакладнае ўяўленне як аб задачах, так і аб структуры будучай арганізацыі і знаёміць з гэтым другіх.

Пасля гэтага ініцыятар павінен згуртаваць з найбольш зацікаўленых асоб ініцыятыўную групу, якая агульнымі сіламі зробіць крокі да арганізацыі. Карысна будзе, калі члены гэтай групы скарыстаюць кожную сходку некалькіх чалавек у любым месцы, вечарынку і г. д., каб расказаць аб краязнаўстве, выклікаць жаданне вывучаць свой край, або выступаць аб значэнні гэтай справы на тым ці іншым агульным сходзе.

Пасля таго як глеба ў арганізацыйным кірунку будзе падрыхтавана, ініцыятыўная група склікае свой першы агітацыйна-інфармацыйны сход. Чым з большага ліку катэгорый людзей сход будзе складацца, тым лепш. Трэба запрасіць сялян як старых, так і маладых, членаў партыі, савецкіх працаўнікоў, агрономаў, комсамольцаў, вучняў і іншую мясцовую інтэлігенцыю. У парадку дня павінен быць даклад



аб значэнні краязнаўства і яго методах і аб утварэнні мясцовай краязнаўчай арганізацыі. Будзе карысна ў канцы дзелавой працы арганізаваць паказ з сьпяваннем мясцовых песень, апавяданнем казак і д. т. п.

Арганізацыі, заснаваныя без папярэдняй падрыхтоўчай працы, на сходзе выпадкова папаўшых асоб, яны часцей за ўсё хутка паміраюць, як хутка заснаваліся. Дзеля гэтага трэба імкнуцца да таго, каб арганізацыя, хоць-бы і пры дапамозе з боку, вырасталая сама ў поўнай сьвяздомасці сваіх задач.

Вышэйпаказаны агульны сход павінен быць дасканалая падрыхтаваны як з боку памяшкання, так і апавяшчэння аб ім і захавання парадку на ім. У выніку ўсебаковага абгаварэння пытанняў павінна атрымацца ня толькі пастанова, але і пераконанне аб неабходнасці ўтварэння арганізацыі і ўступлення ў яе шэрагі. На сходзе абвешчаецца, дзе, калі і ў каго адбываецца запіс аб жаданні ўступіць у арганізацыю, а можа тут-жа адбывацца і самы запіс.

Калі за тыдзень або за іншы тэрмін выявіцца пэўны лік жадаючых працаваць, трэба склікаць арганізацыйны сход, знашоўшы адпаведнае памяшканне, падрыхтаваўшы яго, апавясьціўшы ўсіх (пажадана пісьмова, калі шмат) і г. д., словам, падрыхтаваўшы яго належным чынам. У парадку дня гэтага сходу павінна стаяць пытанне аб утварэнні краязнаўчай арганізацыі, прыёме статуту і выбары праўлення і рэвізыйнай камісіі.

Форма мясцовай краязнаўчай арганізацыі бывае самая рознастайная: гурток аматараў і даследчыкаў мясцовай флёры або гісторыі, народнага мастацтва, ці інш.; камісія для арганізацыі краязнаўчага музэю; гурток краязнаўства і д. т. п. Форма гэта залежыць цалкам ад складу асоб сходу і зацікаўленасці тым ці іншым пытаннем, галінаю досьледаў і поглядаў ініцыятыўнай групы. Але напэўна ў даным месцы не зьбіраецца шмат асоб, зацікаўленых вузкім пытаннем і жадаючых адасобіцца ў сваёй працы ад іншых. Дый захоўваючы індывідуальныя жаданні кожнага, усё-ж трэба згадзіцца, што вельмі непажадана драбніць працу па даследваньні і вывучэнні свайго краю сярод вялікага ліку розных арганізацый, тым больш пры пэўным паралелізьме ў іх працы і малым ліку працаўнікоў. Затым карысна аб'яднацца для працы ў гурток краязнаўства, які меў-бы мэтай ўсебаковае вывучэнне свае тэрыторыі ў пэўных межах па галінах: грамадзка-эканомічнай, прыродна-геаграфічнай і культурна-гістарычнай і ўжо пры гатоўцы членаў гуртка, зацікаўленых пэўнай галінай даследвання, арганізаваць у яго межах сэкцыі, камісіі і інш. часткі гуртка тым больш, што гэта пазбаўляе ад лішніх клопатаў па рэгістрацыі, перапісцы і ім падобным. Гэтым не навязваецца агульная форма, трафарэт арганізацыі, але пазбаўляецца анархічная рознастайнасць арганізацый пры захаванні самай шырокай рознастайнасці працы, пры больш адзінай і ўзоравай (стандартызаванай), так кажучы, форме арганізацыі.

Вырашыўшы пытанне аб форме арганізацыі, арганізацыйны сход павінен прыняць статут, констытуцыю яе. лепш за ўсё для гэтага скарыстаць так званы нормальны, узоравы статут, тым больш, што ён, будучы зацверджаны як тыповы, ня выклікае спрэчак пры зацверджанні яго мясцовым органам Народнага Камісарыяту Унутраных спраў: раённым ці акруговым выканаўчым камітэтам. Прачытаўшы статут цалкам, сход павінен прыняць яго па пунктах. Такім спосабам у процэсе дакладнага вывучэння статуту пры прыёме яго, члены добра пазнаё-



мяцца з пабудовай гуртка, метадамі яго працы, правамі і г. д. Апрача таго, у гэтым нормальным статусе трэба запоўніць пэўныя месцы, каб ён стаўся статутам данае арганізацыі.

Значыць, апрача прыёму параграфу статуту, сходу прыдзецца вырашыць пытаньне аб назьве гуртка і інш. лепш за ўсё называць гурток па месцы знаходжэньня яго праўленьня, як напр. Стралішчанскі, Кармянскі, Чашніцкі, Чэрвенскі, і г. д. Калі сход захоча ўшанаваць памяць мясцовага краязнаўцы, ці дзеяча культуры з свае мясцовасьці і назваць гурток яго імем, ён можа дадаць яго да тэрыторыяльнай назвы, як напр., Труханавіцкі імя Цяпінскага гурток краязнаўства, Слабадзкі імя Ф. Скарыны гурток краязнаўства і г. д.

Дальш трэба вызначыць раён дзейнасьці, тэрыторыю, якую будзе вывучаць і дасьледваць гурток. Яна можа складацца з аднае вёскі з усімі яе палямі і інш., з мястэчка, сельсавету і нават раёну, так што гэты пункт можна формуляваць так: „У межах вёскі Марчонкі з акаліцамі“, „у межах Горкаўскага сельсавету“, або „мястэчка Сялібы з акаліцамі“ ці „Койданаўскага раёну“. Ня варта імкнуцца да абхопу вялікай тэрыторыі, бо гэта вельмі цяжка, а да таго краязнаўца павінен вывучыць маленькі кавалачак зямлі дакладна, бо бяз гэтага, ня вывучыш большага.

У склад гуртка можа ўвайсьці кожны грамадзянін, не пазбаўлены выбарчага права, незалежна ад свае адукацыі. Мала і зусім няпісьменны селянін можа прынесці часамі ня меншую карысьць гуртку, чым сталы вучоны. Апрача гэтага, гурток можа згуртаваць працу і ня членаў гуртка, але карысных для гуртка сваёй працай у кірунку выкананьня пастаўленых сабе гуртком задач. Самымі першымі членамі гуртка зьяўляюцца заснаваўцы, члены арганізацыйнага сходу ў ліку ня менш 5 асоб. Усе іншыя прымаюцца на чарговых агульных сходах па пісьмовай заяве іх аб гэтым. Членскія ўзносы вызначаюцца ў разьмеры прынятым у раённым таварыстве краязнаўства, членамі якога аўтаматычна залічаюцца члены гуртка. Калі раённае таварыства яшчэ не арганізавалася—агульны сход гуртка вызначае разьмер узносаў па сваім поглядзе, а таксама вырашае і іншыя пытаньні ў паразуменьні ў адпаведных пунктах з Акр. Т-вам Краязнаўства.

Пасьля прыняцьця статуту прыдзецца абраць праўленьне і рэвізійную камісію гуртка. Першае абіраецца ў ліку ня менш 3 асоб і 1 кандыдата. Калі лік заснаваўцаў менш 7, рэвізійная камісія не абіраецца да павялічэньня ліку членаў гуртка, а яе абавязкі выконвае агульны сход, рэвізійныя матар'ялы якому дакладвае член гуртка па выбары агульнага сходу.

Урэшце падпісваецца статут гуртка ў 3 экз. ня менш чым пяцьма заснаваўцамі. Краязнаўства нават больш клясава, чым звычайная навука і ў буржуазных старонках мае зусім іншыя краязнаўчыя задачы, а значыць і формы і затым у нас у кожнай краязнаўчай арганізацыі павінен быць захаваны пролетарскі клясавы характар, аб чым неабходна не забывацца з самага пачатку дзейнасьці.

Падпісаны статут у 3 экз. пры заяве і протоколе арганізацыйнага сходу разам з сьпісам заснаваўцаў пасылаецца ў Райвыканком ці Акрвыканком на зацьвярджэньне. Неабходна заўважыць, каб гэты проток, як і іншыя ў наступнай працы гуртка, меў поўныя даныя аб сходзе і загаловак: які сход (грамадзян, членаў прэзыдыуму і г. д.), каго (в. Алышанікі, Астапаўскага гуртка краязнаўства і г. д.), №, дата (дзень,



месяц, год) сходу, лік прысутных і пералічэнне іх, або дадатак спісу іх да протоколу; час адчынення і зачынення; месца; старшыня і сакратар; парадак дня; кароткі змест дакладаў, пытанняў, якія пытанні ўзняты і хто іх падымаў, пастановы і подпісы прэзідыуму. Спіс заснаваўцаў павінен быць укладзены па адпаведнай форме.

Калі заснаваўцаў вельмі шмат, лепш для палягчэння працы падпісаць статут і запоўніць спіс 5—7 чал., а іншыя проста лічыць членамі гуртка. Для ўступлення ў гурток таксама трэба запоўніць адпаведную анкету.

У выпадку адмаўлення ў зацверджанні статуту трэба падаць мотываваную скаргу ў Агруговы Выканаўчы Камітэт, лепш цераз Акруговае Таварыства Краязнаўства.

Адначасна з падачай статуту на зацверджанне праўленне гуртка павінна паведаміць раённае таварыства краязнаўства аб арганізаванні, паслаць адбітак протоколу і спіс членаў. Калі апошняга няма, — Агругоўаму Таварыству Краязнаўства. Адбіткі ўсіх папер павінны захоўвацца ў справах гуртка, якія спачатку складаюцца з сшытку протоколаў сходаў і паседжанняў, выхадных папер, уваходзячых папер і прыбыткава-выдатковага сшытку.

Пасля арганізацыйнага аформлення гурток павінен пачаць сваю працу, для чаго павінен быць укладзены пэўны плян і ўзгоднены з раённым таварыствам краязнаўства, а ў выпадку адсутнасці апошняга — Агруговым. Першымі крокамі гуртка павінна быць уцягненне ў свае шэрагі большага ліку асоб і папулярызацыя краязнаўства сярод шырокіх колаў, а таксама падлік краязнаўчых сіл, устаноў і літаратуры. Пры гэтым трэба памятаць, што актыўнасць яшчэ ня ёсць прадукцыйнасць, а рух — дзеянне і што ў краязнаўчай справе павінен быць захаваны палкам прынцып дабрахвотнасці і поўная сьведомасць задач гуртка пры ўступленні ў яго шэрагі. Затым набывае асаблівую вагу так званая папярэдняя падрыхтоўка асоб, якіх нажадана ўцягнуць у гурток. Лепш мець менш членаў гуртка і тую ці іншую працу гуртка, чым шмат членаў бяз працы гуртка.

На першых часох і да таго пакуль гэта ні насцьее ня варта дзяліцца на сэкцыі ў гуртку. Тады-ж, калі лік членаў і інш. умовы дазваляць гэта, дык лепш за ўсё арганізаваць сэкцыі: культурна-гістарычную, прыродна-геаграфічную і грамадзка-эканамічную. У складзе апошніх, апрача таго, могуць працаваць пэўныя камісіі: бібліаграфічная, мўзэйная і д. т. п. \*)

Аб'яднаўшы мясцовых краязнаўцаў, гурток складае частку раённага таварыства краязнаўства, бо ўсе члены гуртка лічацца членамі таварыства і маюць мэту даследваць пэўную частку раёну, а таварыства — увесь раён. Разам з тым у сваіх узаемаадносінах, як і наогул ва ўзаемаадносінах паміж краязнаўчымі арганізацыямі, павінна заўсёды захоўвацца самастойнасць краязнаўчых арганізацый меншага маштабу з аднаго боку і мэтодычнае, а часамі і арганізацыйнае кіраўніцтва арганізацыямі большага маштабу з другога, пры адсутнасці наймалога элементу камандвання і лепш за ўсё і самахвотнай згодзе арганізацыі меншага маштабу прыняць гэта кіраўніцтва пад увагу.

\*) Апрача краязнаўцаў, на Беларусі працуе шмат аматараў сьветазнаўства. Ім лепш за ўсё аб'яднацца ў камісіі сьветазнаўства прыродна-геаграфічнай сэкцыі гуртка, ці проста пры гуртку.







І. К. Гэмбіцкі.

## Валочная памера Бабруйскага староства ў XVII ст.

Документы, якія паслужылі крыніцамі для гэтай працы, сабраны ў XXV т. „Актів Виленской комисіі“. „Актаў, якія выдаваліся Віленскай камісіяй для разбору старажытных актаў“, зложаны на польскай мове і складаюцца з: 1) Выпісу з уставы 1560 г., зробленага па просьбе мяшчан Менскім кашталянам у 1584 г.; 2) Уступу да інвэнтару, зложанага Еўстафам Кердзеям падсудкам Горадзенскім у 1639 г.; 3) з 10 лістоў караля Рэчы Паспалітай Жыгімонта III-га да Бабруйскага старасты, да камісараў-рэвізораў, якія праводзілі валочную памеру, да насельніцтва староства і бліжэйшых да яго зямель, з лістоў падскарбіяў земскіх да камісараў-рэвізораў, якія праводзілі валочную памеру, да насельніцтва староства і аколільных зямель і лістоў падскарбіяў земскіх, да камісараў-рэвізораў, пісаных у розныя часы паміж 1611 і 1626 г. г. і 4) з інвэнтароў замку гор. Бабруйску і воласьці.

Документы гэтыя сабраны ня поўнасьцю. У выпису з уставы 1560 г. ёсьць матар’ялу менш 2-х старонак, зусім няма першага ліста караля да камісараў-рэвізораў, уступ да інвэнтару ня мае 8-х старонак, няма дзев’яці апошніх старонак 11-га ліста, няма пачатку ў апісаньні Любоніцкіх сёл <sup>1)</sup>, няма канца уставы павіннасьцяй і вольнасьці для падданных воласьці <sup>2)</sup>.

Ня глядзячы на гэта, на падставе маючагася матар’ялу можна прасачыць за тымі цікавымі асаблівасьцямі, якія былі звязаны з памерай на валокі і выклікаліся блізасьцю Бабруйскага староства да ўсходняй граніцы.

Бабруйскае староства, згодна констытуцыі 1638 г., было прызначана каралеве Рэчы Паспалітай Рэнаце для забесьпячэньня пасагу. У канцы XVI стагодзьдзя і пачатку XVII ў ім было мала насельніцтва, з прычыны блізасьці ўсходняй граніцы. Блізасьць, аднавернай для большай часткі насельніцтва, Маскоўскай дзяржавы давала магчымасьць насельніцтву староства бяскарнага ўцёку, а параўнаўчая адда-

<sup>1)</sup> Том. XXX Актів, издав. Виленск. Комис., стар., 305. <sup>2)</sup> Ibid., стар. 329.



ленасьць тагачаснага шляху зносін ад адміністрацыйнага цэнтру, якім у той час зьяўлялася Вільня, парашкаджала ўраду спыняць паўстаньні і пасяляць спакой і парадак, тым больш, што ўрад ня мог прымаць рашучых мер, бо быў заняты колёнізацыяй гэтага староства, у якім, як мы ўбачым далей, было занята сялянамі менш 50% вымераных для засяленьня валок.

Гор. Бабруйск упяршыню быў перамеран у 1560 г. рэвізорамі Рыгорам Валовічам, маршалкам караля, і Мікалаем Нарушэвічам, сакратаром караля <sup>1)</sup>. У вылісу з уставы 1560 г. пасьля пераліку гарадзкіх угодзьдзяў, ёсьць паказаньне аб аблажэньні 233 мер „подлого“ грунту: „зъ меръ двухсотъ трыдцати трохъ к грунту подлого отъ каждой меры по грошу одному, пенезей осми и двухъ трети, шафуючы пры чыншу з службы зупольное за жыто грошей десеть, за овёсъ грошей шесть, кдыжь съ тых застенковъ повинностей некоторых нетъ“ <sup>2)</sup>. Дзеля гэтага можна думаць, што ўся занятая насельніцтвам зямля староства, была перамерана ўжо ў 1560 г., але насельніцтва не сялілася ў сёлах, а заставалася па дворах і дворышчах, прычым грашовы падатак быў устаноўлены па ліку зямлі, згодна праведзенай памеры, а натуральны падатак, як і раней, вылічаўся з гаспадарак, падатак-жа жытам і аўсом пераводзіўся на грошы. Таму, што выліс з уставы 1560 г. зроблен па просьбе мяшчан гораду, магчыма, што падаткі сялян ня былі ўлучаны поўнасьцю ў гэты выліс. Параўнаньне разьмераў падаткаў паводле ўставы 1560 і 1639 г. г. будзе зроблена пры разглядзе падаткаў сялян. У 1598 г. рэвізоры Пётра Кавэцкі і Мацей Палубінскі перамералі на валокі Любоніцкія сёлы, прычым сёлы гэтыя ў другі раз не перамяраліся, а весткі аб ліку валок у іх браліся рэвізорамі з ведамасьцяй аб чыншавых запісах <sup>3)</sup>.

Пачаткам памеры, распачатай у XVII стагодзьдзі, трэба лічыць 1611 г. калі кароль Жыгімонт III зьвярнуўся з лістам да Івана Корсака, сакратара Вялікага Княства Літоўскага, і да земскага пісара Ашмянскага павету Мікалая Мархача-Пузалеўскага, прокурора Вялікага Княства Літоўскага, назначаючы іх камісарамі-рэвізорамі для правядзеньня памеры ў Бабруйскім старостве, але гэты ліст згублен. Адначасна кароль напісаў лісты да Бабруйскага старасты Пётры Трызны <sup>4)</sup>, да паноў суседзяў і да сялян і мяшчан староства з папярэджаньнем, што ён прызначыў вышэйпамянёных камісараў-рэвізораў для правядзеньня памеры, якім трэба было даць поўную дапамогу. Падскарбі земскі Вялікага Княства Літоўскага, у той самы час, у лісьце да тых-жа рэвізораў, падрабязна паказваў, што ім належыць адправіцца ў Бабруйскае староства, перамераць зямлю на валокі, пасадыць на валокі сялян, мець на ўвазе ўсе крыніцы прыбыткаў і скласьці ўставу, па прыкладу ўстаў іншых дзяржаў, якая павялічае прыбыткі караля, але не кладзецца цяжарам на сялян воласьці. У гэтым лісьце адзначалася, што да іх прыбудзе трэці рэвізор Адам Шаблюўскі, які служыць пры скарбе Вялікага Княства <sup>5)</sup>.

У лісьце да Адама Шаблюўскага Ярош Валовіч паведамляў аб прызначэньні яго трэцім рэвізорам з спэцыяльнай мэтай абараняць інтарэсы скарбу, перасьцерагачы паданых ад цяжкіх падаткаў і сваячасова паведамляць урад аб ходзе памеры <sup>6)</sup>. Але ўжо ў 1613 г., кароль у лісьце да рэвізораў, патрабаваў хутэйшага сканчэньня па-

<sup>1)</sup> А. В. К. XXV, стар. 329-330. <sup>2)</sup> Ibid., стар. 330. <sup>3)</sup> Ibid., стар. 305. <sup>4)</sup> Ibid., стар. 114.

<sup>5)</sup> Ibid., стар. 117. <sup>6)</sup> Ibid., стар. 117.



меры, паведамляючы іх, што хоць большая частка староства і была перамерана, але сяляне пачалі псаваць вымераныя валокі, не хацелі працаваць на іх і плаціць падаткі <sup>1)</sup>). Дзеля гэтага рэвізорам загадвалася выявіць прычыны адмаўленьня сялян ад валок, пакараць вінаватых і папярэдзіць усіх, каб працавалі на вымераных валоках і не псавалі іх. У 1619 г., пасля сьмерці рэвізора Корсака, кароль прызначыў замест яго Адама Шаблоўскага, аб чым паведамляў асобным лістом і Бабруйскага старасту Пётру Трызну <sup>2)</sup>). Хрыстафор Нарушэвіч, які зьмяніў падскарбія земскага Яроша Валовіча ў 1621 г. па просьбе Бабруйскага старасты загадаў рэвізору Шаблоўскаму адправіцца ў Бабруйскае староства для сканчэньня памеры і вучоту „добр“ пасля памёршага пана Жарчынскага <sup>3)</sup>), якімі ён валадаў. Адзінаццатым лістом кароль у 1626 г. прызначыў замест памёршага рэвізора—Мікалая Мархача-Пузалёўскага—Сьцяпана Рагозу, земскага пісара Рэчыцкага павету <sup>4)</sup>). Урэшце, у ўступе да інвэнтару староства паказваецца, што ён складзён у 1639 г. „устраіцелем“ і рэвізорам Еўстфем Кердзеём з Радзівоніч <sup>5)</sup>).

Бабруйскі замак быў пабудаван на беразе ракі Бярэзіны. Каля яго знаходзіўся горад, які пачынаўся з будынкаў старога двара. Воласьць дзялілася на дзьве паловы—Трокскую і Віленскую. У Віленскую палову ўваходзілі 22 сялы і 2 маёнткі, а ў Трокскую—33 сялы, 1 маёнтак і 1 фальварак. Замак быў пабудаван з дрэва. У ім было 10 пакояў з вокнамі, часткаю шклянымі, у валавяных рамах, часткаю з пухіроў; печы з зялёнае кафлі з вялікімі комінамі, з лавамі і куфрамі каля сьцен. Да яго прылягалі некалькі гаспадарчых будынкаў: сьвірны для збожжа, пякарня, хатка для вартаўніка, 3 паграбы і турма ў падвале. Двор займаў цэлы морг зямлі, быў абведзён ровам і абгароджан высокім тынам з дубовых калоў. Гэта быў адміністрацыйны цэнтр староства.

Для абароны замка былі 2 гарматы, 3 марціры і 54 стрэльбы, утрыманьне якіх у парадку і абслугоўваньне, у выпадку патрэбы, было абавязкам двух пушкароў. У час небяспекі пасылалася варта для папярэджаньня аб надыходзе ворага ў Мазыр, Рэчыцу і Лоеў <sup>6)</sup>).

У ўставе, выдадзенай мяшчанам, адзначалася, што банды насельніцтва часта самавольна збіраліся і далучаліся да ворага, ад чаго замак, як відаць, быў заўсёды падрыхтован для абароны, а насельніцтва гораду і воласьці давала падатакі і на наём варты і на клікуноў пры замку. Да замку належала 7 азёр, у якіх маглі лавіць рыбу толькі дзесяць рыбаловаў, млын, паром пры рацэ і карчма.

Горад Бабруйск пачынаўся з будынкаў старога двара, дзе быў вялікі драўляны дом, другі дом меншы, будынак для гародніны, пякарня, кухня і ўсё гэта было абгароджана. Каля старога двара стаяла стайня з вазоўняй, два бровары і царкоўны шпіталь.

Гэта быў гаспадарчы цэнтр староства. З двух замкавых млыноў адзін аддаваўся старасьце, а другі, разам з карчмой і паромам, здаваўся ў арэнду мяшчанам гораду. Калі да гэтага дадаць 15 „прутоў“ саду ў самым горадзе, 5 дамоў, з якіх 3 былі для гасьцей, 1 для падстарасты і 1 для харунжага, некалькі гародаў, сенажаці і 2 выганы для жывёлы каля гораду, то ўсё гэта складзе маемасьць, непасрэдна належачую замку.

<sup>1)</sup> Ibid., стар. 118. <sup>2)</sup> Ibid., стар. 119. <sup>3)</sup> Ibid., стар. 120. <sup>4)</sup> Ibid., стар. 120. <sup>5)</sup> Ibid., стар. 114. <sup>6)</sup> Ibid., стар. 153.



Горад Бабруйск не карыстаўся Майдэборскім правам. Ён займаў плошчу больш 3-х валок. На рынку, які знаходзіўся ў цэнтры гораду, было 75 крам, якія гандлявалі пераважна гароднінай<sup>1)</sup>. У горадзе было 409 дамоў на 15 вуліцах і 2-х завулках, касцёл і пры ім больніца, якую абслугоўвалі айцы езуіты, і 3 царквы. Пры кожным доме было ад 1 да 6 „прутоў“ сялібнай зямлі, у сярэднім па 2 „пруты“. У самым горадзе гарадаў было мала, але за горадам было занята імі 2820 „прутоў“ зямлі. Такая вялікая плошча гарадаў сьведчыць, што гародніцтва было распаўсюджана галоўным чынам у горадзе і па маёнтках. Аб гэтым сьведчыць і той факт, што ў 75 крамах прадавалася пераважна гародніна. На 391 гарадскую гаспадарку, якія плацілі падатак, было падзелена 77 валок і 746 маргоў пахаці, так што ў сярэднім на кожную гаспадарку, якая мела рабочую сілу, прыпадала па палове валокі пахаці.

Ападаткованай сенажаці было 503 маргі, якая разьмяркоўвалася паміж насельніцтвам гораду, згодна з старажытным звычаем<sup>2)</sup>. Для жывёлы мяшчан было 3 выганы.

Прадстаўніком вышэйшай улады ў старостве быў стараста, які жыў у замку або ў старым двары. Памощнік яго, падстараста жыў у горадзе і, як відаць, вёў вучот усёе маемасьці гаспадара<sup>3)</sup>. Агульную ўладу ўсяго староства складалі: харунжы, які жыў у горадзе і генэрал (возны), які жыў у сяле Качэрычах. На абавязку першага з іх было кіраўніцтва абаронай замку і староства, а другі быў прадстаўніком выканаўчай судовай улады і карыстаўся дзьвюма валокімі зямлі зволенымі ад падатку.

Пры замку знахозіліся два пушкары, на абавязку якіх было ўтрыманьне ў парадку агнястрэльнага аружжа і абслугоўваньне ў выпадку патрэбы гармат і марцір. Ёх служба, як відаць, цанілася высак, таму што кожны з іх карыстаўся вольнымі ад падаткаў—сялібнай землёй, гародам і дзьвюма валокімі пахаці. Для пасылак з лістамі і грашмі служылі 4 „путных“ баярыны або казакі, якія жылі ў горадзе, дзе за сваю службу мелі вольную ад падаткаў сялібную зямлю, гароды і па 1 валокі пахаці. Пры старастах яшчэ да Пётры Трызны баяры карысталіся за сваю службу 8-ю валокімі пахаці, але Пётра Трызна 4 валокі перадаў айцам езуітам<sup>4)</sup>. Да правядзеньня памеры, для выконваньня працы пры замку жылі рамесьнікі: каваль, бондар і тры плотнікі, якім давалася за службу 5 валок замкавай зямлі, але ў часе апошняй рэвізіі яны заявілі, што ім пры такіх умовах цяжка несці службу і кінулі яе разам з зямлёй. Кароль з пакінутых рамесьнікамі 5 валок зямлі 2 аддаў на касцёл, а 3 далучыў да замку, з тым, каб рамесьніцкая праца спаўнялася за кошт староства<sup>5)</sup>. Урэшце пры замку была варта для „глашэньня по ночам“ і для іншай працы, прычым горад даваў сродкі на наём аднаго вартаўніка, а ад воласьці іх наймалася некалькі чалавек, на ўтрыманьне якіх з насельніцтва браўся асобны падатак.

Прадстаўнікамі адміністрацыі гораду былі войт і падвойт, якія знахозіліся ў поўнай залежнасьці ад старасты<sup>6)</sup>, дзеля таго, што Бабруйск не карыстаўся Майдэборскім правам. Ёх абавязкі складаліся з падтрыманьня парадку ў горадзе, разьмеркаваньня грашовых збораў паміж мяшчанамі, кіраўніцтва зборамі падатку з мяшчан, збору

<sup>1)</sup> А. В. К. стар. 126. <sup>2)</sup> Ibid., стар. 144. <sup>3)</sup> Ibid., стар. 305. <sup>4)</sup> Ibid., стар. 123, <sup>5)</sup> Ibid., стар. 123. <sup>6)</sup> Ibid., стар. 156.



мяшчан для разьмеркаваньня тэрміновай працы і падаткаў. Падвойт жыў на сродкі мяшчан і павінен быў выконваць даручэньні ўраду і вайта.

Насельніцтва гораду складалася з мяшчан, пераважна праваслаўнае веры, і каталікоў. Каталіцтва падтрымоўвалася мясцовай уладай. Пры касьцэле была больніца, якую абслугоўвалі айцы езуіты, і дом, у якім яны жылі, кароль запісаў касьцёлу 3 сялы і зямлю каля гораду. Айцу Феафілу прышлося прад'явіць многа прывілеяў, каб утрымаць за царквой сьвятога Мікалая востраў Бажылоў, які знаходзіўся паміж сёл Кісялевічы і Пабаковічы. З прозьвішч насельніцтва відаць, што ў старостве ня было яўрэяў. Аб рамесьніках можна судзіць толькі па прозьвішчах, на падставе якіх можна налічыць у горадзе 18 рамесьнікаў: фэльчар (які пускаў кроў), цырульнік, злотнік, рымар, 3 сьлесары, півавар, пекар, каваль, шавец, 2 гарбары і 3 плотнікі.

Апрача мяшчан, якія мелі нярухомую маемасьць, у горадзе жылі яшчэ „чорнокунцы“ або „падсуседкі“, якія ня мелі нярухомай маемасьці, але маглі карыстацца гарадзкімі ўгодзьдзямі на правах мяшчан. Даных аб ліку іх няма, але ўжо самы факт іх існаваньня паказвае значнае разьвіцьцё гандлёвага капіталу, які даваў ім працу і сродкі да існаваньня.

З шляхты ў горадзе жылі трое, занятакі якіх высьветліць не магчыма. На чале насельніцтва воласьці стаялі „старцы“, па адным на Віленскую і Трокскую паловы. Ёх абавязкі складаліся з кіраўніцтва дзейнасьцю падуладных ім заказнікаў, нагляду за зборам падаткаў з насельніцтва, рэгулярнай праверкі граніц раз у тры гады, засяленьня пустых валок „добрымі людзьмі“, аддачы вольных валок на апрацоўку і „борцей“, зьбіраньня падаткаў на наём замкавай варты, разьмеркаваньня грашовых збораў паміж сялянамі, вырашэньня пытаньня разам з урадам і прадстаўніком ад войска—ці даваць войску „стаці“ натураю ці грашмі і вырашэньне сумесна з „мернічым“ дробных зямельных спрэчак. Яны ня мелі права караць сялян—біць іх, апрача злачынцаў, а непараўных сялян „старцы“ маглі саджаць у турму. За сваю службу „старцы“ карысталіся 2-ма валокімі зямлі, зьволенымі ад падаткаў<sup>1)</sup>.

Заказнікі, па адным на сяло, загадзя абвяшчалі насельніцтву сваіх сёл аб часе здачы падаткаў і прысутнічалі самі пры гэтым, прысутнічалі ў часе працы на дзяржаву сялян іх сёл, аглядалі і сьведчылі ўсялякія шкоды і парушэньні меж, а таксама папсуецца платоў. Яны адказвалі за парадак у сёлах, абіраліся з лепшых людзей сяла і за сваю службу карысталіся адной валокі зямлі, зьволенай ад падаткаў.

Мернічы раз у год павінен быў са „старцам“ або адзін аглядаць і папраўляць межы. Зямельныя-ж спрэчкі павінен быў вырашаць су-

<sup>1)</sup> У. І. Пічэта на стар. 242 сваёй працы „Аграрная рэформа Сигизмунда-Августа в Литовско-Русском Государстве“, ч. I кажа, што „в противоположность волостным старцам дореформенной эпохи последние назначались правительством“, а не абіраліся, між тым у Ўставе яснага паказаньня аб гэтым няма. Хопь на 326 стар. А. В. К., у Ўставе для воласьці сказана „заказники в селах по одному люди добрые, не подозреваемые, веры годные должны выбираться“, а аб парадку назначэньня на пасаду „старцаў“ нічога не гаворыцца, але гэтага яшчэ мала, каб гаварыць, што па Ўставе „старцы“ павінны назначацца ўладай. Аўтары Ўставы не маглі так рашуча парушаць старасьветчыну, аб якой яны самі ўпамінаюць на стар. 325 А. В. К. Можна думаць, што аўтары Ўставы, імкнучыся правесці ў праўленьні цэнтралізацыю, сумысьле не закранулі пытаньня аб назначэньні на пасады „старцаў“, з тым, каб урад мог праводзіць на гэтыя пасады сваіх кандыдатаў.



месна са „старцам“ і разам з ім раз у тры гады аглядаць і папраўляць межы ва ўсім старостве. За гэта ён меў валокі зямлі, зволеную ад падаткаў, але павінен быў мець добрыя шнуры для вымервання зямлі ў сухую і вільготную пагоду.

Насельніцтва воласьці складалася толькі з цяглых людзей, якія плацілі чынш з грошай, дзякла, мезьлева, паншчыны, талок, гвалтаў і падводнай павіннасьці. У Бжоскім фальварку на дваровай зямлі жылі 13 гароднікаў, з якіх адзін быў, разам з тым, бондарам, адзін плотнікам, адзін півавара і адзін гнаў сьпірытус. Абавязкам іх было выконваць рамесьніцкую працу, на спэцыяльнасьці, палось гароды і адносіць лісты, куды патрэбна <sup>1)</sup>. У воласьці былі дзьве царквы—у сяле Дваранінаве і Чэрніне.

Такім чынам, насельніцтва Бабруйскага староства складалася з некалькіх груп:

1. Прадстаўнікі адміністрацыі: а) мясцовай, агульнай для ўсяго староства—стараста, падстараста, харунжы і генэрал (возны); б) гарадзкой адміністрацыі—войт і падвойт і в) валаасной—„старцы“, мернічы і заказьнікі.

2. Групы насельніцтва, якія карысталіся прывілеямі: а) езуіты, каталікае і праваслаўнае духавенства, б) шляхта, в) пушкары і г) баяры пунныя або казакі

3. Вольнае насельніцтва: а) рамесьнікі, б) мяшчане і в) чарнакунцы.

4. Насельніцтва нявольнае, але меўшае права перасяленьня ў межах воласьці: цяглыя людзі.

5. Насельніцтва нявольнае, якое ня мела права перасяленьня: гароднікі.

У горадзе налічвалася 32 сям'і з сябрамі, у воласьці іх было менш. У інвэнтарох з 1652 г. аб сябрыных сем'ях больш не гаворыцца, бо к гэтаму часу яны раскідаліся.

За прут прысялібнай зямлі пры рынку мяшчане плацілі падатак—7½ пенязей, пры вуліцах 5 пенязей, за гародную ўгноеную зямлю 2½ пенязі, за гародную палявую зямлю 1 пенязь, за 1 валокі пахаці 48 грошай і за морг сенажаці 3 грошы.

Калі лічыць, што ў сярэднім гарадзкая гаспадарка мела па 2 пруты прысялібнай зямлі, па 2 маргі сенажаці, па 15 прутаў гароднай зямлі і па поўвалокі пахаці, то падатак з такой гаспадаркі дасягаў 30 грошай 46½ пенязей. Калі да гэтага дадаць бірчае—3 грошы і 2 пенязі, то ўсяго трэба было плаціць 33 грошы 50 пенязей, апрача расходу на ўтрыманьне падвойта і вартуніка—клікуна.

Сяляне плацілі ад валокі: добрага грунту 120 грошай, сярэдняга—90 і дрэннага—60. Натуральны падатак з валокі складаўся з бочкі <sup>2)</sup> жыта і бочкі аўса, гуся, 2-х курыц, 20 яек, 10 жмень лёну, аднаго возу сена, 10 вазоў дроў і аднае фурманкі ў год, не далей, як на 60 міль. Апрача таго, сяляне павінны былі працаваць два дні ў тыдзень са сваім хлебам, адбываць 12 дзён талок, гвалтаў і розныя замкавыя працы ў працягу 4-х тыдняў у год. Пры здачы падаткаў сяляне плацілі бірчае або пішчае для ўраду па 3 грошы з валокі. На наём замкавай варты давалася старцу ад дыму па 6 грошай і па асьміне (3 пуды) жыта. Пасьля здачы падаткаў „гаспадару“, сяляне павінны былі даць старцу па 2 грошы, па рэштату аўса і па аднэй

<sup>1)</sup> А. В. К. стар. 175. <sup>2)</sup> Бочка Віленскай меры мае 24 пуды аўса ці жыта.



куруцы. Устава загадвае на асаду браць ня больш як на год і дапушчае замест працы сялян далёкіх валасьцей, браць з іх па 60 грошай.

У першай палове XVII ст. Рэч Паспалітая вяла войны з Маскоўскай дзяржавай і дзеля гэтага патрабавалася шмат сродкаў. Пасьля таго, як „серебщина“ пачала мала даваць прыбытку ўраду, бо зьбяднеўшая ад вайны насельнасьць плаціла ўсё менш падаткаў, „гаспадар“ прымушан быў зьвярнуцца да другога крыніцы—к сваім „добрам“. Амаль усе маёнткі караля былі перададзены за пэўную суму грошай шляхце ў дажывотнае ўладаньне. Таксама было перададзена і Бабруйскае староства, якое належала да каралевы Рэнаты. Так, з 22 сёл і 2 маёнткаў Віленскай паловы—адно сяло абслугоўвала замак, тры сялы кароль запісаў касьцёлу, адно сяло і адзін маёнтak належалі да старасты і 17 сёл і 1 маёнтak належалі да бацькі старасты, ваяводы Пярноўскага. З 33-х сёл, аднаго маёнтку і аднаго фальварку Трокскай паловы—14 сёл і 1 фальварк належалі да старасты, 16 сёл і 1 маёнтak—Петранэлі Пац, удаве харунжага Вялікага Княства Літоўскага, пахадзіўшай з Трызнаў, адно сяло належала да шляхціца Л. Маціашкевіча, адно сяло—да Сыяпана Рагозы, земскага судзьдзі Рэчыцкага павету і 1 сяло—да рэвізора Адама Шаблюўскага. Усе гэтыя сёлы, маёнткі і фальварак былі пераданы ў дажывотнае ўладаньне за пэўную суму грошай, апрача сяла, запісанага каралём рэвізору Адаму Шаблюўскаму.

Эканомічны стан шляхты быў розны. Ваявода Пярноўскі з сынам, Бабруйскім старастам<sup>1)</sup>, мелі 32 сялы, 2 маёнткі і 1 фальварак, а яго дачка мела 16 сёл і 1 маёнтak, ды Сыяпан Рагоза, земскі судзьдзя Рэчыцкага павету, меў у Бабруйскім старостве толькі адно сяло, як і шляхціц Л. Маціашкевіч, а „пан Прокопій Балыка за данінай короля держит“ пры сяле Пабокавічах толькі адну пустую службу<sup>2)</sup>).

Двары або дварцы-маёнткі, якія былі аддадзены магнатам у дажывотнае ўладаньне, мала чым адрозьніваліся ад маёнткаў памешчыкаў сярэдняга дастатку дарэволюцыйнага часу. Двор Бжоскі, пабудаваны на сродкі Пётры Трызны, ваяводы Пярноўскага, складаўся з 2-х вялікіх дамоў, 2-х дамоў па 2 пакоі, 1 дома з 2-ма пакоямі і кухняй і 1-го дома з пакоем, каля якога былі склеп і пякарня, стайня з жолабамі і засекамі, вазоўня і 2 сьвірны. Двор быў абгароджан. Да яго прылягаў фальварак тэй-жа назвы. У ім былі такія будынкі: дом рыкуньні, пякарня, сырніца, 2 куратнікі і 6 хлявоў, абгароджаныя жэрдыкамі, гумно з 2-ма такамі для малацбы, варыўня і сушыльня. За невялікай сажалкай стаяла віньніца з 10 горнамі, у якіх гналі сьпірытус, пякарня і памяшканьне для віньніка. Каля віньніцы знаходзіўся хлёў для кормных сьвіней. Пры дварэ пахаці было 10 валок, сенажаці 75 маргоў. На дворнай зямлі жылі 13 гароднікаў, аб якіх было сказана пры ўказаньні складу насельніцтва воласьці. У паблізу Бжоскага двара знаходзілася сяло Бяроза, насельніцтва якога апрацоўвала зямлю і выконвала гаспадарчыя працы на гэтым дварэ разам з гароднікамі.

У Віленскай палове воласьці аселых валок было  $37\frac{1}{2}\%$ , а пустых— $62\frac{1}{2}\%$ ; у Трокскай палове—аселых валок і пустых было па 50%. Гаспадаркі сялян па сваім дабрабыце былі розныя: у Віленскай палове на аселую валок у сярэднім прыпадала па 5 валоў і 2 кані, а ў Трокскай па  $3\frac{1}{2}$  валы і па 2 кані<sup>3)</sup>. Разам з тым кожная палова воласьці мела гаспадаркі з 10 валамі і 4 коньмі на 1 валок зямлі і сустракаліся

<sup>1)</sup> А. В. К. стар. 307 і 329. <sup>2)</sup> Ibid. стар. 166. <sup>3)</sup> Пры вылічэньні прымаліся пад увагу гаспадаркі тых сёл, паводле якіх былі даныя лічбы аселых валок і рабочай жывёлы.



гаспадаркі без рабочай скаціны, але іх было ня больш 10%. У сёлах Аўсімовічы, Варатынь і Вітлін не паказана колькасьць рабочай скаціны. Такім чынам, ужо ў той час насяленьне сялян было значным і побач з заможнымі сялянамі пападаліся беднякі.

Прымаючы пад увагу, што толькі з пераходам на валокі насельніцтва прымушана было перайсьці да трохполья, нельга думаць, што яно мела лішкі хлеба. Можна лічыць, што вялікая плошча заліўных сенажацый давала насельніцтву магчымасьць займацца жывёлагадоўляй і промысламі, ад чаго і атрымоўвала сродкі на куплю рамесніцкіх вырабаў і рэчэй гарадзкога гандлю.

Як відаць, рамесніцтва ў горадзе было вельмі пашырана: мяркуючы паводле прозьвішч, як паказана вышэй, можна выявіць, што ў горадзе было 18 рамеснікаў і таму стараста ня трымаў рамеснікаў пры замку, а наймаў іх у горадзе.

З промыслаў самымі пашыранымі былі: рыбабоўства, лоўля баброў, „гоны“ якіх былі ў кожным сяле, і бортніцтва. Менш пашырана было паляваньне на зьвяроў, бо яны пераходзілі з іншых мясцовасьцяў. Але і прахадзячых вялікіх зьвяроў сяляне не маглі забіваць бяз ведама ўлады, а лось і дзікая каза аддаваліся старасьце. Меншых зьвяроў можна было прадаваць насельніцтву, а баброў раней усяго трэба было прапанаваць старасьце. Пры гэтым воўк і лісіца расцэньваліся казной па 40 грошай, а куніца 24 грошы.

Гандаль у горадзе ня меў значнага разьвіцьця, ня гледзячы на тое, што тут была судаходная рака, і мы ведаем, што ў 75 крамах прадавалася пераважна гародніна. Але забарона ўставай скупкі і продажы тавараў у воласьці і дазвол гандляваць толькі ў горадзе, сьведчыць, што гандлёвы капітал пашырыўся і ў воласьці.

Прамысловасьць толькі пачыналася; так, мы ведаем, што было тры гуты, дзе выраблялася жалеза, у сёлах Кольчыцы, Бярозе і Парычах<sup>1)</sup>.

Параўнаньне падаткаў паводле ўставы 1560 і 1639 г. г. можна зрабіць з наступнай табліцы: (Гл. стар. 18 і 19).

З усяе воласьці падлягала збору па ўставе 1639 г.: грашым—72.600 грошай, жыта—11.904 пуд., аўса—12.096 пуд., мёду—922 п., гусей—510 шт., курэй—1.029 шт., яек—10.440 шт., лёну каля 30 пуд., сена 445 вазоў і дроў 4.210 вазоў. Апрача таго, горад плаціў яшчэ—30.960 грошай. Арэнда права на збор за гандаль у горадзе, арэнда карчмы і перавозу—2.400 грошай ішлі на ўрад.

Дзеля таго, што выліска з уставы 1560 г. рабілася па просьбе мяшчан г. Бабруйску, то магчыма, што падаткі сялян у выліскі зьмешчаны ня поўнасьцю, апрача таго, у выліскі не гаворыцца аб велічыні меры, але трэба думаць, што гэта была валок<sup>2)</sup>.

Раўнуючы падаткі паводле ўставы 1560 і 1639 г. г. мы бачым, што для мяшчан яны павялічыліся вельмі мала—за пахаць, сенажаць і засьценкавую зямлю, што сьведчыць аб іх эаномічнай моцы і ўплыве на мясцовую ўладу. Для сялян, наадварот, падатак значна павялічыўся—зямля дзялілася па сваёй якасьці на 3 гатункі, а ня лічылася ўся „подлого грунту“, чынш з яе значна павялічыўся і ўведзена паншчына па 2 дні ў тыдзень. Аб натуральных падатках нельга казаць, бо ў ўставе 1560 г. аб іх толькі сказана: з мер 233 „подлого грунту“.

<sup>1)</sup> Рудня, або гута, дзе выраблялася жалеза, звычайна знаходзілася пры вадзяным млыне, дзеля чаго прыходзіла думаць, што распрацоўвалася жалезная руда.

<sup>2)</sup> А. В. К. стар. 330.



№ №	ПАДАТКІ ПАВОДЛЕ ЎСТАВЫ 1560 Г.	Колькасць			№ №	ПАДАТКІ ПАВОДЛЕ ЎСТАВЫ 1639 Г.	Колькасць		
		Шт.	Гро- шай	Пеня- зей			Шт.	Гро- шай	Пеня- зей
I. Мяшчане:					I. Мяшчане:				
1	Пабудова вежаў у вы- падку патрэбы . . . .	2			1	Пабудова вежаў у вы- падку патрэбы . . . .	2		
2	Штогодна ад „прута“: сядзібнай зямлі пры рынку . . . . .	1	—	7 <sup>1/2</sup>	2	Штогодна ад „прута“: сядзібнай зямлі пры рынку . . . . .	2	—	7 <sup>1/2</sup>
3	Штогодна зямлі пры ву- ліцы . . . . .	1	—	5	3	Штогодна сядзібнай зям- лі пры вуліцы . . . .	1	—	5
4	Штогодна ўгноенага га- роду . . . . .	1	—	2 <sup>1/2</sup>	4	Штогодна ўгноенага га- роду . . . . .	1	—	2 <sup>1/2</sup>
5	Штогодна няўгноенага гароду . . . . .	1	—	1	5	Штогодна няўгноенага гароду . . . . .	1	—	1
6	Штогодна ад меры вор- най зямлі . . . . .	1	42	—	6	Штогодна ад валокі вор- най зямлі . . . . .	1	48	—
7	Штогодна ад моргу се- нажаці . . . . .	1	1	—	7	Штогодна ад моргу се- нажаці . . . . .	1	3	—
8	Штогодна ад меры зась- цянкавай зямлі . . . .	1	2	2	8	Штогодна ад моргу зась- цянкавай зямлі . . . .	1	3	—
9	Вартаўнік у замак па- чарзе . . . . .	1	—	—	9	Штогодна на наём вар- таўніка ў замак . . .	3 п. жыта	6	—
10	Варта ў Рэчыцу, Лоеў, Мозыр, у выпадку патрэбы, ад дыму па	—	—	6	10	Варта ў Рэчыцу, Лоеў, Мозыр, у выпадку па- трэбы, ад дыму па	—	—	12
					11	Утрыманьне падвойтага	Невядома		
					12	Бірчаеці пішчае ад дыму	1	—	2
					13	Бірчае ад валокі ворнай зямлі . . . . .	1	3	—
					14	Мельнікі ад умалоту . .	2/3	—	—
					15	Разьнікі : лапатку альбо грудзінку ад забітай жывёлы і жыру гавя- жага, у год . . . . .	48 ф.	—	—
					16	Рыбакоў 10 ч. пры зам- кавых вазёрах: рыбу ў посьня дні і „тоні“.	9	—	—
					17	Гвалты . . . . .	—	—	—
II. Чарнакунцы:					II. Чарнакунцы:				
					1	У блізкую дарогу з лі- стамі . . . . .	—	—	—



18549

№ №	ПАДАТКІ ПАВОДЛЕ ЎСТАВЫ 1560 г.	Колькасьць			№ №	ПАДАТКІ ПАВОДЛЕ ЎСТАВЫ 1639 Г.	Колькасьць		
		Шт.	Гро- шай	Пеня- зей			Шт.	Гро- шай	Пеня- зей
ІІІ. Сяляне:					ІІІ. Сяляне:				
1	Пабудова верху ў вежах у выпадку патрэбы .	2	—	—	1	Штогодна ад валокі вор- най зямлі:			
2	Штогодна ад меры вор- най зямлі подлага грунту . . . . .	1	1	8 <sup>2</sup> / <sub>3</sub>		{ добрага грунту .	1	120	—
3	За { „Шачуючы пры					{ сярэдняга грунту	1	90	—
4	жыта } чыншу службы	—	10	—	2	{ дрэннага „ .	1	60	—
	За {								
	авёс { зупольныяе	—	6	—	2	Жыта ад 1 валокі—24 п.	1		
						ацьбо . . . . .	бочка	—	—
					3	Аўса ад 1 валокі—24 п.	1		
						альбо . . . . .	бочка	—	—
					4	Гусей ад 1 валокі па .	1	—	—
					5	Курэй „ „ „ .	2	—	—
					6	Яек „ „ „ .	20	—	—
					7	Лёну „ „ „ .	10	зме- няў	—
					8	Сена „ „ „ .	1		
							возу	—	—
					9	Дроў „ „ „ .	10	вазоў	
					10	Мёду па ліку борцяў			
					11	Падвода не далей 60 міль у год . . . . .	1	—	—
					12	Праца ў тыдзень, дзён .	2	—	—
					13	Талака . . . . .	12	—	—
					14	Замкавай працы, тыдняў	4	—	—
					15	Гвалты . . . . .			
					16	Мельнікі ад умалоту .	2 <sup>2</sup> / <sub>3</sub>	—	
					17	Бірчае ці пішчае ад ва- локі . . . . .	—	3	
						На старца, пасыла зда- чы падатку:			
					18	Грашыма ад дыму па .	—	2	—
					19	Аўса „ „ „ .	1		
							рэша та	—	—
					20	Курэй „ „ „ .	1	—	—

Падаткі здаваліся ў Бабруйскім замку між 29/ix і 11/xi.

64-581  
1848





ад меры па 1 грошы і 8 пенязей і  $\frac{2}{3}$ , згодна ўставы „шачуючы пры чыншу з служббы зупельное“ за жыта 10 грошай, авёс 6 грошай, „когдажъ с тыхъ застенковъ повинности некоторыхъ нетъ“.

Калі ў сельскай гаспадарцы ўстава ўтварыла рэволюцыю, прымушаючы ўсіх сялян перайсці да 3-х полья, то ў адносінах развіцця гандлю былі ўведзены аднолькавыя меры вагі і сыпучых цел: так камень меў у сабе 6 бязьменаў, бязьмен 8 фун., а бочка зьмяшчала ў сабе 4 корцы па 6 пуд.

Гандлёвы капітал у той час быў ня толькі ў горадзе, але пашыраўся і ў воласьці: устава забараняе мяшчанам і іншым асобам, якія не належалі да купцоў, скупліваць у воласьці продукты пад пагрозай штрафу ў 300 грошай для прадаўца і пакупца і адабраньня рэчы, якая прадаецца. Улада сурова карае вінаватых у зьмяншэньні даходаў скарбу, кажучы, што ад гэтага, як быццам, парушаюцца інтарэсы саміх сялян, якія прадаюць таемна, без конкурэнцыі <sup>1)</sup>.

Устава ня любіць сходаў насельніцтва і зьяўленьня прышлых неаселых людзей. З гэтае прычыны яна загадвае рабіць сходы насельніцтва з дазволу і ў прысутнасьці прадстаўнікоў мясцовай улады, галоўным чынам, для разьмеркаваньня збораў паміж насельніцтвам. Устава абавязвае насельніцтва паведамляць заказьнікаў і суседзяў аб усіх неаселых людзях, якія пасяля 3 дзён павінны выбірацца з данай мясцовасьці, бо паміж іх было шмат бягуноў, якія прыносілі шкоду і падбухторвалі сялян уцякаць з воласьці.

Грамадзяне былі вольнымі людзьмі, але не карысталіся пэўнымі грамадзянскімі правамі, хоць устава і супакойвала іх тым, што для большай вольнасьці „мещане его королевского величества“ бяз віны карацца ня могуць.

Калі здараліся справы аб пабоях, дык у выпадку замірэньня, абвінавачаны плаціў 5 грошай, а пацярпеўшы—20; калі прызнавалася вінаўчасьць, то засуджаны плаціў 300 грошай. За запіс скаргі ў кнігу бралі грош, за выпіс з кнігі пастанаўленьня—4 грошы. З асуджанага па грамадзянскім іску бралася ад 60 грошай—2 грошы на мясцовую ўладу, а пры апраўданьні абвінавачаны плаціў „памятного“ 4 грошы. За „децованіе“ плацілі ад мілі 1 грош у вабодва бакі, турэмнага 1 грош. Калі нявеста, выходзячы замуж, ішла ў другую воласьць, то ад яе бралася шлюбнай куніцы—12 грошай, а ад удавы—30 грошай. З грошай, якія выплачваліся пры рашэньні судовых спраў,  $\frac{2}{3}$  ішло ў скарб, а  $\frac{1}{3}$ —на мясцовую ўладу.

У выпадку прыбліжэньня ворага насельнікі гораду павінны былі пабудаваць 2 вежы ў замку, запасьці рагаткі на вуліцы, а пры прыходзе ворага ўсё насельніцтва павінна было абараняць воласьць, горад і замак.

Цікава адзначыць, што хоць насельніцтва воласьці і адбывала паншчыну, але кожны селянін меў права прадаць свае будынкi і ўсю гаспадарку, паведаміўшы перш урад, калі пакупец мог выплачваць падаткі, якія ляжалі на гэтай зямлі; аднак, сяляне маглі перасяляцца ў горад або іншыя мясцовасьці, якія знаходзіліся ў межах староства.

Ва ўсім іншым рэвізіі і памера праводзіліся, як і ў іншых маёнтках караля. У спрэчных пытаннях прымаліся пад увагу даныя рэвізіі 1560 і 1600 г.г., так што, калі па гэтых рэвізіях землі былі далучаны да Бабруйскага староства, а ўладаўшая імі асоба не магла

1) А.В.К. стар. 154.



прад'явіць „прывілей“ караля на права ўладання імі, то землі прыпісваліся да Бабруйскага староства.

У тых сёлах, дзе глеба была вельмі дрэнная, зямля разьбіралася на маргі, а сяляне заставаліся ў дварышчах і не перасяляліся ў сёлы. Пры правядзеньні-ж памеры лепшай зямлі, яна адразу разьбіралася на валокі ў трох зьменах, чым прымусова ўвадзілася трохполье. Пры разьмеркаваньні дрэннай зямлі даваліся „наддаткі“ ў кожнай зьмене ад 1 да 8 маргоў. Усе будынкі пераносіліся на выгаднае мейсца пры першай або другой зьмене зямлі і толькі пры адсутнасьці аднаго выгаднага мейсца ставіліся пры двух зьменах зямлі, у двух мейсцах. Затым вымяраліся засьценкі, сенажаці, вызначаліся ўгодзьдзі, падаткі з усяго сьля і паказваліся яго межы.

З лістоў караля Жыгімонта III да старасты Пётры Трызны можна выявіць, што апошні ўіскаў насельніцтва або ўводзіў „новіны“, бо насельніцтва часта скардзілася каралю на старасту <sup>1)</sup>.

Гэтыя скаргі былі формальнай прычынай для правядзеньня памеры, бо ўлада імкнулася да павялічэньня даходу ад маэнткаў, што было эканомічнай палітыкай ураду, які дамагаўся ўстанавіць аднастайныя падаткі, высветліць усе крыніцы даходу, каб не абцяжарваць вельмі сялян, прычым адзінкай аблажэньня была толькі вызначаная мера зямлі—валока <sup>2)</sup>.

Такім чынам, з цікавых асаблівасьцяў памеры Бабруйскага староства, якія выклікаліся блізкасьцю да ўсходняе граніцы, можна адзначыць такія: 1) асыярожныя адносіны ўраду да правядзеньня памеры, якія адбіліся ў лістах караля да насельніцтва, абвяшчаўшых насельніцтву аб задачах памеры і ў назначэньні спэцыяльнага рэвізора, абавязкам якога было сваячаснае паведамленьне караля аб ходзе памеры і абарона інтарэсаў сялян пры памеры; 2) працяжнасьць яе, якая цягнулася да 28 год, што тлумачыцца перапынкамі яе ў час войнаў з Маскоўскай дзяржавай; 3) няпрыхільныя адносіны насельніцтва да памеры, з прычыны значнага павялічэньня падаткаў, прымусовага перасяленьня з дварышчаў у сёлы, бо гэта патрабавала грашовых страт на пераноску будынкаў, капаньне студый і г. д.; 4) насельніцтву даваліся правы перасяленьня ў межах воласьці, каб насельніцтва думала, нібы яно вольнае і 5) зварот да натуральных падаткаў, дзякуючы сходным умовам для замежнага гандлю—павялічанаму попыту і блізкасьці замежнага рынку.

З кароткіх даных, якія можна было знайсці ў апісаньні інвэнтару староства, мы можам часткаю прасачыць тую ступень культурнага і эканомічнага стану, на якой стаяла ўсходняя частка Беларусі.

Памера праводзілася ў першай палове XVII стагодзьдзя, якая была для ўсходніх частак Беларусі пераходнай эпохай ад фэўдалізму да капіталізму, і нам яскрава малююцца ўсе адзнакі гэтага пераходнага часу: мы бачым нядаўных фэўдалаў, цяперашніх магнатаў, на службе ў караля, але яны і іх жанкі яшчэ ўладаюць, праўда толькі да сьмерці і за пэўную суму грошай, дзiesiąткамі сёл; мы бачым шляхту, якая, як і „господарь“ грунтуе сваю гаспадарку на працы прыгонных сялян, якая выклікана сходнымі ўмовамі замежнага гандлю; мы сустракаем вольных рамеснікаў у маэнтку караля, і зусім мала застаецца быўшай

<sup>1)</sup> А.В.К. ст. 114. <sup>2)</sup> Устава Бабр. староства 1639 г. падрабязна паддзена ў I ч. „Аграрная рэформа Сігізмунда-Августа“ В. И. Пичета на стар. 240—248 і ў прадмове XXV т. А.В.К.



чэлядзі нявольнай—гароднікаў і разам з тым рамеснікаў, якія ў хуткім часе далучацца да прыгонных сялян. Адначасна з пераходам фэодала ў магнаты—шляхціц і мешчанін атрымоўваюць усё больш „прывілей“, а селянін усё больш уціскаецца і становіцца прыгонным пана, і самага вялікага з іх—„господара“.

Часова знясілены, але заўсёды імкнуўшыся да волі, селянін карыстаецца цяжкім часам, які перажывае краіна, і разам з нападам ворага, стараецца скінуць ярмо паноў і ўлады.

Але ўсе спробы сялян застаюцца дармовымі да таго часу, калі аб'яднанымі сіламі лепшых людзей—барацьбітоў за волю прыгнечаных—гэтае ярмо будзе скінута назаўсёды, дзеля таго, каб і селянін мог карыстацца тым шчасцем, якое дае свабода.

### Сьпіс населеных мейсц у Бабруйскім старостве ў 1-ай палове XVII ст.

1. Замак Бабруйскі 2. Горад Бабруйск.

#### ВІЛЕНСКАЯ ПАЛОВА:

3. с. Дзямідковічы, востраў Вінніцкі, востраў Дабрычэўскі, востраў Бажылаў, 4. с. Кольчыцы, 5. с. Панюшковічы, 6. с. Данброва, 7. с. Пабаковічы, 8. с. Кабылічы, 9. двор Бжоскі, 10. с. Бяроза, 11. с. Макаровічы або Ворсічы, 12. с. Коўчыцы, 13. с. Козьмічы, 14. с. Казловічы Старыя, Казловчы Новыя, 15. с. Зелянковічы, 16. с. Пятровічы або Ляхавічы, 17. с. Гарбачэвічы, 18. с. Панкратовічы, 19. с. Тажыловічы, 20. с. Кабылічы, 21. двор Ольса, 22. с. Ольса, 23. с. Берда, 24. с. Валаковічы, 25. с. Палковічы, 26. с. Ілейчыцы.

#### ТРОЦКАЯ ПАЛОВА:

27. с. Цейковічы, 28. с. Мішковічы, 29. фальварак Ясналескі, 30. с. Качэрычы, 31. с. Хомічы, 32. с. Глыбаковічы або Дабосна, 33. с. Паўловічы, 34. с. Дваранінавічы, 35. с. Міхалева, 36. с. Плоса, 37. с. Кавалева, 38. с. Аўсімовічы, 39. с. Варатынь, 40. с. Вітлін, 41. с. Покалічы, 42. двор Парычы, 43. с. Парычы, 44. с. Кнышэвічы, 45. с. Сякерычы, 46. с. Чэрніна, 47. с. Лашэвічы, 48. с. Паганцы, 49. с. Здучыцы, 50. с. Чырковічы, 51. с. Шаціловічы, 52. с. Казулічы, 53. с. Падрэчча, 54. с. Марховічы, 55. с. Уласавічы, 56. с. Бялёвічы, 57. с. Сяргеевічы, 58. с. Кострычы, 59. с. Слабодка, 60. с. Стоўпішча, 61. с. Жарабцы.

#### Агульныя ўвагі:

1) Падзел староства на Віленскую і Троцкую паловы, відаць, паходзіць ад такога падзелу дзяржавы, што зьяўлялася адбіткам старажытнага часу: пры адначасовым кіраванні Альгерда (1345—1377) і Кейстута (1345—1379), першы з іх кіраваў Віленскай паловай дзяржавы, а другі—Троцкай (М. Любаўскі).

2) Адзін грош, па яго купчай магчымасці, трэба раўнаваць, прыблізна, да рубля даваеннага часу (1914 г.); пенязь —  $\frac{1}{10}$  гроша.

3) Рыкуны служылі на маёнтах і мелі абавязак агульнага догляду за жывёлай гаспадаркай, якая непасрэдна злучалася з жывёлагадоўляй.

За ўважаныя памылкі: а) на стар. 10-ай у зносы <sup>1)</sup> надрукована „том XXX“ замест „том XXV“, на стар. 11, рад. 1 зверху надр. „тагочаснага шляху зносіц“ замест „пры тагочасных сродках зносіц“.



## Ліпа.

*Tilia cordata* Mill.

Ліпа ёсць усім вядомае і вельмі карыснае дрэва; яна жывуча і не вымагае для сябе асаблівых умоў. Належыць яна да сям'і ліпавых (Tiliaceae). Мяккая белая драўніна ліпы ўжываецца на выраб дробных хатніх рэчаў, рознага начыння, модэляў, дошак для малявання і г. д. Ліпавыя карыты цэняцца гаспадынямі за іх лёгкасць<sup>1)</sup>. Кара маладых галінак ліпы ўжываецца на лыкі. Валакняны пласт, які знаходзіцца паміж карой і драўнінай і які бывае таўсты на ствале і старых галінках, — называецца лубам; луб ідзе на пляценне рагожы. Абвугленая драўніна дае вугаль, які ўжываецца ў медыцыне і для малявання. Лісьцё ліпы можа ўжывацца на корм скаціны. Ліпа каштоўнейшае мёднаснае дрэва. Дзе ёсць пчалярства, там трэба разводзіць і ліпу для пчол. „Ліпец“ па смаку і паху больш каштоўны, чым іншыя гатункі мёду. У хатнім ужытку „ліпавы цвет“ п'юць замест гарбаты і як патагонны сродак. У кветках ліпы змяшчаюцца гарбоўныя матэрыі, сьлізь, воск, цукер і сьляды этарнага алею. Апошні дадае кветкам прыемны пах<sup>2)</sup>, а прычынай патагоннага дзеяння зьяўляецца сьлізь, якая запаўняе сітавінкі ліста. Распушчаецца ліпа з паловы траўня. Варта панаглядаць, як маладыя лісьцікі спачатку складзены напалам, як яны звычайна пакрыты белымі валаскамі і ў першы час зьвешваюцца ўніз — усё дзеля таго, каб захаваць сябе ад высыхання. Цьвіце ліпа з паловы чэрвеня. Кветкі яе сабраны ў суквецці, якія складаюцца з 5—7 кветчак (паўпарасонік). Галінка, якая нясе на сабе кветачку, зрастаецца з сярэдняй парашута; з дапамогаю апошняга плады змогуць далей адляцець ад матчынага дрэва. Кветкі ліпы маюць бледна-жаўтаваты колер і прыемны пах, які зьнікае пры высушваньні кветак. Пчол вабіць да кветак мёд, які выдзяляецца падвяночкавымі лісьцікамі. Ласуючыся мёдам, пчолы пераносяць і пылок. Самазапылкаваньне кветак ліпы немагчыма таму, што тычачкі пасьпяваюць і рашчыняюць пыльнікі раней, чым у той жа кветкі пасьпее і рашчыніцца лычок слупка. Гэта сустракаецца часта і ў іншых расьлін<sup>3)</sup> і носіць назву „протэроандрыя“.

На першы погляд у кветцы ліпы можна згледзець многа тыччак, а калі разгледзець зблізку, дык заўважваецца, што супроць кожнага пылёстка сядзіць пучок рашчэплёных тыччак. Такіх пучкоў усяго пяць.

Ліпавы цвет, сабраны разам з прыкветнікамі і высушаны, зьяўляецца прадметам гандлю, для патрэб аптэк, а ў большай колькасьці

1) Удзельная вага драўніны ліпы ад 0,46 да 0,52.

2) Пах кветак мае тую асаблівасьць, што лепш ён адчуваецца на некаторай адлегласьці, чым зблізку.

3) Напрыклад, у кукаля (*Agrostemma githago*), скрыпеня вузкалістага (*Epilobium angustifolium* L), генцыяны (*Gentiana pneumonanthe* L), у васілька (*Centaurea Cyanus*) і інш.



ўжываецца ў вытворчасці каньяку і лікёру, куды і патрабуецца штогодна некалькі тысяч пудоў сушанага ліпавага цвету.

Пры зборы для гэтай мэты патрэбна асаблівая чыстата—г. зн. каб, ня было адцвіўшых кветак, каб ня было галінак з пладамі, а таксама патрабуецца старанная сушка.

Сушка адбываецца проста на сонцы. Кветкі рассыпаюцца на падсыцілцы тонкім пластом. З 100 частак сьвежых кветак атрымоўваецца 30 частак сухіх. Сухія кветкі ліпы павінны быць сьветла-жоўтага колеру з слабым пахам і сьлізавата-саланаватымі на смак. Пабурэўшыя кветкі, плады, пакрышаныя часткі кветак павінны выдаляцца. Унутраны рынак паглынаў больш 1.000 пудоў, а для вывазу за граніцу патрабавалася звыш 1.000 пудоў. У 1923 годзе загатоўчая цана 1 пуду ліпавага цвету была ў 6 рублёў.

Для культуры ліпы абавязкова трэба сабраць насенне<sup>1)</sup> у восень і стратыфікаваць<sup>2)</sup> іх. Апошняя робіцца так: у гаршчок або скрынку насыпаюць вільготнага пяску, а на яго пласт насення ў поў цалі таўшчынёю. Засыпаўшы насенне пластом пяску, насыпаюць ізноў пласт насення і г. д. Пяску павінна быць выстарчаючая калькасьць, а насенне не павінна ляжаць тоўстым пластом і ня болей як 5—6 пластоў у пасудзіне. Стратыфікаванае такім чынам насенне закопваюць у зямлю або трымаюць у склепе. Насенне ліпы прарастае ня скоро, яно павінна праяжаць у зямлі 2—3 гады, а тады набывае ўсходнасьці; Мэта стратыфікацыі—пратрымаць насенне ва ўмовах, якія прысьпяшаюць усходнасьць насення. Апрача звычайнай ліпы з сэрцаватымі невялікімі лісьцямі, цікава вялікалістая ліпа<sup>3)</sup> (*T. grandifolia* scop) тысячагадовае дрэва, серабрыстая ліпа (*T. tomentosa* Mauch) і іншыя віды ліпы, якія служаць аздобаю паркаў.


---

<sup>1)</sup> Праўдзівей сказаць: плады ліпы—арэшкі; з іх выціскаюць алей (ад 2,5 проц.—8 проц.) і пажыўную макуху.

<sup>2)</sup> Таксама стратыфікуюць і костачкі вішань, сьліў зараз-жа пасья збору, а насенне яблыні і грушы стратыфікуюць з канца лютага.

<sup>3)</sup> Адно маладое дрэва гэтага віду я бачыў у парку Оленовіцкага РВК.





Зьм. І. Даўгяла.

## Цыганы на Беларусі.

(Гістарычны нарыс).

I.

### Аб крыніцах.

Па гісторыі цыганоў на Беларусі дагэтуль мы ня маем дакладнай працы. Але ў працах, беларускіх дасьледчыкаў, як напрыклад: П. Шпілеўскі <sup>1)</sup> Е. Р. Раманаў <sup>2)</sup>, М. В. Доўнар-Запольскі <sup>3)</sup>, К. Т. Анікіевіч <sup>4)</sup>, ёсьць наасобныя старонкі прысьвечаныя цыганом. Артыкул агульнага характару аб цыганах ёсьць у расійскім энцыклёпэдычным слоўніку Брокгаўза і Эфрона (т. 75, стар. 304—308).

Гістарычных справак больш за ўсіх дае артыкул Шпілеўскага. Трэба заўважыць, што ён скарыстаў амаль што ўсю літаратуру, якая ў той час была аб беларускіх цыганах. Крыніцы яго былі наступныя: а) расійскі часопіс „Северный Архив“ за 1826 г. <sup>5)</sup> і б) віленскія польскія выданьні, як: Даніловіча Ігн.—Аб цыганах <sup>6)</sup>, Нарбута Т.—Гістарычны нарыс цыганоў <sup>7)</sup> і Чацкага Т.—Аб цыганах і ў артыкуле аб Літоўскім Статуце <sup>8)</sup>. Апошнія выданьні лічацца цяпер досыць рэдкімі.

Да гэтага можна дадаць добрую працу аб цыганах на польскай мове ў „Вялікай агульнай ілюстраванай энцыклёпэдыі“ т. XIII, Варшава, 1834, стар. 527—532, а, галоўным чынам, акты і дакуманты аб цыганах, якія трапляюцца ў Віленскіх і Віцебскіх актавых выданьнях.

Вельмі абмяжована колькасьць матэрыялаў па гісторыі цыганоў на Беларусі. Яго мала для дасканалага высвятленьня праблемы і можна толькі намаляваць адносіны да цыганоў з боку тых урадаў, якія ў розныя часы існавалі на Беларусі.

<sup>1)</sup> Путешествие по Полесью и Белорусскому краю, „Современник“, 1853 г., август, стар. 58—65.

<sup>2)</sup> Материалы по исторической топографии Витебской губ. Витебск 1898 года, стар. 58—60.

<sup>3)</sup> Полное описание России под ред. В. П. Семенова, т. IX. Белоруссия и Верхнее Приднпровье. Спб 1905 г. стар. 225—227.

<sup>4)</sup> Сенненский уезд, Мог. губ. Могилев 1907 г., стар. 102—104.

<sup>5)</sup> „Сев. Архив“ за 1826 г. ч. XIX—XX.

<sup>6)</sup> Denilowicz Ign.—O cyganach, Wilno 1824.

<sup>7)</sup> Narbut Th.—Rys historyczny ludu cygańskiego, Wilno 1830.

<sup>8)</sup> Czacki J. —O cyganach (Pomniki hist. lit. polskiej Wiszniewskiego t. II, str.



## II.

## Статыстычныя рыскі.

Ува ўсёй этнографічнай Беларусі цыганоў лічылася паводле перапісу 1897 г. менш, як тры з чвэрцю тысячы чалавек. Робім выпіску з гэтага перапісу ў наступнай табліцы:

ПА ГУБЭРНЯХ.	У гарадох		У паветах		Разам		Агулам	Агульны лік нас. у мільёнах
	м.	ж.	м.	ж.	м.	ж.		
Віленскай . . . . .	14	14	77	77	91	91	182	1,60
Віцебскай . . . . .	34	19	474	527	508	546	1054	1,49
Горадзенскай . . . . .	43	9	88	66	131	75	206	1,60
Менскай . . . . .	47	48	202	201	249	249	498	2,15
Магілёўскай . . . . .	3	5	319	310	322	315	637	1,69
Смаленскай . . . . .	2	1	336	322	338	323	661	1,52
Разам . . . . .	143	96	1496	1503	1639	1599	3238	10,05

Адгэтуль відаць, што ў 1897 годзе найбольшы лік цыганоў быў у Віцебшчыне; за ёй ідзе Смаленшчына, затым Магілёўшчына, на чацьвертым месцы стаіць Меншчына, на пятым—Горадзеншчына, і на апошнім Віленшчына, і што гэта колькасьць цыганскага насельніцтва налічваецца ледзь сотнямі на кожную частку Беларусі.

У 1897 годзе цыганы складалі толькі каля 0,04 проц. усяго насельніцтва Беларусі.

Лічбы гэтыя выглядаюць штучнымі; напрыклад, быццам у Віленшчыне ў 1897 г. цыганоў мужчын і жанчын ня толькі ў гарадох было асоба ў асобу (14+14), а так сама і на паветах (77+77). Амаль тое самае назіраецца і па Меншчыне (47+48; 202+201).

У 1898 годзе Раманаў спыняецца на статыстыцы цыганоў па Віцебшчыне. І вось што знаходзім у яго.

Паводле офіцыйных вестак Віцебскага Статыстычнага Камітэту за 1870 г. агулам цыганоў налічвалася 177 мужчын і жанчын. Але Раманаў у адным Себескім павеце лічыў іх 59 асоб і па губэрні дае лічбу 971 асобу, прымаючы пад увагу, што ў Вяліскім, Гарадзецкім і Лепельскім паветах ужо ў 1870 г. было чатыры вёскі з цыганскім насельніцтвам па 80 чалавек. Раманаў знаходзіць, што лічба, дадзеная Віцеб. Стат. Камітэтам, вельмі зьменшана, што бліжэй да праўды лічба Кеппэна—607 чалавек.

Параўнаньне цыфры цыганоў паводле Раманава (971 ч.), з аднаго боку, і па перапісу 1897 году (1054 ч.), з другога, дае недахоп (1054—971=) на 183 асобы. Усё гэта сьведчыць аб заблытанасьці статыстыкі цыганоў.

У 1907 годзе дае статыстыку цыганоў па Сеньненскім павеце Анікіевіч—86 асоб. Большая з іх частка, паводле яго дасьледваньня, прыпісана да Расьнянскай воласьці, дзе ён называе дзьве вёскі з цыганскім насельніцтвам: Лапатнікі (16 м. і 12 ж.) і Мяшчанцы (11 м. і 10 ж.). Калі параўнаць з лічбай перапісу 1897 году дзе паказана цыганоў у Сеньненскім павеце 66 асоб (36 м. і 30 ж.), то, здаецца, тут маем, як



выключэнне нешта блізкае да праўды: за дзесяць гадоў відаць нейкі ўзрост насельніцтва цыганскага (86—66—20 асоб). Але процант прыросту (31% надзвычайна высокі, дзеля таго зноў лічбу перапісу 1897 г. нельга адважыцца лічыць правільнай.

У сучасны момант нельга даць статыстыкі цыганоў, бо ў ЦСУ БССР ніякай статыстыкі цыганоў няма, апроч перапісу 1897 году. Толькі дэмаграфічны перапіс 1926 году павінен даць цвёрдыя лічбы цыганскае народнасці на Беларусі.

Агульны лік цыганоў на ўсёй зямной кулі—адзін мільён, прычым цыганы ёсць ува ўсіх часцінах сьвету. З гэтае лічбы ў Эўропе—каля 600 тыс., ў Эўрапейскай Расіі—каля 45 тыс. Такім чынам, у Беларусі каля 0,3 проц. агульнай колькасці цыганоў у сьвеце і 8 проц. цыганоў, якія ёсць у Эўрапейскай Расіі.



Цыганскі табар каля Менску ў восень 1926 г.  
(Фот. „Наш. Краю“).

### III.

## Радзіма цыганоў і зьяўленьне на Беларусі.

Цыганы вандруюць па ўсёй кулі зямной. Няма дзяржавы, дзе-б іх ня было. Але радзімы сваей яны ня ведаюць, як не адкажуць нам на пытаньне:—чаму яны маюць гэту назву—„цыганы“?.. Так завуцца яны ў Беларусі, Маскоўцаў, Украінцаў і ўва ўсіх славянскіх землях, у Туркаў, Румынаў, у Немцаў. Аднак, яны маюць і іншую назву, падобную да назвы „Эгіпцяне“. У Ангельцаў яны—„гіпсы“, у Гішпанцаў—гітаны, у Грэкаў—гюфты. Вэнгры завуць іх „фараонамі“.

Апошняя назва ня высветлена навуковымі досьледамі. Назвы-ж цыганы, гюфты, гіпсы, гітаны ўжо дакладна вытлумачаны. Першая пайшла ад назвы „ацігані“, або „атсінканы“ і дадзена ім Грэкамі, калі вандроўны невядомы народ зьявіўся ў іх старонку з пярэдняй Азіі, дзе ў Фрыгіі і Лікаоніі жылі ў пачатку сярэдніх вякоў сэктанты, якіх Грэкі называлі „ацігані“, „атсінканы“. Што датычыцца назвы гюфты і іншых



падобных, то яна пайшла не ад Эгіпту, але ад грэцкай гары „Гюф“ (у паўднёвым Пэлепонэсе).

Нацыянальнае пахаджэнне цыганоў было правільна выяўлена толькі ў 1783 годзе. Нямецкі вучоны мовазнаўца Грэльман вывучыў цыганскую мову і знайшоў, што яна мае сьціслую сувязь з старой індыйскай мовай, якая кавалкамі захавалася і ў іншых т. з. Інда-Эўрапейскіх народаў (у тым ліку ў славян, грэкаў, германцаў і г. д.), дзеля чаго цыганоў трэба лічыць народам крэўным Эўрапейцам, а радзімай іх—Індыю.

Адсюль яны выйшлі, як высветлена зноў на падставе вывучэння мовы, не раней X стагоддзя нашае эры. Гэта была самая нізкая кляса—судры, аб чым добра сьведчыць іх аднажонства, адсутнасць уласнае рэлігіі, абрадаў і духоўнікаў, пісьмовае мовы і пераконаньне ў сваім нізкім пахаджэнні.

З XI веку судры зрабіліся вандроўнікамі. Толькі к пачатку XIV стагоддзя гэтыя індыйскія ўцекачы дайшлі да Міжземнага мора. У пачатку XIV ст. яны сустракаюцца на адным з востраваў гэтага мора—на Крыце, каля 1370 г.—у Італіі, у 1416 г.—у Чэхіі, у 1417 г.—у Вэнгрыі. У 1501 г. прывандравалі ў Польшчу і к 1512 г. дайшлі да апошніх часткі Эўропы—да Швэцыі.

Калі-ж цыганы прыйшлі ў Беларусь?

Першы дакумант, у якім успамінаюцца цыганы на Беларусі, ад 25 мая 1501 г. Гэта прывілей вялікага князя літоўска-беларускага Аляксандра Казімеравіча, пісаны ў Вільні. Прывілей захоўваўся ў Нясвіскім архіве Радзівілаў. Надрукованы ў Вільні Даніловічам у вышэй-памянёнай працы аб цыганох, на польскай мове.

Вось гэты цікавы прывілей:

„Біў нам (вял. князю) чалом старшы войт Васіль і яго цыганы і прасілі нас, гаспадара, каб мы іх просьбу і чалабіцьце задавальнілі і каб таго войта зацьвердзілі. Дзеля чаго гэтым лістом нашым вызначана Васіля, войта цыганскага, зацьвердзіўшы і ўстанавіўшы, надаем яму моц і правы судзіць цыганоў і разьбіраць усялякія спрэчкі паміж імі. Войт Васіль і яго цыганы ўва ўсіх землях нашых Вялікага Княства Літоўскага і ў яго валасцях павінны мець поўную свабоду паводле даўных правоў, звычайў і даўных княскіх лістоў“.

Мы ня маем нічога супроць аўтэнтычнасці гэтага прывілею. Таму лічым, што ён заслугоўвае на ўсебаковы аналіз з гістарычнага боку.

1. У цыган, якія былі ў Вял. Кн. Літоўскім у 1501 г., быў яшчэ адзін войт. Вял.-княская грамата лічыць адпавядаючым справе пісаць „войт Васіль і яго цыганы“—двойчы на працягу якіх дзесяці радкоў, чым выразна падкрэсьлівае нейкую асобную ўладу названага Васіля над цыганамі, якія былі ў гэты час у Літоўска-Беларускім Вялікім Княстве. І недарма ён атрымлівае зацьверджаньне ў сваім урадзе ад вышэйшай улады ў дзяржаве. Гэта сьведчыць аб існаваўшай паміж цыганоў у гэту пару арганізацыі.

2. Цыганы ў 1501 г. зьяўляюцца для літ.-белар. улады досыць вядомымі з боку іх арганізацыі. Значыць, яна добра ведала—хто і адкуль гэтыя вандроўныя людзі? Мала гэтага, яна ведала аб нейкіх даўных правах, абыхаях і даўных княскіх лістох цыганом на свабоду ва ўсіх землях і валасцях вандраваць, жыць і карыстацца забясьпекай дзяржаўнага законапарадку.



3. Відаць, што гэтакія адносіны не маглі ўтварыцца раптам у 1501 годзе. Нявольна думка схіляецца к таму, што спатканьне з княскім дваром, з літоўска-беларускім урадам было не ў часы Аляксандра Казімеравіча (1492—1501), а значна раней і што цыганы мелі ад літоўска-беларускага князя і ўраду дзеля свайго жыцця на Беларусі такія граматы, якія ў 1501 г. лічыліся „даўнымі лістамі“, „даўнымі правамі“ і „звычаймі“.

На жаль, у гэтым прывілею не паказаны даты гэтых даўных лістоў.

На падставе ўсяго сказанага, трэба прысці да пераконаньня, што цыганы зьявіліся на беларуска-літоўскай тэрыторыі шмат гадоў раней, чым часы вялікага князя Аляксандра Магчыма, пры яго бацьку Казімеру (1444—1492), а можа і ў часы Вітаўта (1392—1430).

Е. Р. Раманаў догматычна выказвае думку, што цыганы на Беларусі паявіліся ў палове XV стагоддзя. Гэта вельмі блізка да праўды, але патрабуе пэўнае крыніцы, якая павінна даць фактычную падставу для гэтага даты.

#### IV.

### XVI стагоддзе.

Актавыя матар’ялы даюць весткі аб занятках і жыцці цыганоў на Беларусі ў XVI ст. Так, у Горадзеншчыне ў 1530-х гадах цыганы гандлявалі коньмі, а разам з тым ня цураліся і злоўжыванняў у гэтай цыганскай профэсіі. У кнігах гродзкіх судоў сустракаюцца процэсы паміж цыганамі. Адзін жаліцца ў суд на другога—„узяў, дей, у мяне каня-храпуна, і дзержыць яго і зьвярнуць ня жадае“ (Акты Віл. Кам. т. 17, стар. 40,50).

Цыганы ў некаторых маёнтках так блізка стаялі да шляхты, што апошняя брала цыганоў да сябе на службу па конягадоўлі. Каморнік гаспадарскі Мацей Быстрыцкі ў сваім маёнтку Чарлены, на Горадзеншчыне, меў цыгана Бубеніцу за машталера, г. зн. наездніка, які аб’яжджаў маладых коней (Акты Віл. Кам. т. 17, стар. 409).

Відаць, цыганы ня толькі вандравалі. Нейкая колькасць іх садзілася на мясцох.

З паловы XVI стагоддзя назіраецца пералом у вадносінах улады да цыганоў. У этнографічнай Польшчы ўжо ў 1557 годзе была выдадзена констытуцыя з пагрозай, што цыганы, як „людзі непатрэбныя“, будуць выгнаны з зямлі, і затым, праз сем год, было рашуча абвешчана: „як праз цыганоў у Кароне чыніцца шмат злога, то пастанаўляецца, каб іх ужо ад гэтага часу ў Кароне і ва ўсіх нашых панствах ня было“ (1562 г.). Пад уплывам гэтых констытуцый мяняюцца адносіны да цыганоў і на Беларусі.

Тут у 1565 годзе абвешчана ўрадам такая пагроза: „Калі які стараста выганіць цыганоў, каб іх ніхто ня прымаў“.

Затым у наступным 1566 г. праведзены быў закон, якім забаронена забіраць цыганоў у войска. Цыганы жабруючыя—звальняліся ад падаткаў. Зладзеяў і шпіонаў прапанавана выганяць. Усе іншыя цыганы, якія заставаліся ў дзяржаве і ня імкнуліся выходзіць з яе межаў, павінны былі асталявацца пад панамі, князямі, шляхтай або гаспадаром.

Застаецца пытаньнем, чаму гэтае констытуцыі няма ў вядомай рэдакцыі другога Літоўскага Статуту (1566 г.), між тым як Чацкі проста адносіць гэтую пастанову да 2-га Статуту.



Адсюль мы бачым, што супроць цыганоў у гэтых законах ня было з боку літоўска-беларускай улады якога абурання, але высунута для іх новая форма быту: касуецца вандроўнае цыганства і выказваецца плян засялення цыганоў на панскіх землях. Відаць, цыганоў хацелі зрабіць земляробамі.

Але, здаецца, гэты плян ня здзейсніўся. У 1577 г. было абвешчана: „цыганы маюць быць выгнаны з зямлі і ніколі ня прыпушчаны да яе“.

Цыганы папалі ў шэраг бяспраўных: яны ня мелі права карыстацца з зямлі. Плян далучэння цыганоў даземляробскай класы праваліўся.

І усё-ж цыганы заставаліся на вёсках. Там іх „перахоўвалі“ паны. У 1578 годзе была выдадзена такая констытуцыя: „Па статуту цыганы выгнаны. Аднак іх перахоўваюць. Хто будзе іх прымаць і перахоўваць, такога кожны, які-б жадаў пачаць гэту справу, аддае ў гродзкі суд“.

Такім шляхам утварылася для цыганоў цяжкое становішча. Кожны мог у любы момант дабіцца выгнання цыганоў, прыцягваючы да адказнасці паноў, на землях якіх сядзелі цыганы.

Усе гэтыя констытуцыі яскрава адбіліся на артыкуле 35 Літоўскага статуту 1588 г. (разьдзел XIV) „аб цыганох“, які мае наступны тэкст:

„Іж цыганы суть люди непотребные и порожнующие, которые не только жадное послуги, пожитку нам и никому в речи посполитой не чынят, але и овшем шкода через них в ошукиванью простых людей и в крадежи, а снать и в збыванью потаежном немалая ся деет, а часом, выходечы до иных земель, звлаща неприятельских, шпекгами и жожами до злого могли бы ся ставати. А прето уставуем, абы их конечно от того часу нигде в панстве нашем Вел. Кн. Литовском и в землях, до него належачых, далее не было ховано. Чого старостове пограничные и иные державцы наши мають с пильностью постерегати, абы до земли нашею не входили, а кгда их который из них з староства и враду своего выпудить, абы жаден зынных станов подданных наших через то их не прыймовал и на именьях своих не переховывал, под виною до скарбу нашего дванадцати копами грошей“ (Врем. О-ва ист. и древ. 1854 г. № 19).

Такі срогі закон, паводле якога цыганы прызнаваліся шкодным элементам і выганяліся за межы Вялікага княства Літоўскага, па сутнасьці зрабіў іх жыццё бяспраўным. Аднак, канкрэтна яны тут заставаліся, як і дагэтуль. Ад 1589 і 1590 г. захаваліся констытуцыі па Вялікаму Княству Літоўскаму, з вызначэньнем з цыганоў пагалоўшчыны ў суме 15 грошай літоўскіх з кожнага,

У часы 3-га Статуту Літоўскага ўся Беларусь, як вядома, зноў увайшла ў склад Вялікага Княства Літоўскага, ад якога была адарвана маскоўцамі (1566—1587 г.) у пару другога Статуту.

Гэты факт, відаць, гостра адбіўся на цыганох. Мы бачылі, што з 1567 г. пачалося прыгнечаньне цыганоў у Польшчы. І вось яны пачалі ўцякаць у Літву і Беларусь. Як заўважыў Раманаў, яны накіраваліся на поўдзень і, затым, з Магілёўшчыны прайшлі ў Віцебшчыну. „Паводле паданняў цыганоў,—дадае Раманаў,—паны сустрэлі іх тутака спачатку лагодна, давалі зямлю, дапамагалі абсталявацца. Магчыма, што ад гэтага часу існуюць на Беларусі і цыганскія вёскі“.

Гэта думка Раманава зьяўляецца гіпотэзай, якая мае характар пэўнасьці, але патрабуе дакумантальных матар’ялаў.



## V.

## XVII сталецце.

У XVI сталецці цыганы на Беларусі трапілі пад абарону паноў. Пад гэтым кіраўніцтвам яны жылі ў працягу наступнага XVII сталецця. Гэтая апека была настолькі моцнай, як моцна была сама шляхта ў той час. Дзякуючы ей артыкул 35 разд. 14 трэцяга Літоўскага Статуту ня меў фактычнага здзяйснення.

Але цыганы не абсталяваліся на зямлі. У большасці яны заснаваліся па гарадох і мястэчках, дзе можна было ўцячы ад панскай ласкі пад ахову майдэборскага права і „Зерцала Саксонскага“.

Трэба, аднак, адзначыць, што з часоў XVII ст. мы маем аб цыганох вельмі мала фактычнага гістарычнага матар'ялу. Ён яшчэ ў архівах.



Цыганскі табар каля Менску ў восень 1926 г.

(Фот. „Наш. Краю“).

Актавы матар'ял усё-ж досыць характэрны для справы высвятлення гісторыі цыганоў у гэты час на Беларусі.

Сойм 1607 году абавязаў старостваў „выганяць цыганоў і гультаёў“.

Гэта, магчыма, толькі падтрыманьне або паўтарэньне артыкулу 35 разд. 14 Літоўскага Статуту 1588 г. Быў нейкі надзвычайны наплыў цыганоў на Беларусь у гэты час, што можна тлумачыць вандраваньнем іх з Вэнгрыі.

Далей, ад 1624 г. ёсьць новая характэрная констытуцыя:

„Валохаў і сэрбаў, неаселых на зямлі, ніхто ня мае права,—пад карай штрафаў, які накладаецца на цыганоў,—пераховаць“.

Відаць, што хваля вандроўнікаў у гэты час больш павялічылася. Яшчэ ня стрымана была цыганская, як узнялася новая—зь'явіліся валохі-румыны і сэрбы. Урад высунуў у гэты час у якасьці сродку для барацьбы—грашовы штраф.

Цыганы на Беларусі адчувалі сябе ня вельмі кепска. Яны былі ўжо прасякнуты тымі поглядамі, якія характарызуюць гэты політычны момант.

Цыган Пятрок Лукашэвіч скардзіўся ў Мсьціслаўскім гродзкім



судзе на цыгана Марку Раслонкавіча у тым, што апошні набраў казакаў і маскоўцаў і зрабіў гвалтоўны наезд 21 верасня 1663 году на яго гасподу ў сяле Сьленеве, якая належала да пана Пракопа Камінскага. Пры гэтым была ўзята пара коняў, якія каштавалі 500 залатых. Затым 25 верасня быў зроблены другі наезд і было паграблена: срэбны кубак, які каштаваў 30 залатых, „рондзік на тасьме ядвабнай срэбрный“, які каштаваў 70 залатых, грошай гатовых капейкамі 1 руб. 10 кап. „Пры тым айца майго на імя Лукаша Маркавіча ўзяў з сабой у палон з малжонкай яго і з двума дзецьмі, сёстрамі маімі і ня ведаць, гдзе дзеў, а я сам ледва ўшоў толькі з адной маею сястрой“ (Акты Віл. Кам. т. 34, № 279).

Гэты выпадак, паводле нашае думкі, сьведчыць аб тым політычным узроўні, у якім у гэты час была цыганская маса на Беларусі. Адзін цыган зрабіў два наезды на двор другога цыгана, і забраў ня толькі маемасьць, але і самога гаспадара з жонкай і сям'ёй у палон. Так у той час звычайна цешылася шляхта. Цыганы ад іх, як відаць, не адставалі.

## VI.

### XVIII стагоддзе.

Нормы жыцця беларускіх цыганоў, якія існавалі ў XVIII стагоддзі, перайшлі ад польскай рэчыпосполітай у расійскі перыяд.

Восемнаццаты век для цыганоў на Беларусі быў найбольш спакойным часам. Па мястэчках і гарадох яны выбіралі сваіх старшынь. Галоўным абавязкам старшыні быў суд і расправа над тымі цыганамі, якія чым небудзь правінаваціліся ў канакрадзе, або наогул у крадзежы.

Старшынь вызначаў кароль, ад якога вызначаны атрымліваў надзейны ліст. Вызначалі іх на Беларусі і магнаты.

Ад 3 сакавіка 1731 году захаваўся прывілей Аўгуста II, якім улада цыганскага старшыні пасля смерці Уржуліцкага была дадзена Якубу Тржцінскаму, а пасля смерці апошняга Францішку Багуслаўскаму.

У 1767 годзе такім старшынёй над цыганамі ў Магілёўшчыне быў Гедройц, маёнтак якога быў у Чаўскім павеце—Каменка. Жыўшыя на землях гэтага пана цыганы, па яго загадах, утваралі разбойныя наезды і грабествы. Так, напрыклад, „па загаду Гедройца“ гэтыя цыганы з Каменкі наехалі на Ахорскі праваслаўны манастыр. Ігумен Арэст, які запісаў гэты факт у сваім летапісе, падае наступныя дэталі: „Падыходзячы к манастыру цыганы сустрэлі селяніна вёскі Усьця і, баючыся, каб гэты селянін не павядоміў аб іх прыходзе, прывязалі яго ў лесе да дрэва, дзе ён, праз тры дні і памёр. Самі-ж прышлі ў ночы ў манастыр Ахорскі, павязалі манастырскіх парабкаў, якія знаходзіліся на скотным двары, затым білі манахаў і некаторых да смерці замучылі, дапытваючыся, дзе грошы схованы. Узялі сто рублёў мясянковых грошай, схаваных пад прастолам у царкве і аграбілі манастыр. Грошы ўзяў сабе Гедройц, а рэчы аддаў цыганом“ (Археолог. зборнік т. II, ст. LXX).

У гэтым апавяданні цікавы як факт наезду цыганоў на манастыр, так, галоўным чынам, тое кіраўніцтва, якое меў над цыганамі пан Гедройц, мясцовы шляхціц.

Гэтыя старшыні ў XVIII стагоддзі прызываліся „каралямі цыганскімі“.



Сярод „цыганскіх каралёў“ на Беларусі ў XVIII стагоддзі першае месца паводле матар’ялаў, якія да нас дайшлі, займае Ян Марцінкевіч. Паходзіў ён з мяшчан мястэчка Мір, б. Менскага ваяводства, і быў з цыганоў.

22 ліпеня 1778 году Марцінкевіч атрымаў асобны ліст ад князя Карла Станіслава Радзівіла, які больш вядомы пад тагачаснай мянушкай „пане каханку“. Марцінкевіч гэту „каралеўскую“ пасаду заняў пясля сьмерці „цыганскага караля“ Сьцяфановіча.

Да свайго сьмерці (1790 г.) Ян Марцінкевіч у працягу дванаццаці год кіраваў у Міры—і вельмі ўславіўся сваімі дзівацтвамі.

Этыкет, якім абкружыў сябе „цыганскі кароль“ Ян Марцінкевіч, быў таксама дзівачны.

Апранаўся папольску. Замест шаблі за пасам меў бізун. У руках насіў ляску з буздыганам. Калі трэба яму было ехаць, то звычайна ўперадзе ехалі дзесяць сьпевакоў з кіраўніком (паўкерам), які біў рэмнем па кацялкох. За сьпевакамі ехаў сам „кароль“ на добрым кані, вельмі хораша прыбраным. Ззаду за ім—сем цыганоў—у рознакаляровым убраньні. За імі вялі некалькі троек парожніх коняў. Затым, у старасьвецкім рыдване, які быў вымаляваны ў пунсовы колер, ехала „каралева“ на васьмёрцы коняў.

Пасьля Яна Марцінкевіча атрымаў гэту пасаду яго сын, які праз нядоўгі час эміграваў з ардой цыганоў у Турэччыну.

У Лідзкім павяце ў часы Марцінкевіча „цыганскім каралём“ быў шляхціц Якуб Знамяроўскі (1795 г.), які карыстаўся ўсялякімі злоўжыцтвамі, дзеля чаго Цыганскі табар каля Менску ў восень 1926 г. супроць яго ў 1799 годзе ўзняўся цыганскі бунт. Цыганы схопілі яго, завязалі ў мяшок, які прывязалі да бэлькі, і пачалі біць.

Сын гэтага Знамяроўскага, абраны пасля бацькі за „цыганскага караля“, уцёк з ардой цыганоў у Турэччыну.

Апошнія часы свайго існаваньня ў XVIII ст. урад Рэчы Паспалітай хацеў зрабіць цыганоў аселямі на зямлі.

29 студзеня 1791 г. быў выданы ўнівэрсал камісіі поліцыі з вызначэньнем тэрміну (адзін год) для пасяленьня цыганоў на вёсках. За выкананьнем гэтага закону павінны былі сачыць ваяводзкія камісіі і ўлада на мясцох.

Але, здаецца, гэта мерапрыемства пажаданах вынікаў ня мела. Цыганы засталіся вандроўнікамі.



Цыганскі табар каля Менску ў восень 1926 г.  
Фот. „Наш. Край“.



## VII.

## XIX сталецце.

У расійскіх законах ні саслоўных, ні нацыянальных, ні рэлігійных даных аб цыганох нічога няма за XIX ст.

Расійская ўлада ў сваіх адносінах у XIX ст. да цыганоў на Беларусі карысталася поглядамі Рэчы Паспалітай XVIII ст.

18 снежня 1783 г. расійская ўлада выдала ўказ, каб цыганы на Беларусі абралі сабе „определенный образ жизни“. Відаць, што на мёце было—абмежаваць вандроўства і прымусіць цыганоў на Беларусі да аселасці.

Праз 16 гадоў (указ 23 лютага 1799 г.) гэты ўказ быў зноў зацьверджаны (Полн. Собр. Зак. № 18.871).

Пасьля гэтага 1 студзеня 1812 г. Расійская ўлада выдала трэці ўказ, у якім быў вызначаны цыганом тэрмін, каб запісацца па гарадох і мястэчках „к мешчанскому сословию“.

Залічыліся больш багатыя з цыганоў у купцы, а бяднейшыя ў мяшчане. Але пры рэвізіі 1847 г. выявілася, што шмат з іх страціла свае мяшчанскія дакуманты. Усе такія былі залічаны ў шэраг „казенных крестьян“.

Аднак і цяпер цыганы засталіся вандроўнікамі. Бязумоўна, сама цыганская прырода цягне іх да вандроўнага жыцця. Розьніца, можа, у тым, што вандроўкі цыганоў на Беларусі сталі больш абмяжованымі. На падставе сваіх назіраньняў Раманаў піша (1898 г.): „раён вандровак цыганоў Віцебскай губэрні абмяжоўваецца 2—3 паветамі. Напрыклад: Віцебскія вандруюць па Віцебскім, Сеньненскім і Лепельскім паветах; Себескія—па Себескім, Невельскім і Апочацкім“.

Шмат цыганоў маюць дамы ў мястэчках і гарадох, хаты ў вёсках. Пачынаюць арандаваць гароды,

Да рэвалюцыі сярод цыганоў пачало прымячацца імкненьне да зямельнай уласнасьці. Каб набыць таней зямлю пры дапамозе б. Сялянскага Дзяржаўнага Банку, некаторыя цыганы залічваліся ў сялянскае вобштва (з мяшчан) і куплялі зямельныя участкі.

## VIII.

## Агульны вывад.

Аглядаючы гістарычны шлях, якім прайшлі цыганы на Беларусі да рэвалюцыі, трэба зазначыць, што стан цыганоў быў заўсёды больш або менш прыгнечаны, забытаны і цяжкі.

Ня глядзячы, аднак, на тое, што іх гоняць, іх цураюцца, цыганы зьліваюцца з беларускай народнай гушчай. Мэтызацыя ўсё-ж ёсьць, як, напрыклад, яна констатуецца ў Сеньненскім павеце.

Супольнае гістарычнае жыцьцё добра азнаёміла беларуса ў масе з цыганамі. Беларус шчыра ўпэўнены, што з цыганамі ён мае падставу для далейшага жыцця.

Цікава адзначыць яшчэ тое зьявішча, што на тэрыторыі Беларусі знойдзем досыць значную колькасьць назваў урочышч, рэк і вёсак з кораням „цыган“... Цыганы—вёска, Цыганкова ніва, Цыганоўская рэчка, Цыганоўскі ручэй... Гэты „язык“ зямлі сьведчыць аб даўняй сувязі цыганоў з Беларусю і служыць, з свайго боку, гістарычнай крыніцай.





М. Касяляровіч.

## Краязнаўства ў сучаснай графіцы.

Найбольш дэмакратычны спосаб распаўсюджвання контрастнасць і хуткі тэмп жыцця, а таксама лёгкасць успрымання злучэння чорнага і белага, побач з іншымі прычынамі, выклікалі ў нас даволі шырокі для сучаснага стану мастацкага развіцця Беларусі развой графікі. Шэраг мастакоў, што стала жывуць у нас на Беларусі—Тычына, Мінін, Грубэ, Гуткоўскі, Ахол і інш. выяўляюць сваю творчасць толькі ў графіцы (Мінін і інш.), або побач з дзейнасцю ў іншых галінах мастацтва (Ахол і інш.). Адначасна працуюць у галіне графікі і мастакі, што ў апошні час з'яўляюцца ў нас гасцямі—Юдовін, Аксэльрод і інш., але належаць да Беларусі.

Творчасць у графіцы, як і ў іншых галінах, з'яўляецца вышэйшаю формаю працы, камбінаваннем новых вобразаў, форм з старых і новых уражанняў. Графік ёсць таксама цалкам прадуктам свайго атачэння. Адмовіцца ад сваіх успрыманняў, уражанняў ён ня можа, як нельга адмовіцца ад кантаўскіх катэгорыяў мыслення—прастору, часу і г. д. і што-б ён не тварыў—у яго творчасці адаб'ецца або непасрэдна акаляючы аго краявід, быт, жыццёвае змаганьне, або іншыя, чужыя данаму краю, успрыманні пераламяцца цераз сьвядомасць, выгадаваную мясцовымі успрыманнямі.


Затым зусім натуральна ў нашых графікаў побач з адбіткам агульнаацэняльных мотываў—адбіваецца і мясцовая архітэктура або помнікі („калёна 12 году“ Мініна, „касьцёл Антона“ Юдовіна і інш.), мясцовыя тыпы (Юдовіна, Мініна, Гуткоўскага і інш.), мясцовы краявід (Мініна, Тычыны, Юдовіна і інш.) і г. д.

Усвядомленая неабходнасць даваць чулы водгук на акаляючае жыццё, удзел графікаў у новым культурным будаўніцтве ня толькі мастацкаю, але і мастацка-грамадскаю працаю, больш за ўсё па галіне краязнаўчай (Тычына, Мінін і інш.), спрыяюць глыбокаму вывучэнню акаляючага жыцця графікамі і зноў-жа пасіляюць іх творчасць у краязнаўчым стасунку, удаस्कанальваючы, разам з тым, яе. Апрача больш дакладнага, удалага і мастацкага азабражэння свайго атачэння ў шырокім сэнсе слова, ад вывучэння жыцця ў гістарычнай перспэктыве, часцей па галіне сваёй творчасці, атрымліваецца і пэўны характар апошняй. Так, у выніку вывучэння рэчаў старога яўрэйскага мастацтва С. Б. Юдовіным атрымалася ў яго творчасці сваеасаблівая стылізацыя ўсяго, што ім азабражаецца, а ў выніку вывучэння Міні-



ніным старой Магілёўскай і Віленскай гравюры эпохі беларускага адраджэння і пазнейшай атрымліваецца класічная монументальнасць у яго творчасці, здаровы рэалізм, не пазбаўлены новых тэхнічных дасягненняў і г. д. Паколькі гэты працэс яшчэ ня скончыўся—канчатковых вывадаў рабіць нельга.

Але большае развіццё за самаэтную графіку, графічныя творы самі па сабе, атрымала прыкладная графіка. Традыцыя беларускага



Е. Мінін.

Помнік 12 году.

1926 г.

сяляніна аздабляць сваю палку нарэзамі (дарэчы—злучэннем чорнага і белага), лыжку, пугаў, усё, што яго акаляе, тым ці іншым спосабам, знашла сабе найбольш спрыяючыя ўмовы ў новым культурным будаўніцтве і пераважна ў кніжнай справе. Часцей няўмела, не памастацку, але амаль што заўсёды новая беларуская кніжка, часопіс аздабляецца ілюстрацыямі, застаўкамі, канцоўкамі, пачатковымі літарамі і д. т. п.

Большасць гэтых кніжных аздоб, і бадай самыя лепшыя, маюць



краязнаўчы характар (Тычыны, Гуткоўскага, Мініна, Юдовіна і інш.), адбіваючы пэўныя бакі мясцовага жыцця.

Да апошніх належыць і адна з кніжных аздоб—*ex libris*, або кніжны знак, што адрадзіўся бадай што ў самыя апошнія часы на Беларусі і абмінуць якога нельга. Кніжны знак належыць не да друкарскіх аздоб, а да тых, якія ўжывае ўласнік кнігі. Вялікае практычнае яго значэнне ў тым, што ён разьвівае мастацкі густ, замілаваньне да кнігі і інш. у шырокага чытача, калі ўжываецца бібліотэкамі або паасобнымі людзьмі.



Е. Мінін.

Над Віцьбай.

1926 г.

Першаўзорам кніжнага знаку ў нас, як і ў іншых старонках, быў, так званы, укладны запіс, што паказваў прыналежнасьць кнігі. Кніжны знак зьявіўся ў Нямеччыне ў 1480 годзе. З Заходняй Эўропы ён перайшоў і да нас.

Ярлыкі, вэнзэлі і штэмпэлі ня могуць лічыцца экслібрысамі, хоць і паказваюць прыналежнасьць кнігі. Экслібрыс, злучаючы ў сабе моц і прыгожасьць графікі—рытм ліній, суадносіны мас і плям <sup>1)</sup> па-

<sup>1)</sup> В. Адарюков. Русский книжный знак. М. 1921.



вінен аздабляць кніжку, быць дэкарацыйным, адбіваючы дух бібліятэкі, яе характар, уласьцівасьці, чаго ня можа рабіць ні ярлык, ні штэмпэль і г. д. Экслібрыс—сымбаль. Да рэчы—экслібрыс, будучы пэўнаю карцінаю невялікага разьмеру, часцей за ўсё наклеіваецца ў верхнім левым рагу другой старонкі вокладкі, перад загатоўным лістом кніжкі.

Экслібрысы бываюць геральдычнымі, портрэтнымі, краявіднымі і інш. Пэўная частка сучасных беларускіх экслібрысаў мае краязнаўчы



Е. Мінін.

Стары.

1926 г.

характар, адбіваючы тыя або іншыя дэталі мясцовага краю. Беларускім-жа экслібрысам лічыцца той, які зроблены для беларуса, незалежна ад таго, мастаком якой нацыянальнасьці ён зроблены.

Зважаючы на краязнаўчы характар сучаснай графікі, нашы краязнаўчыя арганізацыі павінны распачаць яе калекцыянаваньне, клясыфікацыю і апрацоўку. У іншых старонках існуюць цэлыя музэі графікі і паасобных відаў яе, як экслібрысу, робяцца выстаўкі, выдаюцца часопісы, як „Труды Ленинградского О-ва экслибрисистов“ і г. д. У нас-жа была спроба калекцыянаваньня і апрацоўкі толькі паасобнымі краяведамі ў стасунку да гравюры С. Б. Юдовіна.



Як матар'ял, збіраць трэба ўсё, што складае графіку і адносіцца да графікі па дзв'юх лініях: таго, што адбівае свой край і таго, што зроблена графікамі родам з мясцовага краю, або ў мясцовым краі.

Зразумела, што пры гэтым калекцыянаваньні, як і іншым, неабходна да кожнай рэчы мець пашпарт, у якім неабходна занатаваць наступныя весткі: нумар, аўтара, назву, памер, змест і хто або што было натураю, ці выклікала гэту рэч; дзе і калі зроблена, матар'ял—дрэва, цынк і д. т. п., дзе знаходзіцца, надпісы, спосаб друкаваньня і свае заўвагі. Выданьні аб графіцы запісваюцца згодна з звычайнымі бібліюграфічнымі правіламі.



Шмідт.

1902.

Такім чынам, да зьмешчаных да гэтага артыкулу графічных карцін у довад краязнаўчага зместу сучаснай графікі могуць быць зроблены такія запісы:

№ 1. Е. С. Мінін. „Калёна 1812 г.“ 130 × 73 мм. З помніку вайне 1812 г. у Віцебску. Віцебск, красавік 1926 г. Ксілёграфюра. Уласнасьць Мініна (Віцебск., вул. Леніна, 32). Бяз подпісу і надпісаў. Аўтарскі адбітак.

№ 2. Е. С. Мінін. „Над Дзьвіной“. 117 × 81 мм. З высокага берагу Дзьвіны, недалёка ад палацу Акрвыканкому. Віцебск, май 1926 г. Ксілёграфюра. Уласнасьць Мініна (Віцебск, вул. Леніна, 32). Бяз подпісу і надпісаў. Аўтарскі адбітак <sup>1)</sup>.

№ 3. Е. С. Мінін „Стары“. 119 × 79 мм. З натуры (?) Віцебск, кастрычнік 1926 г. Ксілёграфюра. Уласнасьць Мініна (Віцебск, вул. Леніна, 32). Бяз подпісу і надпісаў. Аўтарскі адбітак. Лепш, зразумела, рабіць запіс больш падрабязны.

Для арганізацыяў—калекцыянераў паасобных відаў графікі, як напр., экслібрысу, гэты пашпарт можа быць крыху відазьменены: нумар; уласнік экслібрысу; чыя праца; матар'ял—дрэва, цынк і д. т. п.;

<sup>1)</sup> У калекцыі можа быць адбітак і з друкарні.



форма; памер; колер; месца; час; тыраж (для цынкагр. і пад.); апісаньне кніжнага знаку; надпісы; склад бібліятэкі і свае заўвагі.

Да зьмешчаных да артыкулу экслібрэсаў запіс, значыць, можа быць зроблен такі:



Е. Мінін.

1926.



Е. Мінін.

1925.

№ 1 Цэнтральнае Бюро Краязнаўства. Грав. Гуткоўскі. Ксілёгравюра. Чатырохкантовы.  $82 \times 57$  мм. Аднакаляровы. Менск. 1926 г. Апісаньне кн. зн.: на пярэднім пляне разгорнутая кніга на грудзе іншых; за ёю зьлева — жбан з 2 ручкамі, у якім зьвіткі і пяро; далей, з правага боку — Менская вежа з гадзіннікам і частка будынку, а перад ёю серп і молат; з левага верхняга куту падаюць праменьні. Надпіс на канце двух кніг — „з кніг ЦБК“. Бібліятэка складаецца з мэтодычнай літаратуры па краязнаўстве і выданьняў аб пэўных краёх.

№ 2. Е. ?? Бараноўскі. В. Н. Шмідт. Чатырохкантовы.  $74 \times 89$  мм. Аднакаляровы?, 1902 г.? Зьлева, на першым пляне два бабры (апошнія прадстаўнікі, якіх зараз гінуць у Калініншчыне) над бярвяном, што ляжыць на беразе струменя, прычым адзін з іх апёршыся на сьпіну першага; за бабрамі зробленая імі гаць, цераз якую падае вадаспад; на другім беразе струменя, насупраць баброў куст; за гацьцю, далёка лес, а над усім — хмарнае неба; у верхнім правым куце гэрб „Jastrzebiec“, надпісы: Ex. libris. E. de Baranowski. Wydranka Pereant honores salvo honore. MCM II. В. Н. Schmitt. Біблотэка Бараноўскага з Выдрункі, каля Клімавіч, вядомая і ў Заходняй Эўропе, складалася з розных кніг на шмат якіх мовах; зьнішчана ў часы грамадзкае вайны. (Пытальнікі пры запісе паказваюць, што для запісу пашпарту патрэбна дакладнае вывучэньне, пасля якога яны могуць быць падменены пэўнымі данымі).

№ 3. Мікола Іванавіч Каспяровіч. Грав. Е. С. Мінін. Ксілёгравюра,



чатырохкантовы.  $80 \times 62$  мм. Аднакаляровы. Віцебск. 1925 г. Апісаньне кн. зн.: з левага боку стаіць орнаментальная палоска з Віленскіх выданьняў XVI ст. з цвітуцым васільком, у якую урэзваецца круг, пад правым краем каторага орнаментальны расьлінавы ліст; у крузе дзяўчына лістае кнігу, за якую стаіць атрамант з пяром і інш. кнігі,

а далей — слуп, за якім разьлягаецца краявід з корпусам Віцебскай рынкавай і хмарнае неба. Надпісы: „з кніг М. Каспяровіча. Е. М.“ Бібліятэка складаецца з кніг па выяўленчых мастацтвах, прыгожага пісьменства і мовазнаўства.

№ 4. Мікола Міколавіч Шчакаціхін. Рыс. А. Тычына. Цынк. Чатырохкантовы.  $7 \times 4,5$  мм. Аднакаляровы. Менск. 1925 г. Тыраж 2000 экз. Апісаньне кн. зн: перад акном на стале груда кніг; з левага боку на іх торс Вэнэры Мілёскай, абвіты вялізным скорпіёнам; акно напалову занята важкай порт'ерай, праз незанятую частку відаць Менская вежа з гадзіннікам, які паказвае дзевятую; згары і здолу малюнку знаходзяцца крайкі аздобленья орнаментам у характары слудзіх паясоў; у ніжняй, апроч таго, у двох круглых белых палёх зьмешчаны: з левага боку злучэньне астраномічных знакаў Вэнэры і Скорпіёна, з правага — монограма М. Ш. Надпісы: апрача паказанай монограмы —

„Z kniazboru Mikoly Ščakačichina“ і на самай гары малюнку па кутках „А. Т.“ Бібліятэка складаецца з кніг па выяўленчым мастацтве.

№ 5. Альгерд Ануфрэвіч Шлюбскі. Грав. Е. С. Мінін. Ксілёгравюра. Чатырохкантовы.  $78 \times 56$  мм. Аднакаляровы. Віцебск. 1926 г. Апісаньне кн. зн.: з левага боку на кургане сядзіць стары і граець на цымбалах; вышэй і правей за яго, таксама сядзячы, другі стары дзьме ў дуду; на кургане — трэці, стоячы ў Віцебскім брылі, трубіць у трубу; з правага боку, ля кургана расьцець дрэва, а з левага боку малюнку падыхаюцца тры орнаментальныя лінейкі, працягам якіх зьяўляюцца другія дзьве, што загінаюцца над фігурай з



А. Тычына.

1925.



Гуткоўскі.

1926.



трубой. Надпісы: „з кніг А. Шлюбскага. Е.М.“ Бібліятэка складаецца з кніг па этнографіі.

Да гэтага павінен весьціся сьпіс літаратуры, мастакоў, калекцыянэраў.

Ва ўсякім зьбіраньні вельмі важны абмен, таму ніколі ня можна трымаць свайго зьбіраньня ў сакрэце, як гэта часамі любілі рабіць даўней. Да гэтага часу нам вядомы такія зьбіральнікі ўсіх відаў гравюры: І. П. Фурман (Віцебск, Бебелеўскі, 5); М. І. Касьпяровіч (Менск, Грыгор'еўская, 14 кв. 2). М. М. Шчакаціхін (Менск, рог. Унівэрсытэцкай, 51/30, кв. 5).

Ведаючы, што мастакі і зацікаўленыя мастацтвам ёсьць амаль што ў кожнай краязнаўчай арганізацыі, можна спадзявацца, што і гэта галіна краязнаўчай працы атрымае ў нас шырокае разьвіцьцё.







М. І. Касьпярковіч.

## Першыя крокі школьна-краязнаўчай працы.

*Комплексы „Навікі“ (Віцебшчына) і „Леніна“ (б. „Целяпуны“) (Мазыршчына).*

Краязнаўства мае мэтаю ўсебаковае пазнаньне і дасьледваньне свайго краю для яго разьвіцьця ва ўсіх галінах культуры і эканомікі. Без усебаковага веданьня краю немажліва ніякая сталая карысная праца ў ім.

Школа-ж мае мэтаю падрыхтоўку савецкага грамадзяніна, які мог бы арыентавацца ў акаляючым жыцьці і зьмяняць яго на сваю карысьць. А падрыхтаваць, навучыць гэтаму можна толькі на самай працы вывучэньня і дасьледваньня краю, г. зн. краязнаўчай працы, так, як бондарству і кавальству можна навучыць толькі ў бондарнай і кузьні на самай бондарскай і кавальскай працы, а не па лекцыях па бондарстве і кавальстве, якія могуць быць карысны толькі тады, калі працуеш практычна. Школа без краязнаўства немажліва, як немажлівы няпісьменны настаўнік.

Разам з тым, у той час як для краязнаўства навуковага, грамадзянскага і аматарскага цікавы вынікі краязнаўчай працы, для краязнаўства школьнага важны самы процэс, развой працы. Праўда, вынікі школьнае краязнаўчае працы, пры належным кіраўніцтве ёю, могуць быць каштоўнымі ў навуковым стасунку, але не для іх павінна весьціся школьна-краязнаўчая праца.

З вышэйсказанага відаць, што свой край павінен вывучацца самімі вучнямі, а ня шляхам слуханьня цыклю лекцый настаўніка аб даным краі, што было-б вельмі шкодна сваёю схольстачнасьцю.

Затым, асабліваю цікавасьць маюць працы вучняў Навікоўскае школы на Віцебшчыне і Ленінскае (б. Целяпуноўскае) на Мазыршчыне пад назвамі: „Навікі“ і „Леніна“. Яны зьяўляюцца вынікам школьна-краязнаўчае работы вучняў гэтых школ у мінулым годзе. Бяспрэчна апошняя дала вучням значна больш карысьці, больш разьвіцьця, больш падрыхтоўкі да будучага навучаньня і да здаровых поглядаў на акаляючае жыцьцё, чымся ўсе друкаваныя школьныя падручнікі ўзятыя разам.

Да працы Ленінскае школы дададзена невялічкая тлумачальная запіска, якой няма ў працы Навікоўскае школы, што ўскладняе разгляд яе.



Комплекс вёска „Навікі“ распрацоўваўся вучнямі другой групы на роднай мове; комплекс хутар „Леніна“—вучнямі чацьвертай групы на расійскай мове. Перанясенне комплексу „Леніна“ з праграмы другога году навучання ў праграму чацьвертага году зьяўляецца бясспрэчна некарысным, тым больш пры патрабаванні праграмы абмяжоўвацца ў першых групах абхватам „сям'я і школа“ і „наша вёска“. Праўда, з тлумачальнай запіскі да працы відаць, што даваліся пэўныя веды і аб бацькаўшчыне і аб сусьвету, без чаго нават немагчыма было, але гэта, ясна, ня тое, што вывучэнне бацькаўшчыны на падставе ведання свайго краю, атрыманага ў папярэдніх групах.

Комплекс „Леніна“ распрацоўваўся вучнямі цэлы год па гэтым пляне:

#### I. Гісторыя хутару:

- а) назва хутару;
- б) найстарадаўнія насельнікі;
- в) пераход ад стадыі аселасці да фэўдалізму;
- г) панаванне дваран (паны, шляхта, „быдла“); прыгон (га-рады і сёлы);
- д) развіццё капіталізму. Распластанне хутару;
- е) гісторыя рэв. руху 1905—1917 г.;
- ж) грамадзкае і гаспадарчае развіццё пасля 1917 г. Контр-рэвалюцыя. Голад. Раскладка, НЭП і харчпадатак.

#### II. Прырода хутару:

- а) географічнае становішча;
- б) паверхня і грунты (перамены гадоў за 80—100);
- в) клімат;
- г) рэкі, балоты, азёры;
- д) расьліннасць;
- е) жывёлы;
- ж) насельнасць.

#### III. Сучаснасць:

- а) гаспадарка сялян у сучасны момант: земляробства, жывёла-водзтва, промыслы;
- б) быт сялян: жыллё, санітарныя ўмовы, харчаванне, адзежа; жанчына і моладзь; выхаванне, школа і пісьменнасць, хата-чытальня, роля партарганізацый; уплыў фабрыкі на хутар.

Зважаючы на падрыхтоўку вучняў і на тое, што навучальная праца ўсё-ж вялася і па-за межамі гэтага комплексу (як неабходнасьці задаваленьня патрэб творчасці) быць можа, і можна ў агульным згадзіцца з гэтым плянам, тым больш, што, як відаць з сшытку, патрабаванне найноўшай пэдагогікі, каб дзейнасць школы грунтавалася на вывучэнні працы чалавека ва ўмовах акаляючай яго прыроды і грамады захоўвалася і ажыццяўлялася. Такія раздзелы, як удзел дзяцей у працы, іх грамадзка-карысная праца і інш., пэўна знайшлі сваё месца ў самай працы школы, ня будучы адбіты ў плянаванні комплексу.

„Мы цэлы год вывучалі наш хутар і ўсё тое, што даведваліся, запісвалі колектыўна на лекцыях. Такім чынам вышла ў нас кніга „Наш хутар Леніна“,—пішацца ў гэтай кнізе аб спосабе працы. Тлумачальная запіска гаворыць больш падрабязна, як прапрацоўвалася тэма і што выканана.



„Уся праца концентравалася на лекцыях расійскай мовы, а прапрацоўвалася на лекцыях грамадазнаўства, прыродазнаўства і географіі, часткова—матэматыкі“,—гаворыцца ў запісцы.

Значыць, ня толькі была праца па-за межамі комплексу, але было і існаваньне паасобных лекцый мовы, прыродазнаўства, грамадазнаўства і географіі, а таксама матэматыкі, якая толькі часткова прымала ўдзел у распрацоўцы тэмы. Гэта нішчыць амаль што ўсю сутнасьць комплексу, і зводзіць працу да звычайнага школьнага ўкладаньня пісьмовай працы па мове на аснове пэўнага пляну з магчыма большым разьвіцьцём актыўнасьці вучняў. Для гэтага, па ўсіх разьдзелах, плянаваньня была прароблена наступная праца, як паказана ў тлумачальнай запісцы.

*„Гісторыя хутара.* Праца была пачата з разгляду пляну хутару 1769 году (усе дзеці зьнялі адбітак гэтага пляну). Дзякуючы яму было высветлена, хто старажытныя насельнікі хутару і ад каго можна атрымаць патрэбныя весткі. На падставе расказаў дзядоў быў вызначаны час заснаваньня хутару, хто былі яго першыя насельнікі, і адкуль пашлі назвы ўрочышчаў. Высветлілі, што курган паказаны яшчэ на старым пляне; у сувязі з экскурсіяй на курган былі праведзены гутаркі на лекцыях грамадазнаўства аб славянах, іх побыце і вераваньнях; калі славяне зьявіліся ў нашай мясцовасьці, адкуль яны прышлі. Славянскія паселішчы ў нашай акрузе. Вызначалі, што хутарская зямля належала гораду, чаму горад надзяляў зямлёй часамі прышлых людзей; спыніліся на ролі Мозыру і гарадоў наогул і давалі, што прыгоннага права ў нас ня было. Па апавяданьнях старых людзей высветлілі ролю паноў, шляхты, мяшчан і сялян; запісалі апавяданьні аб прыгоне, жыцьці пры паляках і расійцах. Выявілі клясавое прыгнечаньне ўскладнёнае нацыянальным. Спыніліся на ролі духавенства; па тым-жа пляне ўстанавілі, што ў нас быў манастыр; запісалі легенду аб манахах і высветлілі на яе падставе фальшывую сьвятасьць і жыцьцё манахаў. Перайшоўшы да разьвіцьця капіталізму мы зрабілі экскурсію на фабрыку „Чырвоны Кастрычнік“, якую доўга і падрабязна вывучалі. У сувязі з экскурсіяй высветлілі, калі пачалі засноўвацца фабрыкі ў Беларусі, значэньне прыгону і распрыгонваньне сялян. Затым перайшлі да стану сялян пасьля распрыгонваньня, спыніліся на земстве і „податном сословии“, барацьбе сялян за зямлю і пачалі вывучаць рэволюцыйны рух. Асабліва падрабязна распрацавалі рэволюцыю 1905 году. Дзякуючы таму, што некаторыя з мясцовых сялян прымалі ўдзел у рэвруху, удалося сабраць весткі аб удзельніках яго, арыштах, забастоўках і г. д. Уся праца рабілася індывідуальна і колектыўна. Зусім таксама была прапрацывана на падставе расказаў і запісаў і рэволюцыя Лютаўская і Кастрычнікавая. Шмат часу аддалі грамадзянскай вайне. Тутака ўжо ў саміх дзяцей быў нявычарпаны запас успамінаў. Усе расказы дакладна правяраліся, на лекцыі запрашаліся ўдзельнікі таго ці іншага здарэньня і толькі пасьля гэтага на лекцыях расійскай мовы колектыўна запісваліся ў сшыткі. Такім чынам, у кожнага вучня складалася гісторыя хутару Леніна.

*Прырода хутару.* З самага пачатку дзецям было прапанавана ўзяць для нагляданьня якую-небудзь жывёлу або птушку, а таксама весьці дзеньнік прыроды. На лекцыях падрабязна распрацавалі, што і як трэба адзначаць. Раз у тыдзень вучні па чарзе рабілі даклад па сваім заданьні, кляса колектыўна выпраўляла, рабіліся вывады. На-



жаль, ня ўсе вучні ўважліва адносіліся да гэтай працы. Такім шляхам былі прапрацаваны: воўк, лісіца, заяц, конь, карова, каза, трус і амаль што ўсе птушкі. У лютым мы сталі правяраць дзеньнікі колектыўна і запісваць пэўныя весткі ў школьны сшытак. Адначасна вяліся штодзённыя мэтэаролёгічныя нагляданьні і штомесячна па чарзе ўкладаліся дыяграмы пагоды, вопадзяў і ветру. У канцы году была выключана сярэдняя тэмпература і ўкладзены адпаведныя табліцы. Геаграфічнае становішча хутару вызначылі пры дапамозе компасу. Навучыліся разбіраць пляны і карты, рысаваць пляны мясцовасьці. Вывучылі карту Мазыршчыны, Беларусі. Паверхню і грунты вывучылі шляхам экскурсій. Зьвярнулі ўвагу на вялізныя перамены, што адбыліся за 50 год. Агледзелі яры, нашлі цэлы шэраг рэштак ледавіковага кругабегу. Усё гэта дало матар'ял па прыродазнаўстве і географіі. Рэкі, азёры і балоты прапрацоўвалі зусім таксама, бяручы ўвагу, што ёсць у нас і пераходзячы затым да рэк, азёр, балотаў Беларусі. Карыстаючыся такім мэтодам, мы распрацавалі і расьлінасьць і жывёлу і насельнасьць.

Сучаснасьць не ўдалося за бракам часу прапрацаваць, як хацелася. Думалі вывучыць чатыры сялянскіх гаспадаркі: 2 сярэднія і 2 бядняцкія (культурныя і някультурныя), але зімою вывучаць было нязручна (вымеры і інш.), а затым была прароблена падрыхтоўчая праца, якая і адбылася ў вучнёўскіх сшытках пад назваю „сучаснасьць“.

Неабходна адзначыць, што праца была спаткана насельнасьцю надзвычайна добра і ні разу мы не атрымалі адмаўленьня, а турбаваць прыходзілася шмат: то цягнулі з сабой на экскурсію, то запрашалі на гутарку і г. д.

Такім чынам, толькі па кнізе „наш хутар Леніна“ і гэтай тлумачальнай запісцы, укладзенай да таго, як відаць, сьляпяючыся, бяз кляснага журналу, іншых прац вучняў і д. т. п. дадатковага матар'ялу вельмі трудна напэўна сказаць, ці школа вяла навучаньне па найноўшых дэрэволюцыйных мэтодах, заправіўшы яго трохі комплекснаю сыстэмаю, ці распрацоўвала комплекс на грунце прадметнага выкладаньня. Што гэта ня проста праца па комплекснай сыстэме згаджаліся, мабыць, і самі працаўнікі калі закрэсьлілі ў тлумачальнай запісцы тонкаю рыскаю загалоўак: „IV кляса. Програма комплекснага выкладаньня на аснове краязнаўства“, а пакінулі: „Тэма: „наш хутар“, распрацоўваецца ўвесь год „падтэмы“... Як тэма для ўкладаньня, праца пэўнага колектыву над дасьледваньнем краю, яна распрацована добра і мэтодычна правільна.

Школьная, як і краязнаўчая праца наогул, складаецца з найбольшага ліку нагляданьняў, зьбіраньня тых ці іншых зьяў, фактаў, клясыфікацыі, сыстэматызацыі іх, распрацоўкі і вывадаў. З працы ня відаць наколькі шырока практыкавалася колекцыянаваньне, сыстэматызацыя, апрача нагляданьня. У працы ёсць толькі невялічкая колекцыя папярковых грошай. Тут нечага і ўспамінаць, што ў выніку школьнай працы атрымліваецца шмат колекцый, якія ўрэшце складаюць школьна-краязнаўчы музэй. У данай школе ён пэўна і ёсць. А пры масавым нагляданьні, зборы фактаў, колекцыянаваньні і арганізацыі музэю немажліва абыйціся бяз сувязі з суседнімі і далёкімі школамі, краёвым краязнаўчым музэем і мясцовым таварыствам краязнаўства.

Запэўна, ясна і мясцовым працаўніком, што вывучэньне павінна канцэнтраватца на самай вытворчасьці, а ў кнізе „Леніна“ адбіта пераважна гісторыя яе. Адкуль фабрыка бярэ сырэц, наколькі мясцовая прырода спрыяе яе існаваньню, якія падсобныя заробаткі ля фабрыкі маюць сяляне і г. д. з працы ня відаць.



Сама кніжка, як вынік працы вучняў, вынік краязнаўчай працы наогул, надзвычайна каштоўная і цікавая. Калі Мазырскае Акруговае Таварыства Краязнаўства будзе мець такую кніжку з кожнай школы—яно зможа даць пэўнае каштоўнае выданьне аб Мазыршчыне. Некаторыя хібы кніжкі залежаць ад вышэй паказаных хіб мэтодаў і кірунку працы.

Маючы тры разьдзелы адпаведна разьдзелам пляну, кніжка складаецца з наступных артыкулаў: 1) гісторыя хутара Леніна (ад заснаваньня да 1914 г.); 2) імперыялістычная вайна; 3) лютаськая рэволюцыя; 4) Кастрычнікавая рэволюцыя; 5) немцы; 6) пятлюраўцы; 7) палякі; 8) балахоўцы і Савецкая ўлада; 9) межы хутару Леніна; 10) паверхня; 11) балоты; 12) грунты; 13) рэкі, ручаі, азёры; 14) клімат, мяцеліца; 15) птушкі (зімючыя, пералётныя); 16) жывёлы; 17) рыбы; 18) расьліннасьць; 19) ягады; 20) гародная расьліннасьць; 21) кветкі (лясныя, садовыя); 22) палявыя расьліны (азімыя, яравыя) і травы; 23) колькасьць зямлі; 24) заняткі жыхароў; 25) жывёлаводтва; 26) птушкаводтва; 27) савет хаты; 28) наша школа; 29) праца санкамісіі; 30) рэдкалегія.

Няма пэўнай суразмернасьці паміж артыкуламі: адны расьцягнены—другія складаюцца з сухога пераліку. Зусім не паказаны процэс вытворчасьці на фабрыцы, не расказана з кім мелі сувязь мясцовыя рэволюцыянэры ў 1905 г., роля мясцовага гораду Мозыру ў мясцовым рэволюцыйным руху 1905—1917 г., няма хоць-бы для некаторых птушак, расьлін лацінскіх азначэньняў і г. д., што можа быць лёгка выраўнана ў наступныя гады, бо аснаўная праца выканана.

Такім чынам, зважаючы, што да гэтага было шмат гутарак, разьвіцьцё вуснай і пісьмовай мовы дзяцей, набыцьцё ўмецтваў у гэтым стасунку было задаволена ў працы над тэмаю. Тое самае можна сказаць і пра графічную мову пры багацьці ілюстрацыйных малюнкаў у працы, рысункаў і плянаў, а разам і пра прыродазнаўства з географіяй і грамадазнаўства (гаворачы старымі тэрмінамі), калі былі яшчэ экскурсіі і нагляданьні. Умецтва орыентавацца ў прасторы і часе, азначаць адлегласьць і г. д. відаць з працы. За тое адсутнасьць багатага лічбовага матар'ялу—параўнаньняў, падлікаў і інш. сьведчыць, што матэматычныя ўмецтвы вырацаваліся на нейкім іншым матар'яле і мабыць даволі цьмяныя.

Бледнасьць мовы самой кніжкі, багацьце такіх зваротаў, як: „а у остальных зажиточных заможных“, „у нас на хуторе многие переживали революцию“ заміж „удзельнічалі ў рэволюцыі“, „один раз произошло несчастье и опасное происшествие“ і інш. сьведчаць аб тым, што, ня гледзячы на багацьце практыкаваньняў, на тое, што гэта вучні чацьвертай групы, мова гэта ім даволі яшчэ чужая стрымлівае іх разьвіцьцё, выказваньне іх думак.


Два сшыткі Навікаўскай школы даводзяць, што праца вучняў гэтай школы больш набліжаецца да працы па комплекснай сыстэме, чым Ленінскай, і вынік іх працы ня менш цікавы. Сшыткі складаюцца з адной дыяграмы, адказаў на розныя пытаньні і ўкладаньняў на пэўныя тэмы комплексу. Багата лічбовага матар'ялу. На жаль, гэтыя сшыткі толькі частка працы і затым, як мы казалі, судзіць аб працы школы цяжка. Нельга толькі ўстрымацца ад таго, каб ня прывесць кавалка аднаго артыкулу бяз ніякіх зьмен, што паказвае вобразнасьць, сакавітасьць мовы, а значыць і высокую жывасьць і сьвядомасьць школьна-краязнаўчай працы. „Як мы жалі і малацілі: як толькі жыта пасьпела,



бабушка пашла і аджала зажын і паставіла яго за абразы, а я кажу: „на што-ж ты паставіла туды гэтае?“, а яна гаворыць: „Каб бог жыта ляпей радзіў“. Папка насіў сярпы зубрыць; цераз два дні сярпы былі назубраны. Папка наняў жней. Жнеі назаўтра прышлі к нам і пачалі жаць. Жняня трымае серп у правай руцэ, а левай рукой бярэ жменю жыта, адрэжа сярпом і зробіць з першай жмені вязьмо, пакладзе яго на зямлю, а на яго потым кладзе жмені, пакуль не нажне сноп; тады сярпом пакрыюць сноп, возьмуць яго на калена і вязуць; зьвязаўшы на зямлю кладуць. За 1 нядзелю жыта зжата і пастаўлена ў бабкі...“ (Ф. Шаляпін). Гэта сьвежае, дакладна-падрабязнае апісаньне вучня 2 групы пакідае далёка за сабою мову колектыўнай працы вучняў 4 групы Ленінскай школы.

Першыя вядомыя нам крокі школьна-краязнаўчай працы цяжкія, у іх няўхільны памылкі, але за імі будучына, бо яны ідуць супроць старога, стануць шырокім шляхам усіх школ. Вітаючы іх, просім усіх настаўнікаў прысылаць у Цэнтральнае Бюро Краязнаўства запытаньні адносна школьна-краязнаўчай працы, на якія мы ахвотна і хутка будзем адказваць, а таксама матар’ялы, вынікі свае школьна-краязнаўчае працы, на якіх можна будзе грунтаваць дзейнасьць школьна-краязнаўчае камісіі ЦБК і рабіць вывады адносна далейшай краязнаўчай працы школы.

У нашых чытанках для школ вельмі мала мясцовага краязнаўчага матар’ялу і такі матар’ял, як разгледжаны, служыць пачаткам новай кніжкі для чытаньня з запраўды мясцовым, краязнаўчым зьместам, што заслугоўвае надзвычайнай увагі.





## МАТАР'ЯЛЫ З МЕСЦ.

Проф. П. Салаўёў.

**Фэнолёгічныя нагляданьні ў 1926 годзе ў Горках (шырыня  $54^{\circ} 17'$ , даўжыня  $30^{\circ} 59'$ ).**

12 лютага. Пасьля сьнежных завеяў (9—10 лютага), якія на час затрымалі і прыпынілі рух на чыгунцы і навяялі гурбы аж да самых акон, кідаюцца і б'юцца аб аконныя шклы тры птушкі (а 7 гадз. у веч.  $t = -5^{\circ} \text{R.}$ ). Адно птушку я злавіў сачком, аказалася—жоўтабрушка (*Emberiza citrinella* L.). Пражыла два дні.

1 сакавіка. Разам з глыбокім сьнегам, які выпадаў за люты,  $t = -18^{\circ} \text{R.}$

10 сакавіка. Зьявіліся гракі (*Corvus frugilegus*) у малым ліку. Пасьля, у час сьцюжы і завірухі яны схаваліся. Некаторыя бачылі гракоў ужо тры дні таму назад.

13 сакавіка. Перад акном—дзьве жоўтабрушкі. Гракоў ня відаць.

14 сакавіка. Каля вакон зьявілася некалькі жоўтабрушак.

25 сакавіка. Пасьля маразоў зноў зьявіліся гракі.

26 сакавіка. Гракі трапляюцца часьцей. Вераб'і (*Passer*) і галкі (*Monedula turrium* Brehm) пачынаюць клапаціцца аб гнездаваньні: вераб'і носяць у дзьюбках пучкі сена, галкі — пруточки. Чуваць крыкі вялікага пярэстага дзятла (*Picus major* L.) і дзятла вераб'інага (*G.* (*p. minor* L.)). Але больш за ўсё заўважваюцца вераб'і. Яны і клапацуюць аб гнёздах. Некаторыя з іх зьнікаюць у дуплях ліп, а некаторыя нібы дрэмлюць у дзірках дупля і вартуюць іх.

27 сакавіка. Масавы прылёт гракоў да старых гнёзд, пачуўся іх крык.

1 красавіка. Першы цёплы дзень. У ночы, дзе паміж сьнегу прыметны вялікія пляміны чорнай зямлі, чуваць слабае пьяньне жаўранкаў. (*Alauda arvensis* L.). Зьявіліся шпакі (*Sturnus vulgaris* L.) (у парку я іх бачыў 6 штук). Гракі на гнёздах „такуюць“, распушчаючы хвост веерам.

2 красавіка. Запаяла жоўтабрушка. Сустрэлася разам з вялікімі сініцамі (*Parus major* L.) звычайнымі ў нас, сініца пухляк (*Parus palustris*).

3 красавіка. У акварыуме—шмат трубкаватых чарвякоў (*Tobifex*).

6 красавіка. Жаўранкаў вельмі многа. Пяюць. Сустракаюцца вялікія пloidмы юркоў (*Fringilla monti fringilla* L.), напэўна, на пералёце к поўначы. Садзяцца на іржышча. Была заўважана сініца блакітніца (*Parus coerubus* L.). Сьнег на палёх напалову растаяў. Рэчка бурліць і шуміць. Паводле слоў паляўнічых, якія хадзілі на разьведку, прыляцелі качкі (*Anas*). Книгаўкі (*Vanellus cristatus* Meyer) і сімаўкі (*Motacilla*).



7 красавіка. Съюдзёны паўночны вецер. У старым парку шмат жоўтагаловых каролікаў (*Regulus cristus* Koch) разам з сініцамі. Сустракаецца валовавока (*Troglodytes parvulus* L.) і пье, прычым падыймае крыльлі да паземнага стану. Трапіўся адзін чорны дрозд (*Turdus merula* L.).

8 красавіка. Раніца съюдзёная. У старым парку з'явілася чырвонаяшыйка (*Erithacus rubacula* L.). Юркі паранейшаму ляцяць на поўнач. Сьнег на палёх яшчэ ляжыць маленькімі плямкамі.

12 красавіка. Дзень сонечны, але з съюдзёным паўночным ветрам. З'явіліся ў малым ліку парачкі чачотак-каноплянак (*Fringilla cannabina* L.) і было чутна іх п'яннне; таксама былі чульны галасы юрка, берасьцянікі (*Fringilla coelebs* L.), зелянушкі (*Fr. chloris* L.), але саміх птушчак ня відаць.

14 красавіка. Паказалася белая сітаўка (*Motacilla alba* L.). На рацэ бачыў зуйкоў-перавозчыкаў (*Actitis hypoleucos* L.), якія часова спыніліся на пералёце.

15 красавіка. 7 гадз. раніцы  $t = + 3^{\circ}$  R. Сонца. Стары парк запоўнены чырвонаяшыйкамі (масавы пралёт); некаторыя п'яюць, уюцца парачкамі, падбіраюць нешта з зямлі, мітусяцца па хмызьняку. Гучна пье жоўтабрушка. Трапіліся дзьве белыя сітаўкі. У гаі п'яюць юркі, берасьцянікі. Крычыць глінянка (*Sitta europaea* L.). З'явіліся гілі (*Pyrrhula*), п'яюць. Сустракаюцца валовавокі, каролікі. Некаторыя птушчкі бегаюць па сьнезе. Выляцеў матыль крапіўнік (*Vanessa urticae* L.). Мурашкі (*Formicidae*) выпаўзаюць паверх кучы на сонца.

16 красавіка. Цьвіце алешына. Праляцеў бусел (*Ciconia alba* Briss).

18 красавіка. Зноў на рацэ трапіўся шыбканогі кулічок зук-перавозчык, які падпускае да сябе даволі блізка. Чачотка-каноплянка ў маладым ельнічку носіць у дзюбачцы сена для гнязда.

19 красавіка. Злавіў вадзянога жука плавунца (*Dytiscus* †), які лётаў па вуліцы.

20 красавіка. Непагодны дзень. У вечары паказаліся жабы (*Rana*).

21 красавіка. Дзень цёплы і сонечны. Сьнегу засталася мала—толькі ў лагчынах ды цяністых мясцох. У полі відаць стада. У бярозы заўважваецца рух соку. Цьвітуць (пыляць) алешыны і ляшчына лесавая. Лётаюць крапіўнік, крушыньнік, гнаявік (*Aphodius*). Паказалася круцігалоўка (*Jynx torquilla* L.). У гаі—шмат драздоў. На поўнач праляцела 5 буслоў. На леташнім гнязьдзе стаіць бусел. Крычыць сокал-шулячок (*Tinnunculus*). Папраўляюць гнёзды глінянкі, цягаючы кавалачкі дрэва. Зап'яў будаўнічок (*Phylloscopus*).

23 красавіка. Пачалі квакаць жабы. П'яннне зелянушкі і чорных драздоў. У вечары дождж і першая навальніца.

24 красавіка. На паўночны ўсход праляцелі жураўлі (17 штук). Зацьвіў падбел звычайны.

26 красавіка. Першыя ластаўкі. Зацьвілі садовыя браткі. На бузіне прыметны лісткі. На бэзе пачынаюць раскрывацца пучкі. Зямля прымае ярка-зялёны фон. У вадазборы знойдзена чырва камароў.

27 красавіка. У паветры зрабілася большъ съюдзёна. Цьвіце *Petasites* (маташнік). Пазелянела мадрына. На чарэмсе тырчаць зялёныя вязкі складзеных лістоў.

29 красавіка. Пачынаюць араць поле. Зацьвітае лотаць балотны.



30 красавіка. Цьвіце гусятнік (*Gagea lutea*), пачалі зьяўляцца капшучкі камароў.

1 траўня. Сьнегу ўжо нідзе ня відаць.

2 траўня. Масавы прылёт ластавак. Вялікая сініца пад акном наскубла многа сухой летаўняй травы для гнязда. Зьявіліся пліска (*Budytes*) і чорнагрудка (*Ruticilla*).

3 траўня. Спораносны хвосч пакрывае поле. Лётае матыль-галубянка (*Lisaena*). У вечары—дождж, другая навалыніца.

4 траўня. Быў злоўлены жывым куратнік карагольчык (*Accipiter nisus* L.).

5 траўня. Пачынае цьвісьці клён.

7 траўня. У вадзе былі знойдзены яйкі камара-матыля (*Chironomus*).

10 траўня. З яек матыля вышлі вусені.

11 траўня. Лётаюць сойкі (*Garrulus glandarius* L.). Трапілася валасянка (+) (*Muscicapa*).

12 траўня. Перад акном—леска (*Sylvia*). Пяе будаўнічок-трашчотачка. Здаецца, у ночы быў масавы прылёт розных лесак, будаўнічкоў і чорнагрудак. Першае кукаваньне зязюлькі (*Cuculus canorus* L.).

13 траўня. У юркоў-берасьцянак—вясельлі. Бачыў мухалоўку—(*Muscicapa atricapilla* L.). Пяструшку і Грычына (*Lanius collurus* L.).

14 траўня. Быў злоўлен хрушч (*Melolontha*).

15 траўня. Крычаць маладыя гракі.

16 траўня. Зацьвілі падтыньнік і буйміна лугавая; пачынаюць зелянець ліпы. Выляцела стрэлка.

17 траўня. Зьявіліся груны (*Cypselus*). Цьвітуць сьлівы.

18 траўня. Запяяла івалга (*Oriolus galbula* L.). Пяе будаўнічок.

У лесе кусаюцца камары.

19 траўня. Пачынае цьвісьці бузіна. Зацьвіла чаромха.

20 траўня. Цьвітуць вішні.

21 траўня. Пачынаюць цьвісьці суніцы. Падбел звычайны распушчае па ветры плады. Сеюць авёс. На вольхах зьявіліся лістаеды (*Agelastica alni*). Цьвіце многа расьлін: казялец, вероніка, гусялапка, браткі, агаткі.

22 траўня. Толькі што пачынаюць рашчыняцца краскавыя пучкі бэзу і конскага каштану. Зацьвітаюць некаторыя яблыні.

23 траўня. Пачынае цьвісьці жоўтая акацыя. У вечары лётаюць кажаны.

24 траўня. Шмат лётае стрэлак. Лётаюць матылі бялянны. Цьвітуць: геранія, панікніца, незабудка, дубраўка. У вадзе—шмат апалонікаў.

26 траўня. Цьвіце бабок (*Menyanthes trifoliata* L.). Асіна распушчае пух. Хвоя пачынае пыліць.

27 траўня. Пачынае каласіцца азімае жыта. Зацьвітае званец. Трапілася адна кветка чырвонай канюшыны.

30 траўня. Шпак носіць птушаняткам ежу. Прадаюць ландыш. Цьвіце барбарыс. Адцьвітае глог.

31 траўня. Відаць шмат вусеняў матыля крапіўніка, якія поўзаюць па крапіве. На хвой—гняздо пярэстага дразда, які носіць птушаняткам чарвякоў.

3 чэрвеня. Лётаюць сарокі (*Pica caudata* Ser.) і сінія сівяграк (*Coracias garrula* L.) на фальв. Іванова. Пачынае красаваць жыта.



4 чэрвеня. Пачынаюць цвьісьці папоўнік і званкі.

5 чэрвеня. Зацвьітае белая акацыя.

6 чэрвеня. Пачаў цвьісьці язьмін. У жоўтай акацыі зьявіліся стручкі. Цвьітуць крапінцы. На мяжоўцы цімафейцы было сабрана шмат лічынак жытняй каласовай мухі. Паводле слоў супрацоўніка, крычыць перапёлка (Coturnix).

7 чэрвеня. Зацвьілі жоўтыя збанкі на сажалцы.

8 чэрвеня. У жыце зацвьілі блакітныя васількі. Трапляюцца лічынкі сыябловой молі.

9 чэрвеня. Цвьітуць—грушаўнік, братаўка гаёвая, каліна, крушына.

12 чэрвеня. Цвьіце крываўнік. Адцвьіў конскі каштан.

14 чэрвеня. Першыя плады суніц.

15 чэрвеня. Сенькава. Быў знойдзены малады бяскрылы конік. Цвьітуць—белакапытнік, брусніца, маліна, пярэсна, вадзяная белая лілея.

20 чэрвеня. Зацвьілі іскаркі. Зьявіліся мухі-кусачкі.

22 чэрвеня. Цвьіце валяр'яна.

23 чэрвеня. Крык драча (Crex).

25 чэрвеня. Прадаюць чарніцу.

29 чэрвеня. Чырванее бузіна. На гародзе—агуркі.

1 ліпня. Хмарна. Перад аком на елцы трашчыць зелянушка.

2 ліпня. Пачынае цвьісьці ліпа.

3 ліпня. Была сарвана першая ягада маліны.

4 ліпня. Зацвьілі—скрыпень вузкалісты, валовіна лугавая.

7 ліпня. Цвьітуць: пылюшнік, дзіванна, шальнік, сумнік, маруна; пакрысе зацвьітае піжма. Як відаць, канаплянкі падрыхтоўваюцца да другой вывадкі.

11 ліпня. Жыта налілося. У лесе сьпее маліна. Сярод лясных стракатак (Anthus) у гаі заўважаецца жвавасьць: яны пяюць і прабуюць лётаць.

14 ліпня. Цвьіце вадзяны казялец.

15 ліпня. Цвьіце піжма.

17 ліпня. Жнуць жыта. Трэскаюцца стручкі жоўтай акацыі.

21 верасьня. \*) Лісты клёну ахварбоўваюцца. Жаўцеюць дуб і ясьень. Лётаюць бялян капусьнікі (Pieris brassicae L.). крапіўніца (Vanessa urticae L.). Лімоньніца (Rhadocera rhamni L.).

29 верасьня. Трапляюцца чырвонашыйкі.

5 кастрычніка. Раніцай на страце—шэрань.

6 кастрычніка. Знойдзены мшанкі (Cristatella mucedo) з спораблястамі.

7 кастрычніка. У лужыне замерзла вада ( $t_{\text{с}} = 1^{\circ} \text{ R.}$ ).

19 кастрычніка. Раніцай першы сьнег; пасля пры  $t = + 3^{\circ} \text{ R.}$  растаяў.

20 кастрычніка. Зноў раніцай лужыны замерзлі.

21 кастрычніка. Падае сьнег. Стрэхі белыя.

22 кастрычніка. Лужыны замерзлі. Пад акном чырвонашыйка.

23 кастрычніка. Адліга. Сьнег растаяў.

25 кастрычніка. Раніцай—даволі глыбокі сьнег, які пралажаў цэлы дзень.

25/X—1926 г.  
Горы—Горкі.

\*) З прычыны выезду аўтара вышаў перапынак у нагляданьнях ад 19/VII да 18, IX—26 г.



## Стары Станькаўскі парк і асаблівацьці яго дрэвастану.

(Менская акруга).

Гэты парк знаходзіцца ў сямі вярстах ад мястэчка Койданава, Менскае акругі, у б. панскім двары Станькава, які да часу апошніх рэволюцый належаў багатаму абшарніку Чапскаму. Цяпер парк належыць да Станькаўскае дзіцячае колёніі. Двор Станькава быў галоўным паміж іншых двароў Чапскага, зьяўляўся яго рэзідэнцыяй, дзяля чаго ўсё, што можна было рабіць для панскае раскошы і ўзбагачэньня, рабілася якраз у Станькаве.

Тут вы натрапіце прырэшткі цэлага шэрагу непатрэбных прадметаў панскае раскошы, як, напр., склеп пад касцёлам для пахаваньня нябожчыкаў панскае фаміліі, падземную лёху на некалькі дзесяткаў мэтраў у панскі палац з кухні, што пабудавана асобна, і шмат чаго іншага.

Для панскае раскошы, ні для чаго іншага, разьведзены быў у старыя, часы на дзіва багаты, Станькаўскі парк.

Але-ж тое, што панамі-чужаедамі было зроблена для ўласнае раскошы, для забаўкі, рабоча-сялянская дзяржава пры магчымасьці выкарыстоўвае для практычных патрэб і культурных мэт у справе соцыялістычнага будаўніцтва. У прасторных Станькаўскіх б. панскіх палацах, сярод высачэзных паркавых дрэў—пяпер карыстаюцца вольным паветрам і багатым сьвятлом блізка дзьве сотні дзяцей колёніі.

Для нас у сучасны момант гэты парк набывае яшчэ асаблівую цікавасьць у тым, што ён зьяўляецца выдатным згуртаваньнем амаль што ляснаго характару, больш сотні тутэйшых і экзатычных парод дрэў і кустоў, што ён зараз можа даць каштоўныя матар'ялы для вывадаў аб выгоднасьці (рэнтабельнасьці) разьвядзеньня ў даным раёне тых ці іншых чужаземных парод і магчымасьці іх акліматызацыі, і што ён, як свайго роду, ботанічны сад, ставіць сабою пэўную вартасьць для мясцовых культурна-асьветных устаноў у справе азнаямленьня з усімі тутэйшымі, а ў значнай частцы і чужаземнымі для Беларусі пародамі дрэў і кустоў.

На спыняючыся на пытаньні аб тым, ці мэтазгодна і ці рэнтабельна было-б пашырэньне на Беларусі ў лясной, або паркавай справе тых ці іншых дрэўных і кустовых парод з чужаземных расьлін, якія зараз магчыма спаткаць у Станькаўскім парку, я хачу толькі высветліць наколькі багаты гэты парк тутэйшымі і чужаземнымі пародамі, зазначыўшы асобна на рэдкія для Беларусі пароды, на ўмовы іх росту і на цікавыя згуртаваньні парод у гэтым паркавым дрэвастане ляснаго характару.

Парк і сядзіба Станькава разьмешчаны на паўднёвым схіле невялікага ўзвышша і займаюць плошчу каля 15 гэктараў; з трох бакоў парк абгароджаны мураванаю сыцяною і толькі паўднёвым сваім краем ён прытыкаецца да возера і забалочанае рэчкі, што лучыцца ў двух гэктарах ад Станькава з рэчкаю Вусаю.

Ад парку ў розных напрамках па шляхох разыходзяцца на  $\frac{1}{2}$ —



1½ гект. присады-алеі; кожная з іх адзначаецца якой-небудзь характэрнаю пародаю, напрыклад, ёсць присады—кляновая, ліпавая, ясяновая, ігластая (хвоя з мадрынаю) і інш.

*Глеба* пад паркам супяшчаная сьвежая, са значнаю дамешкаю перагною. Паўзрэчная частка мясцамі зьяўляе сабой калісьці асушанае тарфяное балота (алёс), тарфовішча. Два невялічкія груды, што недалёка ад берагу возера, абведзены вадою і ствараюць асобныя паркавыя астраўкі на плошчы у 1½ гектары кожны.

*Паўната* амаль што па ўсім парку роўна 1,0, што азначае поўную стычнась дрэвастану. *Запас* драўніны на 1 гектар напэўна больш 60 кубічных сажняў. *Склад* дрэвастану мяшаны; пераважаюць шырокалісныя пароды з дамешкаю мадрыны, елкі, бярозы, Вэймутавай хвоі, ялаўцу, звычайнае хвоі і інш. *Па веку* (узрост) паркавыя дрэвы ў значным процанце зьяўляюцца старымі дзеля таго, што і самы парк налічвае сабе напэўна каля сотні гадоў.

### Склад паркавага дрэвастану.

#### *Ігластыя пароды дрэў.*

*Мадрына Эўропейская* (*Larix europea* Д. С.). Хоць яна раскідана адзінкамі, але складае значную дамешку ў паркавым дрэвастане і асабліва ў ігластай заслоннай кулісе на захад ад парку, дзе яна ў хваёвым дрэвастане мясцамі складае амаль што 50%. У парку паміж ліставых парод пры поўным дрэвастане (1,0) некаторыя экзэмпляры, відаць, маюць каля 70 гадоў пры таўшчыні блізка 100 сантым. Ёсць экзэмпляры, за якімі наглядаецца ўсыханьне. Родзіць мадрына добра. Вышыняю 22-27 мэтраў.

*Вэймутава хвоя* (*Pinus strobus* L.). Налічваецца ў парку 10 экзэмпляраў. Растуць у дрэвастане ліставых парод пры паўнаце 1,0. Рост вельмі ўдалы, аб чым сьведчыць велічыня шышак—17 см. заместа звычайнае для гэтае пароды (у Амэрыцы)—12-15 см. У двух старэйшых экзэмпляраў таўшчыня на вышыні грудзей блізка 53 сантымэтры. Вышыня—25 мэтраў. Узрост—каля 60 гадоў. Родзіць добра.

*Туя* (*Thuja occidentalis* L.). Усяго 9 экзэмпляраў, з іх 6 растуць гуртком ля прагаліны. Ёсць экзэмпляры, што мала ніжэй дрэў 1-е велічыні. Найбольшы экзэмпляр мае таўшчыню ствала на вышыні грудзей бл. 35 см. Апошняя для Беларусі, здаецца, рэдкае зьявішча.

*Ялавец* (*Juniperus communis* L.). Цікавы тым, што яго магчыма налічыць у парку да 1½ дзясятка экзэмпляраў, як дрэва 3-е велічыні, пры 27 см. у дыяметры на вышыні грудзей. Зьяўляецца присадаю пры паркавых дарожках.

З ігластых парод у парку ашчэ растуць—хвоя звычайная (*Pinus silvestris* L.), елка шыжая (*Picea pungens* Engelm) і елка звычайная (*Picea excelsa* Lk.). Апошняя расьце ўдала; экзэмпляры ў 70-75 см. таўшчыняю—зьява нярэдка.

#### Ліставыя пароды.

*Морва* (*Morus alba* L.). Чатыры экзэмпляры. Рост ня зусім добры. Ствалы і галіны заімшэлыя. На адным экзэмпляры, даволі буйным і, як відаць, ужо старым і ўсыхаючым, зрэдку трапляюцца плады, дасьпяваньне якіх прыпадае на пачатак жніўня. Плады Станькаўскае морвы больш дробныя, чымся ў морвы крымскіх садоў.



*Каштан праўдзівы* (*Castanea vesca* Pärtn). Расьце невялічкім згуртаваньнем з некалькіх ствалоў, як-бы ад аднаго караню. Кожны ствол магчыма назваць дрэвам 2-е велічыні. Пладаваньне даволі добрае. Плады трохі меншыя ад звычайных каштаноў. Ступень іх дасьпяваньня ня было магчымасьці прасачыць. Лісьце з каштанавых дрэў асыпаецца каля 25 верасьня (у 1926 г.).

*Каштан звычайны* (*Alseulus Hippocastanum*). Цікава, што ён расьце ў паркавым дрэвастане чыста ляснога характару, складаючы сабою значную дамешку і набываючы пэўныя біялёгічныя асаблівасьці. Каштанавыя дрэвы ў адзначаным дрэвастане зусім зьмянілі агульнавядомы характар свае кароны. Ствалы іх простыя ўносістыя, агаліліся ад сучча. Пладаваньне зусім аслабленае дзеля таго, што ўся сіла ідзе на рост дрэва, на тое, каб ня выйсьці са складу сумежных пануючых парод.

*Арэх валоскі* (*Juglans regia* L.) Рост вельмі ўдалы. Раскошнае лісьце і галінаваньне. Пладоў зусім мала, але-ж яны зусім нормальнае велічыні. Дрэва 2-е велічыні; таўшчыня каля 27 см. Два экзэмпляры.

*Ліпа буйналісная* (*Tilia grandifolia* Ehrh). Адзін непаглядны экзэмпляр гэтае паўднёвае пароды расьце з краю ля пляцу. Кідаецца ў вочы велічынёю сваіх лістоў. Вышыня гэтага экзэмпляру каля 4 мэтраў, таўшчыня 14 см. Абломваньне галля перашкаджае нормальнаму росту. Мае пакрыўджаны выгляд. Затое *ліпа дробналісная* (*Tilia parvifolia* L.) займае віднае месца ў пануючым складзе паркавага дрэвастану.

*Кляновыя* (*Aceraceae* Д. С.) складаюць сабою цікавы і каштоўны для вывучэньня падбор розных відаў гэтае сям'і. *Клён звычайны* (*Acer platanoides* L.), як і ўсюды на Беларусі, мае раскошны рост у паркавым дрэвастане і па алеях. Таўшчыня паркавых кляноў перавышае 44 см.

*Явар* (*Acer pseudoplatanus* L.)—даволі рэдкае на Беларусі дрэва. Звычайна явар расьце ў краінах, што на поўдзень і на паўднёвы захад ад Беларусі. Але-ж, як відаць, кліматычныя ўмовы Беларусі зусім спрыяюць росту гэтае паўднёвае пароды, як і шмат якім іншым паўднёвым пародам. Дрэва выдатнага росту і хараства. Ёсьць экзэмпляры, што растуць у густым паркавым дрэвастане і ўбаку ад яго. Калі ў першым выпадку экзэмпляр аднаствольны, праўда, з раннім галінаваньнем, дык у другім выпадку явар многаствольны—з 13 стваламі ад аднаго караню.

*Клён палявы* (*A. campestre* L.). Здаецца, толькі адзін экзэмпляр. Расьце з краю. Дрэва 2-е велічыні. Рост добры. Крона шырокая. Ствол падобны на ігрушавы. Пладаваньне багатае.

*Клён татарскі* (*Acer tataricum*). Таксама адзін экзэмпляр. Дрэўца 3-е велічыні. Лісьце і плады вельмі дробныя. Апрача названых відаў клёну ёсьць яшчэ цікавыя адменнасьці некаторых відаў па ахварбоўцы лісьця і інш.

*Таполевая* (*Populus* L.). Таксама ў парку зьяўляюць сабою цікавы падбор. Апроч звычайнае *асіны* (*Populus tremula* L.) тут ёсьць магутныя *ясакары* (*Populus nigra* L.), белыя таполі (*P. alba* L.), таўшчынёю да 80 см. з цэлым зарасьнікам срэбналіснае памаладзі і адзінкамі трапляецца *таполя пірамідальная* (*P. pyramidalis*).

*Вязовыя* (*Ulmaceae*) у парку складаюць салідную дамешку. Прадстаўнікі гэтае сям'і—*вяз* (*Ulmus effusa* Wild), *бепаст* (*Ulmus suberosa*



Ehrh. L.) і лём (*Ulmus montana* Sm, *Ulmus campestris* L.) маюць вельмі ўдалы рост. Ёсць лёмы, таўшчыня якіх дасягае 110 см. ў дыяметры на вышыні грудзей (суседняя Станькаўская дача).

Пара дэкарацыйных вязаў ля палацу надзвычайна арыгінальны— ствол угары значна таўсьцей, чымся ўдоле.

*Ясены* (*Fraxinus excelsior* L. і інш.) раскіданы па ўсім парку, упрыгожваюць паркавы дрэвастан і алеі; рост удалы; ёсць таксама цікавыя дэкарацыйныя экзэмпляры.

3 дрэўных парод першае велічыні ў парку ёсць:

1) Граб (*Carpinus betulus* L.), як адна з асноўных парод дрэвастану ў першым паверсе (ярусе) і ў памаладзі; трапляецца і чыстымі пляцоўкамі.

2) Вольха (*Alnus glutinosa* Gärtn.), таксама як галоўная парода ля возера і па абодвух астраўкох.

3) Дуб раньні (*Quercus pedunculata* Ehrh.) і дуб позьні (*Q. sessili* Flora Sm.)—складаюць нязначную дамешку па ўсім парку;

4) Бяроза гузаватая (*Betula verrucosa* Ehrh) і 5) вярба звычайная (*Salix alba* L.)—трапляюцца адзінкамі.

### Пароды 2-е і 3-е велічыні і кусты.

З парод 2-е і 3-е велічыні і з кустовых, апроч некаторых з спамянутых раней, магчыма адзначыць надзвычайна багатае згуртаваньне розных прадстаўнікоў, якія складаюць падлесак, або асобныя прысады а іменна: робінія, ці белая акацыя (*Robinia pseudoakacia* L.), карагана, ці жоўтая акацыя (*Caragana arborescens* Lam.), чарэмха, ці калакалуха (*Prunus Padus* L.), рабіна звычайная (*Sorbus aucuparia* L.), ляшчына (*Corylus avellana* L.), язьмін (*Jasminum fruticans* L.), бэз (*Syringa vulgaris*), бузіна чырвоная (*Sambucus racemosa* L.), бузіна чорная (*S. nigra* L.), брызліна гузаватая (*Evyonimus verrucosus* Scop.), брызліна эўрапейская (*E. europaeus* L.), бружмень (*Lonicera*), крушына звычайная (*Rhamnus cathartica*), крушына ломкая (*Rh. frangula* L.), каліна звычайная (*Viburnum Opulus* L.), каліна чорная (*V. lantana* L.)—паўднёвая расьліна, біручына (*Ligustrum vulgare* L.), воўча ягада (*Daphne messe-reum*), *глог калючы* (*Crataegus oxyacantha* L.)—ёсць дрэвавідныя экзэмпляры, што ўласьціва толькі для паўднёвых краін, барбарыс (*Berberis vulgaris*), зяновец (*Citisus biflorus* L'Herit), сьвідзіна, лаза, парэчкі (*Bibes rubrum*), шпышына (*Rosa canina*), цярніна (*Prunus Spinosa*), яблыня звычайная (*Pirus malus*), і іншыя. Каля дзесіці відаў розных чужаземных кустовых і дрэўных расьлін, раскіданых адзінкамі па арку, з прычыны кароткага азнаямленьня з паркам мне не давялося адзначыць.

### Каштоўнасьць старых паркаў.

Пералічанага, мне здаецца, ужо даволі, каб названы парк лічыць, як цікавы ботанічны сад наогул, а калі спомніць тое, што ён мае ўсе аднакі ляснога дрэвастану, то, як цікавы лясны вучастак, які мог-бы зрабіцца каштоўным дасьледчым аб'ектам. Тут на старых экзэмплярах можна сачыць за посьпехам акліматызацыі чужаземных расьлін; можна паставіць досьледы на розныя цікавыя пароды для вывучэньня іх росту, пладаваньня пры тых ці іншых асаблівасьцях дрэвастану.

Гэты парк, як і падобныя да яго іншыя, а іх напэўна на Беларусі ня мала, павінен набыць важнае навучальнае значэньне для школ



(экскурсіі ў прыроду) і краязнаўчае значэнне для мясцовае краязнаўчае арганізацыі. Краязнаўчае значэнне яго крыецца і ў тым, што багатае згуртаванне парод,—лём, дуб, парэчкі, яблыня, бэз, каштан праўдзівы, каштан звычайны, чарэмха, зяновец, глог, бузіна чорная, шыпшына, робінія (акацыя белая) і іншыя даюць магчымасьць весці амаль што поўныя фэналогічныя назіранні нават па міжнароднай праграме\*), ня кажучы аб тым, што ў парку ёсць і самы багаты падбор раслін для ўсесаюзнае мінімальнае праграмы фэналогічных назіранняў.

Надаючы важнае навуковае і навучальнае значэнне падобным „ботанічным участкам“, як Станькаўскі парк, і ведаючы, што яны без дагляду рызыкуюць быць сапсаванымі, або нават знішчанымі, ня даўшы жаднае карысці,—было-б зусім мэтазгодна, каб шляхам корэспондэнцый з раённых таварыстваў краязнаўства была выяўлена сетка такіх каштоўных аб'ектаў беларускае прыроды і каб яны зараз-жа браліся пад ахову бліжэйшых краязнаўчых арганізацый.

---

\*) Апублікавана ў кнізе Д. О. Сьвяцкага „Фенология в краеведческой работе“, выданьне Брокгауз-Ефрон.



# Інструкцыі, анкеты і праграмы.

## Статуты краязнаўчых арганізацый.

Даўно наспеўшая неабходнасць мець статуты для краязнаўчых арганізацый, з аднаго боку, і арганізацыйны досвед беларускага краязнаўства за апошнія гады—з другога, выклікалі і далі мажлівасць укладання прыкладных статутаў для паасобных арганізацый. Новымі статутамі зьяўляюцца ніжэйшымешчаны статут гуртка краязнаўства і статуты гурткоў і таварыства краязнаўства ў розных тыпах школ. Паколькі ранейшыя статуты раённага і акруговага таварыстваў у вапошні час часта зусім супярэчылі іх сучаснай арганізацыйнай практыцы і ўзаемасувязі, яны таксама перапрацаваны згодна з цяперашнімі ўмовамі. На аснове пастановы ЦБК ад 15 сьнежня 1926 г. ўсе краязнаўчыя арганізацыі павінны перайсці на новыя статуты і зарэгістраваць апошнія ў Раённых і Акруговых Выканаўчых Камітэтах не пазней 1 красавіка 1927 г., а краязнаўчыя арганізацыі ва ўсіх тыпах школ і тэхнікумах—зарэгістраваць у раённых і акруговых таварыствах краязнаўства; таварыствы ў вышэйшай школе—ЦБК да таго-ж тэрміну. Для рэгістрацыі ўжо існуючай па старым статуте, або новай арганізацыі ў Раённым ці Акруговым Выканаўчым Камітэце неабходна прадставіць падпісаны адпаведным лікам заснаваўцаў статут у трох экзэмплярах, сьпіс заснаваўцаў таксама ў трох экзэмплярах за наступнымі графамі:

1) Чарговыя №№. 2) Прозвішча, імя, па бацьку. 3) Адрэс. 4) Узрост. 5) Месца службы і пасада. 6) Пахаджэньне. 7) Партыйнасць. 8) Чым займаўся да рэвалюцыі 1917 году? 9) Чым займаўся з лютага да кастрычніка 1917 году? 10) Чым займаўся пасля Кастрычнікавай рэвалюцыі? 11) Судзімасць. 12) Ці мае ўласнасць? 13) Уласны подпіс. 14) Увага. Так сама трэба прадставіць весткі аб складзе праўлення і рэвізійнай камісіі арганізацыі з протоколам арганізацыйнага сходу. Статут арганізацыі зацьверджаецца і рэгіструецца на аснове пастановы Прэзыдыуму ЦБК БССР за 1922 г. арт. 164 аб парадку зацьверджання і рэгістрацыі таварыстваў і саюзаў, якія ня маюць сваёю мэтай здабытак матар'яльнага характару і аб парадку нагляду за імі. Аб зарэгістраваньні статуту павінна быць паведамлена вышэйстаячая краязнаўчая арганізацыя ці ўстанова (ЦБК). Для абраньня новых членаў арганізацыі неабходна мець запоўненую наступную анкету:

## А Н К Е Т А

*для ўступленьня ў краязнаўчую арганізацыю.*

1) Прозвішча. 2) Імя. 3) Па бацьку. 4) Адрэс. 5) Узрост. 6) Месца службы і пасада. 7) Пахаджэньне. 8) Партыйнасць. 9) Чым займаўся да рэвалюцыі 1917 г. 10) Чым займаўся з лютага да кастрычніка 1917 г.? 11) Чым займаўся пасля кастрычнікавай рэвалюцыі. 12) Судзімасць. 13) Ці мае ўласнасць? 14) Асьветны цэнз. 15) Нацыянальнасць.



16) У якім профсаюзе і № білету. 17) З якога часу займаецца краязнаўствам? 18) Ці піша ў газеты і часопісы аб краязнаўстве? 19) Ці мае друкаваныя працы? 20) У якой галіне мае намер працаваць? 21) Што можа зрабіць для арганізацыі ў бліжэйшы час? 22) Дата. 23) Подпіс.

Адначасна павінна быць пададзена пісьмовая заява з адзнакаю, што заяўнік з статутам знаёмы, як напр.: „У Праўленне Каменскага Гуртка (Таварыства) Краязнаўства. Мікалая Юравіча Плашкі заява. Прашу прыняць мяне ў склад членаў Гуртка (Таварыства), з статутам якога знаёмы. Дадаю пры гэтым запоўненую анкету. М. Плашка. 15 сьнежня 1926 г.“.

Статуты раённага і акруговага таварыстваў будуць надрукаваны ў № 1 (студзень) часопісу за 1927 г., а гуртка краязнаўства ў 7-летцы, школе сялянскай моладзі і д. т. п., гуртка краязнаўства тэхнікуму, агульна-адукацыйных курсаў і д. т. п. і таварыства краязнаўства ў вышэйшай школе—у № 2 (люты) за 1927 г.

## СТАТУТ

Зацьвярджаецца як  
нормальны (прыклад-  
ны) Зам. Наркамуну-  
спраў Кроль.

Менск, 20 сьнежня  
1925 г. № 15315.

### Гуртка Краязнаўства.

#### 1. Мэты і задачы гуртка.

§ 1. Гурток Краязнаўства мае мэтай:

а) усебаковае вывучэньне і дасьледваньне сваёй тэрыторыі ў прыродна-геаграфічным, грамадзка-эканамічным і культурна-гістарычным стасунках у межах

(назва вёскі, мястэчка, сельсавету)

б) пашырэньне ведаў, зьвязаных з вывучэньнем сваёй тэрыторыі;  
в) абуджэньне зацікаўленасьці да краязнаўства сярод шырокіх колаў грамадзянства.

§ 2. Для ажыццяўленьня паказаных ў § 1 заданьняў гурток:

а) арганізуе сходы, на якіх заслухоўвае і абгаварвае даклады аб спосабах дасьледваньня і вывучэньня сваёй тэрыторыі, а таксама і выніках яго;

б) арганізуе публічныя лекцыі, вечарыны, дыспуты і д. т. п.;  
в) арганізуе нагляданьні, зьбіраньне колекцый і матар'ялаў і экскурсіі;

г) дапамагае арганізацыі раённага краязнаўчага музэю, сталых і пэрыодычных раённых выставак і іншых дапаможных устаноў раённага таварыства краязнаўства;

д) зьбірае бібліятэчку адпаведна сваім заданьням;

е) клапаціцца аб апублікаваньні сваіх прац, альбо навуковай апрацоўцы сваіх матар'ялаў;

ж) ў сваёй дзейнасьці падлягае агульнаму кіраўніцтву праўленьня раённага таварыства краязнаўства;

з) выконвае пастановы ўсебеларускіх краязнаўчых зьездаў.

Увага: Паказаныя ў § 2 правы гурток ажыццяўляе на падставе і ў межах адпаведных законапалажэньняў.

#### II. Склад гуртка.

§ 3. Членам гуртка можа быць кожны грамадзянін не маладзей 15 год і не пазбаўлены выбарчага права, які згодзен з статутам гуртка, жадае працаваць па ажыццяўленьні яго заданьняў, падаў аб гэтым заяву ў праўленне гуртка і прыняты агульным сходам членаў гуртка,



прычым першымі членамі гуртка зьяўляюцца члены заснаваўцы ў ліку ня менш 5 асоб.

§ 4. Кожны член гуртка павінен весці актыўную працу па выкананні пастаўленых гуртком заданняў і ажыццяўляць усе пастановы агульнага сходу і праўленьня.

§ 5. Кожны член гуртка зьяўляецца членам раённага таварыства краязнаўства.

§ 6. Сьпіс членаў гуртка ў 2 экз. дастаўляецца ў РВК, у якім гурток зарэгістраваны.

§ 7. Член гуртка можа быць выключаны са складу гуртка па сваёй уласнай заяве аб гэтым, або толькі па пастанове агульнага сходу, прычым прычынай выключэньня ў гэтым выпадку можа быць учынак крымінальнага характару, альбо такі, які падрывае аўторытэт гуртка.

*Увага:* Выключэньне са складу гуртка зацьвярджаецца раённай краязнаўчай канфэрэнцыяй.

### III. Сродкі гуртка.

§ 8. Сродкі гуртка складаюцца:

- а) з членскіх узносаў і ахвяраваньняў;
- б) з субсыды дзяржаўных і грамадзкіх устаноў аднаразовых альбо пастаянных;
- в) з прыбыткаў ад продажы краязнаўчых выданьняў;
- г) са збору за ўваход на лекцыі, выстаўкі, вечарыны і г. д.

*Увага 1.* Велічыня членскіх узносаў вызначаецца раённай краязнаўчай канфэрэнцыяй, прычым агульны сход гуртка можа звальняць ад выплаты членскіх узносаў тых членаў, якія ня могуць заплаціць іх.

*Увага 2.* Члены гуртка, якія не заплацілі ў свой час вызначаных членскіх узносаў, лічацца выбыўшымі з ліку членаў гуртка. Але яны зноў уваходзяць у гурток пасля ўнясення належных узносаў без новага абраньня.

*Увага 3.* Усе сродкі застаюцца ў гуртку, апрача часткі членскіх узносаў—ня вышэй 10% іх, якія перадаюцца раённаму таварыству краязнаўства.

§ 9. Сродкі гуртка расходуюцца праўленьнем гуртка. Справаздачы аб выдатках, разгледжаныя і зацьверджаныя агульным сходам гуртка, перадаюцца ў тую ўстанову, з якой атрыманы грошы, а копія іх захоўваецца ў справах гуртка.

### IV. Агульны сход.

§ 10. Агульны сход гуртка зьбіраецца ня менш як адзін раз у 2 месяцы. Сходы гуртка склікаюцца праўленьнем з папярэднім паведамленьнем бліжэйшага сельсавету за 3 дні да сходу. Справы на агульным сходзе вырашаюцца простаю большасьцю галасоў.

§ 11. Агульны сход:

- а) прыймае новых членаў гуртка;
- б) выбірае сяброў праўленьня і рэвізійнай камісіі;
- в) зацьвярджае плян працы, узгоднены з праўленьнем раённага таварыства краязнаўства;
- г) заслухоўвае справаздачу;



- д) з аслухоўвае даклады адпаведна сваім мэтам і заданням;
- е) зацвярджае грашовыя выдаткі і пастановы рэвізійнай камісіі;
- ж) абгаварвае проекты аб зьменах у статуте.

§ 12. Агульны сход лічыцца правамоцным, калі прысутнічае ня менш  $\frac{1}{3}$  членаў гуртка.

## V. Праўленьне гуртка.

§ 13. Праўленьне гуртка абіраецца агульным сходам гуртка тэрмінам на адзін год у ліку 3 асоб і 1 кандыдата, якія са свайго складу вылучаюць старшыню, намесьніка (ён-жа скарбнік) і сакратара.

*Увага 1.* Перавыбары ў праўленьне могуць быць зроблены і раней вызначанага тэрміну.

*Увага 2.* Аб складзе праўленьня і аб усіх зьменах у ім паведамляецца Раённы Выканаўчы Камітэт.

§ 14. Праўленьне гуртка:

- а) кіруе дзейнасьцю гуртка і яго членаў;
- б) дае спраўкі і тлумачэньні па пытаньнях краязнаўства і вывучэньня сваёй тэрыторыі;
- в) дапамагае членам гуртка ў іх працы;
- г) рэдагуе лістоўкі, альбо часопісы і інш. матар'ялы краязнаўчага зьместу, калі такія будуць выдавацца гуртком;
- д) захоўвае краязнаўчыя матар'ялы альбо перадае для апрацоўкі;
- е) робіць справаздачу аб сваёй дзейнасьці агульнаму сходу;
- ж) вядзе сьпіс сяброў гуртка з адзнакаю дзейнасьці кожнага;
- з) прадстаўляе гурток ва ўсіх яго справах;
- і) вядзе ад імя гуртка перапіску;
- к) ажыццяўляе пастановы агульнага сходу;
- л) сочыць за выкананьнем ускладзеных на членаў гуртка абавязкаў;
- м) зьбірае і выдае грашовыя сродкі гуртка ў вызначаным агульным сходам кірунку;
- н) нясе адказнасьць за кірунак і вынікі працы гуртка.

## VI. Рэвізійная камісія.

§ 15. Рэвізійная камісія абіраецца агульным сходам гуртка ў ліку 3-х асоб адначасна з абраньнем праўленьня.

§ 16. Рэвізійная камісія сочыць за выкананьнем ускладзеных на праўленьне абавязкаў, за правільнасьцю выдатку грашовых сродкаў, разбірае скаргі на дзейнасьць праўленьня і справаздачу аб сваёй працы дае агульнаму сходу гуртка.

## VII. Ліквідацыя гуртка.

§ 17. Гурток можа быць ліквідаваны як загадам урадавых устаноў, так і пастановай раённай краязнаўчай канфэрэнцыі або агульнага сходу самога гуртка.

§ 18. У выпадку ліквідацыі гуртка праўленьне прадстаўляе аб гэтым даклад праўленьню раённага таварыства краязнаўства. Уся маёмасьць гуртка паступае пад загад раённага таварыства краязнаўства.



*Увага да статуту:*

У выпадку, калі раённае таварыства краязнаўства не функцыянуе, да часу адчынення яго п. ж.) § 2 і § 18 адносіцца да акруговага таварыства краязнаўства; п. г.) § 2, § 5, увага да § 7, увага 3-я да § 8 і п. в.) § 11 застаюцца нядзейнымі; увага 1-я да § 8 падлягае вырашэнню агульнага сходу; у § 17 сказанае: „так і пастановай раённай краязнаўчай канферэнцыі“ застаецца нядзейным.

Заснаваўцы:

---



## Аб укладаньні Беларускага Геаграфічнага Слоўніка.

Пачынаючы вывучэньне свайго краю, кожная краязнаўчая арганізацыя, кожны аматар-краязнаўства, кожны настаўнік, які распрацоўвае з вучнямі розныя краязнаўчыя пытаньні, павінны пазнаёміцца з тымі матар'яламі, якія аб даным краі, аб данай вёсцы, ці яшчэ аб якім географічным аб'екце ўжо ведамы. Іначай нашыя краязнаўцы ня будуць застрахаваны ад правядзеньня ўжо праробленай працы і наагул ня здолеюць орыентавацца ў тым багатым неапрацаваным матар'яле, які іх абкружае.

Дагэтуль галоўнымі крыніцамі ведаў аб асобных географічных аб'ектах Беларусі зьяўляюцца том IX „Россіи“ В. П. Семенова і польскі „Słownik Geograficzny“. Ідучы насустрач патрэбам краязнаўчых арганізацый, ЦБК разаслала ўва ўсе раённыя таварыствы першую з гэтых кніг. Што-ж датычыць другой кнігі, дык яна зьяўляецца бібліаграфічнай рэдкасьцю і можа лічыцца зусім недаступнаю масавым краязнаўчым працаўніком. Але нават „Słownik Geograficzny“ вельмі ўстарэў і не здавальняе сучасных краязнаўцаў. Больш за усё там гаворыцца пра тых паноў, што ў розныя часы ўладалі тым ці іншым пунктам, а сучаснае эканомічнае значэньне, скажам, мястэчак або гарадоў, зусім не разгледжана ды і не магло быць разгледжана, бо слоўнік складаўся ў мінулым стагодзьдзі. „Россія“ Семенова так сама ўжо страціла на 50% сваё значэньне, бо апісаньні цэркваў, зьмешчаныя там у аддзеле III, цяпер нікога ня цікавяць.

Прымаючы гэта пад увагу, Геаграфічная Камісія Інстытуту Беларускае Культуры распачала працу па ўкладаньні „Беларускага Геаграфічнага Слоўніка“. У гэты слоўнік павінны ўвайсьці па магчымасьці ўсе географічныя назвы Беларусі.

Такі слоўнік будзе мець надзвычайна вялікае значэньне для беларускай навукі. Паводле даных аб пашырэньні тых ці іншых назваў зробіць цэлы шэраг вывадаў нашыя гісторыкі, этнографы і лінгвістыя. З другога боку, географічны слоўнік будзе мець вялікае практычнае значэньне, як настольная даведачная кніга для ўстаноў нашай Рэспублікі.

Правільны запіс назваў зьяўляецца вельмі важным і ў сувязі з улажэньнем дакладнай карты БССР, над якой працуе ў сучасны момант Савет Нар. Гасп. Беларусі.

У слоўнік павінны ўвайсьці назвы ўсіх географічных краін, назвы гор, узгор'яў і нізін, рэк, парогаў, азёр, балот, тарфавішчаў, пакладаў карысных выкапняў, назвы лясных масываў і дач, лясніцтваў, запаведнікаў, пушч, урочышч, паселішч, валасьцей, павеатаў, губэрняў і іншых географічных аб'ектаў.

Асабліва вялікую працу прыдзецца прарабіць пры зьбіраньні поўнага сьпісу назваў усіх урочышч, лік якіх па ўсёй БССР, можа быць, дасягае 150.000.

З другога боку, цяжкім пытаньнем зьяўляецца правапіс назваў, бо ў друкаваных і пісаных матар'ялах, якімі можна карыстацца пры ўкладаньні слоўніка, не паказаны націскі над кожнай назвай, а часта назвы страшэнна пераблытаны.




Назвы павінны быць запісаны з слоў мясцовых людзей, лепш за ўсё з слоў мясцовых старажылаў, на мове якіх не адбіліся ўплывы школы і карт.

Разумеецца, што правесці збіраньне правільных мясцовых назваў магчыма толькі за дапамогай шырокіх колаў беларускай працоўнай інтэлігенцыі і ў першую чаргу з дапамогай настаўніцтва, якога разам з вучнямі можа сабраць мясцовыя назвы ўсіх урочышч у межах свайго сельсавету.

З гэтай прычыны Геаграфічная Камісія Інбелкульту зьявляецца да ўсіх краязнаўцаў з просьбай запісаць і прыслаць у Інбелкульт (Менск, Рэволюцыйная, 21) мясцовыя геаграфічныя назвы таго сельсавету, у якім яны жывуць, абавязкова адзначыўшы націскі над кожнай назвай.

У першую чаргу просім скласьці спіс паселішч (усіх вёсак, фольваркаў, хутароў і г. д.), адзначыўшы іх адлегласьць у кілёмэтрах (ці вёрстах) ад бліжэйшага мястэчка, а таксама кірунак, у якім трэба ехаць з гэтага мястэчка, каб трапіць у данае паселішча. Кірунак адзначаць так: Пн (поўнач), Пд (поўдзень), У (усход), З (заход), Пн-З (паўночны-заход), Пн-У, Пд-З, Пд-У і нават—Пд-Пд-У (паўднёва-паўднёвы-ўсход), Пд-У-У (паўднёва-ўсходні-ўсход), Пд-З-З, Пд-Пд-З, Пн-Пн-У, Пн-У-У, Пн-Пн-З, Пн-З-З, як гэта паказана на малюнку:



Калі паселішча мае дзьве або некалькі назваў, дык другую і іншыя назвы трэба паставіць у дужках пасля галоўнай.

Калі народ так ці іначэй тлумачыць назву паселішча, або мае якія апавяданьні, зьвязаныя з гэтым паселішчам, дык вельмі пажадана запісаць у падрадкавай увазе гэтыя тлумачэньні ды апавяданьні ці легенды.



У другую чаргу трэба скласьці ў альфабэтным парадку і высьлаць у Інбелкульт сьпіс усіх урочышчаў і іншых географічных аб'ектаў сельсавету, абвязкова адзначыўшы *націск* над кожнай назвай, а таксама адзначыўшы, дзе, гэта значыць на зямлі якой вёскі, якой савецкай гаспадаркі ці якой лясной дачы, ляжыць даны аб'ект, а таксама адзначыўшы які характар расьліннасьці мае ўрочышча (поле, сухі бор, дубняк, мурожны луг, балотны поплаў, імховае балота і г. д.).

Пажаданы таксама, калі яны ёсьць, тлумачэньні назваў і легенды, зьвязаныя з кожным урочышчам ці якім яшчэ аб'ектам. Пры кожным сьпісе зьверху трэба адзначыць назву сельсавету, раёну і акругі, а зьнізу—прозьвішча і адрэс укладальніка сьпісу.

Прымаючы пад увагу надзвычайную навуковую і грамадзка іх практычную важнасьць гэтай працы, Географічная Камісія спадзяецца, што мясцовыя краязнаўцы з свайго боку зробіць усё ад іх залежнае, каб паказаныя сьпісы былі складзены ў магчыма карацейшы час і хутка перасланы ў Інбелкульт.

СЬПІС ПАСЕЛІШЧАЎ.

Сельсавет Лучыцкі, Раён Асіпавіцкі, Акруга Бабруйская.

Чарговая нумар	НАЗВЫ ПАСЕЛІШЧАЎ	Род паселішчаў (вёска, засьценак, сяло, хутар, мястэчка і г. д.)	Назва бліжэйшага мястэчка	Адлегласьць ад яго ў кілямэтрах	Кірунак, у якім ляжыць паселішча ў адносінах да мяст.	УВАГА
1	Агулы . . . . .	Засьценак	Асіпавічы	6	Пд-Зах.	
2	Асіпавічы . . . . .	Вёска	Асіпавічы	1	Пд-Пд-Усх.	Каля р. Сіняй.
3	Гарожа . . . . .	Вёска	Асіпавічы	11	Пн-Усх-Усх.	Мясцовыя сяляне гавораць, што назва тлумачыцца існаваньнем на месцы вёскі агароджанага гарадзішча.
		І г э	так да лей на	лі	тары Г.	Д, Е, Ж.
10	Замошша . . . . .	Сяло	Асіпавічы	4	Усх.	Назву тлумачаць тым, што першыя насельнікі прышлі сюды з-за балот-імшар з паўдня.
		І г э	так да лей на	лі	тары І.	К
15	Ліцьвінава . . . . . (Замошша-Двор)	Вёска	Асіпавічы	5	Усх.	Назва дадзена ў 1921 г., калі тут утварыўся сялянскі пасёлак на месцы былога двара Замошша, які належаў памешчыцы Ліцьвінавай.
16		І г э	так	да лей		

Час запаўненьня блянку .....

Подпіс асобы, якая запоўніла блянк .....



## СПИС УРОЧЫШЧАЎ І ІНШЫХ ГЕОГРАФІЧНЫХ ОБ'ЕКТАЎ.

Сельсавет

Раён

Акруга

Чарговы нумар	НАЗВА	Род аб'екту (урочышча, рака, гара ці што)	Дзе ляжыць об'ект (на зямлі якой вёскі, савец- кай гаспа- даркі, лясной дачы)	Характар рась- ліннасці: балот- ны поплаў, сухі бор, дубовы лес, поле ці што. (За- поўніць толькі для ўрочышчаў)	УВАГА
1	Асінкі . . .	Урочышча	В. Хімы	Разрэджаны асінавы лес	
	<i>І гэ так да лей на літару А</i>				
18	Бераг-Белы . .	Урочышча	Падрэцкая лясная дача	Лярэчны поплаў	
	<i>І гэ так да лей на літару Б</i>				
29	Віранка . . .	Ручай	В. Пятровічы і Хімы		Прытока правая рэчкі Альшанкі, што ўліваецца ў прыто- ку Бярозы Любонку
	<i>І гэ так да лей на літару В</i>				
39	Гарадок . . .	Урочышча	Сав. Гасп. Дварэц	Арэшнік	Урочышча пакры- та старадаўнымі ва- ламі; сяляне гаво- раць, што тут ба- раніўся народ ад французаў у 1812 г.
	<i>І гэ так да лей на літары Д—К</i>				
80	Ляда Мулярава .	Урочышча	В. Хімы	Поле на лядзе	
81	Ляда Чорнае . .	Урочышча	В. Пятровічы	Поле	У ўроч. 25 кур- ганоў
	<i>І гэ так да лей на літары М—Р</i>				
124	Сінгоха . . .	Рэчка	Бяжыць праз в. Падрэчча на зямлі гэ- тай вёскі і Падрэцкай лясной дачы		Назву тлумачаць ясна сінім колерам вады.
	<i>І гэ так да лей на літары С—Э</i>				
175	Ясенка. . .	Урочышча	В. Падрэчча	Поле	Назву тлумачаць тым, што раней на месцы поля тут быў ясненёвы лес. У гэ- тым ур. у час гра- мадзянскай вайны 1920 г. збіраліся партызаны мясцо- вых вёсак, якія ад- гэтуль зайшлі ў тыл палякам 24 чэрвеня; пасля чаго тыя па- вінны былі адсту- піць на 15 км.

Час запаўнення бланку

Подпіс асобы, якая запоўніла бланк



# АНКЕТА

для абсьледваньня пытаньня аб стане аховы прыроды ў БССР.

Пра неабходнасьць аховы прыроды ў нас ужо шмат пісалася, але, на жаль, ёсьць вельмі мала дакладных вестак аб самым стане аховы, дзеля чаго ЦБК просіць усе краязнаўчыя арганізацыі і паасобных краязнаўцаў запоўніць ніжэйпаданую анкету і прыслаць у Цэнтральнае Бюро Краязнаўства.

1. Раён і акруга.

2. Як вядзецца справа аховы прыроды ў Вашым раёне (Вашай і іншымі арганізацыямі)?

3. Назавець адрэсы асоб, зацікаўленых аховай прыроды і згодных весці сталую перапіску з ЦБК па пытаньнях аховы прыроды Вашага раёну.

4. Ці праводзяцца гутаркі і лекцыі аб ахове прыроды?

5. Ці знаёма Ваша арганізацыя з літаратурай па ахове прыроды?

6. Ці ёсьць у Вас запісаныя даныя аб помніках прыроды Вашага раёну і аб зьнішчэньні лясоў ці асобных расьлін або пэўных відаў жывёл раёну?

7. Ці жывуць і ў якіх месцах (дакладна) Вашага раёну: мядзьведзі, рысі, куніцы, гарнастаі, ласі, дзікія козы, даніэлькі, дзікі, бабры, глушцы, цецярукі, рабцы, дропы, стрэпеты, дзікія гусі або яшчэ якія падобныя зьверы і птушкі?

8. Ці ёсьць у Вашым раёне месцы, якія заслугоўваюць быць заказьнікамі і чаму?

Адзначце дакладна іх адрэс, палажэньне, прастору і межы.

9. Як выконваюцца законы паляваньня і лясныя законы? Як адносіцца да гэтых законаў мясцовая люднасьць?

10. Якія меры прымаюць паляўнічыя арганізацыі да аховы дзічыны?

11. Якія спосабы пропаганды аховы прыроды Вы лічыце найболей выгаднымі ў Вашым раёне?

12. Якія спосабы аховы прыроды з Вашага погляду магчымы ў Вашым раёне?

---



# Х Р О Н І К А.

## ПАСТАНОВА

Бюро ЦК ЛКСМБ па дакладу т. Казака („Праца Комсамолу ў краязнаўчых організацыях“).

1. Заслухаўшы даклад т. Казака Бюро ЦК констатуе:

а) што ўдзел мясцовых організацый ЛКСМБ у працы краязнаўчых організацый усё яшчэ слабы;

б) што колькасць комсамольскай рабочай і сялянскай моладзі, уцягнута ў працу краязнаўчых організацый пакуль што нязначна.

2. Прымаючы пад увагу вялікае значэнне краязнаўства ў справе падняцця культуры, гаспадаркі, вытворчасці і наагул у сацыялістычным будаўніцтве, а так сама ў справе школьнага выхавання, якое, згодна навейшых прынцыпаў пэдагогікі, павінна грунтавацца на краязнаўстве, Бюро ЦК лічыць неабходным:

1. Прапанаваць акруговым камітэтам ЛКСМБ забяспечыць актыўны ўдзел у працы акруговых і раённых кіраўніцтваў краязнаўчых організацый шляхам вылучэння адпаведных прадстаўнікоў камітэтаў.

2. Прыняць мерапрыемствы да папулярызацыі сярод комсамольцаў, рабочай і сялянскай моладзі мэтай і задач краязнаўчых організацый шляхам: а) больш сыстэматычнага шырокага высвятлення ў цэнтральным і мясцовым комсамольскім друку, б) уключэння адпаведных пытанняў ў пляны клубна-масавай працы ў горадзе і вёсцы, прыцягваючы да тэтага сілы з краязнаўчых організацый, в) рас-

паўсюджвання краязнаўчай літаратуры (часопіс „Наш. Край“ і інш.).

3. Прыняць меры да больш шырокага прыцягнення ў гурткі краязнаўства моладзі — рабочай і сялянскай, у першую чаргу комсамольцаў, якія цікавяцца краязнаўчай працай.

4. Уцягванне комсамольцаў у працу гурткоў, іх актыўны ўдзел у працы апошніх (збіранне матэрыялаў па анкетах ува ўсіх галінах краязнаўства і асабліва ў галіне вывучэння гаспадаркі, вытворчых сіл сваёй мясцовасці) павінны яшчэ больш узмацніць пролетарскі ўплыў у краязнаўчых організацыях і паслужыць гарантыяй супроць пранікнення дробна-буржуазных ухілаў у працы краязнаўчых організацый варожых партыі і Савецкай уладзе элементаў.

5. Асабліва ўвага акруговых і раённых камітэтаў павінна быць звернута на ўзмацненне ўдзелу чэчэк у працы мясцовых краязнаўчых організацый.

6. Належыць таксама забяспечыць актыўны ўдзел мясцовых організацый ЛКСМБ у працы нацсэкцый (яўрэйскіх), і польскіх якія арганізуюцца пры кіраўніцтвах краязнаўчых організацый.

7. Даючы вышэйпаказаныя дырэктывы, Бюро ЦК ЛКСМБ прапануе акруговым камітэтам выслаць у ЦК матэрыялы аб праробленай працы ў краязнаўчых організацыях.

8. Бюро ЦК даручае ЦБ Юных Піонэраў распрацаваць канкрэтныя паказаныя мясцовым піонэрарганізацыям аб іх удзеле і дапамозе ў працы краязнаўчых організацый



## Праца па абсьледваньні Асіпавіцкага раёну ў летні пэрыод 1926 году.

Больш поўгуду прайшло з таго часу, як ЦБК сваёй пастановай парашыла распачаць працу па вывучэньні Асіпавіцкага раёну для выданьня ўзорнага апісаньня раёну. Думалі праводзіць працу навуковымі сіламі ЦБК і мясцовымі сіламі Асіпавіцкага раённага краязнаўчага т-ва.

Пытаньне аб вывучэньні Асіпавіцкага раёну было пастаўлена на настаўніцкай канфэрэнцыі 30. V. 26 году прадстаўнікамі ЦБК Азбукіным і Казаком, якія добра высветлілі справу. На гэтай канфэрэнцыі члены краязнаўчага т-ва выказваліся ў тым сэнсе, што справа гэта вельмі патрэбна, асабліва настаўнікам, у якіх няма ніякіх пэўных матар'ялаў, неабходных ім у іх штодзённай працы.

Праца пачалася з 1-га чэрвеня. Для вывучэньня раёну складзены плян працы—на 1 год—у 3-х разрэзах: 1) географічна-прыродазнаўчы; 2) гістарычна-мовазнаўчы і 3) эканомічны—з такім разьлікам, каб у гэтым пляне былі зацэплены ўсе галіны жыцця раёну. Увесь раён быў падзелены на часткі—па сельсаветах; усяго такіх частак 7. На кожны падраён-сельсавет быў абраны адказны працаўнік з тым, каб ён сам разьмяркоўваў тыя заданьні, якія будзе атрымліваць ад бюро т-ва, паміж рэштай сяброў-краязнаўцаў. Заданьні былі выпрацаваны на кожны м-ц, прычым прымалася пад увагу сезоннасьць пытаньня, — з такім разьлікам, каб у кожным заданьні абавязкова быў матар'ял з усіх 3-ох галін.

Да гэтага часу было разаслана 5 заданьняў; у дадатак да іх і ў дапамогу рассылаўся і інструкцыі, праграмы і пляны, якія атрымоўваліся ад ЦБ. Існуючае пры т-ве бюро,

дзякуючы многім прычынам, мела магчымасьць за летні пэрыод сабрацца ўсяго 2 разы.

Прыблізна з першай паловы ліпеня пачалі паступаць адказы на заданьні. Па сваім характары яны былі розныя: і кароткія, і доўгія, і падрабязныя (Ясеньскі сельсавет), і досыць сухія (Дзераўцы). Падалі аб сабе звесткі ўсе адказныя працаўнікі, за выключэньнем аднаго—Зборскага;—праўда, там былі асаблівыя ўмовы, якія прымусілі зьмяніць, адк. працаўніка; але былі і такія працаўнікі, якія разам з матар'ялам пераслалі і фотаграфічныя здымкі ў бюро т-ва (Лапіцкі сельсавет).

У сэнсе выкананьня заданьняў сельсаветы ідуць неаднолькава: іншыя даюць адказы ў хуткім часе (ідуць роўналежна з заданьнямі), іншыя спазняюцца.

Апроч іншых адказаў—аб расьліннасьці, паверхні і г. д.—ёсьць 5 апісаньняў вёсак (Дзераўцы, Ясень, Лапічы, Замошша, Пратасэвічы) па розных сельсаветах; з гэтых матар'ялаў апісаньне вёскі Пратасэвіч яшчэ не адаслана ў ЦБК. Сабраны расьлінныя згуртаваньні—з берагу каналу Радзіцкага, з вусця р. Сіняй, з палёў Лапіцкага сельсавету (гэта адаслана ў ЦБК); не прапушчана і асеньня флёра: сабраны ў значнай колькасьці расьлінныя згуртаваньні з 3-х месц: 1) паляна сярод уроч. „Трубін“ (Верайцоўскі с-с.), 2) сад пры школе вёскі Смык-Слабада (Зборскі с-с.) і 3) расьліннасьць тарфянога балота каля м. Асіпавічы—гэта яшчэ знаходзіцца ў т-ве.

На архэалёгічнай карце Асіпавіцкага раёну нанесена да гэтага часу звыш 350 курганоў, гарадзішч, могілак лясных; пры гэтым адзначаю, што на карту нанесены толькі тыя курганы, могілкі і г. д., дзе быў асабіста ўкладчык карты. Курганы



ў значнай колькасьці развораны; захавалася амаль што цэлай група курганоў у лічбе 131 на мяжы Лапіцкага і Зборскага сельсавету—там сустракаюцца, паміж іншымі, прадойныя курганы.

Мэтеаролёгічным даным, што знаходзяцца ў т-ве даецца графічная апрацоўка; у хуткім часе за ўвесь 1925 год яны будуць высланы дзеля навуковай апрацоўкі ў ЦБК.

Сабрана да гэтага часу прыблізна да 250 песень, прыпевак і да 200 прымет і пагаворак; ёсьць загаворы (10); зроблены 2 апісаньні вясельля ў процілеглых канцох раёну (Ясень і Верайцы); ёсьць кароткае апісаньне „улазін“. Таксама зьбіраліся словы—каля 1.500 слоў.

Бюро т-ва карысталася фотграфічным апаратам—ёсьць многа здымкаў па раёне.

Дзеля ўкладаньня расьліннай карты здымаліся адбіткі з карт лясьніцтваў, і расьліннасьць наносілася на схэматычную карту раёну ў маштаб 2 в. у цалі. Глебавая карта—арыентаваная—складзена мясцовымі агрономамі, членамі кр-га т-ва.

У вапошні час адк. працоўніком Дзераўцоўскага сельсавету былі дастаўлены ў бюро вельмі цікавыя карты канца мінулага стагодзьдзя, на якіх адзначаны толькі ўрочышчы Дзераўцоўскага сельсавету, напр. ўрочышча „Стаішча“ (цяпер в. „Стаішча“), ур. „Ясяноўка“—цяпер вёска „Ясяноўка“ і інш.

У летні час у Асіпавіцкі раён прыяжджалі навуковыя сілы Ін. Бел. Культуры. Да апошняга часу былі наступныя асобы:

3 разы наведваўся пр. Бузук (па вывучэньні дыялекталёгічных асаблівасьцяў мовы); ён быў у паўночным кутку раёну (Лапічы), у паўднёвай частцы (Карытка), у вёсках Замошша, Пратасэвічы, Смык-Слабада і інш. Апроч таго, ім пасла ны ў пісьмовай форме запытаньні ў процілеглых канцы раёну—Ясень і Цэль,

Проф. Тэрлецкі, які быў у Асіпавіцкім раёне ў першай палове верасьня, знайшоў выходы Дэвонскага вапняку ў раёне в. Стаішча; на гэту тэму ім зроблены быў даклад у чыгуначнай школе перад вучнямі старэйшых кляс і ўсімі настаўнікамі.

28/VIII быў пр. Рагавы, які прачытаў на настаўніцкіх курсах, лекцыю аб вывучэньні глебы; на вялікі жаль, гэтыя курсы не ахоплівалі ўсіх настаўнікаў раёну (з прычыны недахопу сродкаў).

Прыяжджаў для вывучэньня самотужных рамёстваў т. Рак; ён аб'ездзіў амаль увесь раён, было зроблена шмат зарысавак.

Прайшлі па раёне з мэтай абсьледваньня гістарычных месц студэнты Шутоў і Ўлашчык.

Супрацоўнік ЦБК Аляксандраў правёў абсьледваньне мяст. Лапічы, як яўрэйскага пункту; у хуткім часе ён з гэтаю-ж мэтай прыяжджае для абсьледваньня яўрэйскага насельніцтва, іх заняткаў, быту і г. д.—у м. Асіпавічы.

Быў у раёне проф. Фралоў—па абсьледваньні зямельнай справы.

Проф. Зьбіткоўскі, які быў у пачатку верасьня, зрабіў даклад на настаўніцкай канфэрэнцыі аб зьбіраньні расьлін і іх захаваньні.

Д-рам Магілеўчыкам, які быў 29/IX г. г., былі зроблены ўказаньні па абсьледваньні санітарных і гігієнічных умоў жыцьця насельніцтва.

Сувязь з ЦБК, апроч пісьмовай, выяўлялася ў тым, што ў т-ва часта наведваліся працоўнікі ЦБК Азбукін і Казак, якія рабілі тыя ці іншыя ўказаньні.

Гэтай сувязі зусім ня было з акруговым праўленьнем. За ўвесь летні час ніхто з акр. праўленьня не прыяжджаў; нават на запытаньні і запросіны ў пісьмовай форме адказу ня было. Гэта зьявішча, на першы пагляд даволі дзіўнае, тлумачыцца тым, што ў летні перыяд



працаўнікі акруговага праўлення разъехаліся—была адпуская кампанія.

Сувязь з РВК добрая. Ніколі з боку РВК ня было перашкод у працы; заўсёды РВК ішоў на сустрэчу. З супрацоўнікаў РВК у т-ве працуюць агрономы, статыстык, загадчык Культадзелу. У „Дзень ураджаю“, калі адбывалася с-г. раённая выстаўка—старшыня РВК—ён-жа і старшыня выставачнага камітэту, было дазволена свабодна працаваць членам кр. вучн. гуртку па зьбіраньні матар'ялаў, зарысавак. На вялікі жаль, у гэтым годзе с-г. выстаўка мала чаго дала для кр-га т-ва і ў параўнаньні з мінулым годам яна зусім не адбіла жыцця раёну.

Ахвотна ідзе на сустрэчу чыгуначная мэтэаролёгічная станцыя.

Да апошняга часу зусім у баку ад працы стаяла чыгуначнае настаўніцтва. Дзёве спробы ўцягнуць іх у працу ня мелі ніякага посьпеху і толькі ў апошні час—27/IX—на пасяджэньні пэдаклектыву чыг. настаўнікаў было пастаноўлена прыняць больш актыўны, чымся да гэтага, удзел у працы. Побач з гэтым утварыўся краязнаўчы гурток з вучняў чыг. сямігодкі, ён налічвае 23 члены. Увесь колектыў чыг. настаўніцтва ўзяў на сябе абсьледваньне м. Асіпавічы і ў дапамогу яму ў гэтым-жа кірунку будзе працаваць і вучнёўскі гурток. Паміж іншым, зараз вучнёўскі гурток праводзіць вельмі цікавую працу—у выніку працы павінен быць плян Асіпавіч, які паказвае як расьлі Асіпавічы па гадох. Кіруюць працай чыг. настаўніцтва 2 члены бюро. У гэтым-жа кірунку працуе і вучнёўскі гурток гарадзкой школы.

Ёсьць маленькая сувязь з Чыгуначным Саюзам—мацнейшым з усіх саюзаў м-ка—праз прадстаўніка ад чыгуначнікаў; але-ж да гэтага часу праца там ідзе зусім слаба. При

чыгуначным клюбе, згодна абвестак, утвараецца краязнаўчы гурток.

У пачатку лета па краязнаўстве працавала піонэрскае зьвяно „Кра-явед“, прымацовае да т-ва; гэта зьвяно мела сваё асобнае заданьне,  $\frac{1}{2}$  якога выканана, але-ж раптам, па невядомай прычыне, з прыездам новага старшыні райдзетбюро, спынілася.

Працавалі па вывучэньні краю і выпадковыя асобы, якія шмат зрабілі ў гэтай справе; так, у Ясеньскім сельсавеце працаваў селянін Трыбушэўскі, у Верайцоўскім—студэнт Аршанскага рабфаку—Хв. Су-чака.

Цікавасьць да вывучэньня свайго краю—можа мімаволі—выказвалі і некаторыя сяляне; яны, бачачы як поўзалі на полі вучні, іх дзеці, шукаючы кузурак і расьліны, зьбіралі самі іх, давалі прыметы, песьні.

Цікавы ў той-жа час і адносіны настаўніцтва да краязнаўчай справы: ёсьць такія, што разумеюць неабходнасьць гэтага—і добра працуюць, але-ж ёсьць і такія, што кажуць: „Навошта мне тое краязнаўства? хіба мне будзе лепш, калі я буду працаваць?“. Гэтымі словамі яны характарызуюць сябе з адмоўнага боку, як настаўніка і як грамадзкага працаўніка. Праўда, гэтакіх працаўнікоў мала—3—4 на ўвесь раён.

Ужо зараз т-ва, паколькі можа, дае дапамогу і настаўніцтву і іншым працаўніком: часта да яго звачаюцца за картамі, спраўкамі і інш.

Ёсьць у працы вялікі недахоп: няма музэю. Патрэба ў ім вялікая, бо няма дзе хаваць матар'ял; апроч таго, трэба сказаць, што музэй зьяўляецца такім-жа неабходным, як і школа, бо музэй—гэта другая школа.

Так ішла праца па вывучэньні Асіпавіцкага раёну ў летні час.

А. Немцаў.



## Год працы Горацкага раённага Т-ва Краязнаўства.

### I. Організацыйная і навуковая праца Таварыства.

За справаздачны год (з 1-XI—25 г. па 1-XI-26 г.) Т-ва правяло 7 пасяджэнняў праўлення і 7 агульных сходаў сяброў Т-ва. На пасяджэннях праўлення было пастаўлена на абмеркаванне 37 пытанняў. На агульных сходах заслухана дакладаў: 16 навуковых, 2 інструкцыйных, 4 інфармацыйных, 11 арганізацыйнага характару, заслуханы 1 рэфэрат, 1 справаздача аб дзейнасці Т-ва і разгледжаны 24 бягучыя справы.

Па сваім зьмесьце навуковыя даклады былі на тэмы па зоолёгіі—11, па ботаніцы—2, па гідрогелёгіі—1, астраноміі—1 і гісторыі—1.

Праўленне складалася з старшыні—проф. П. Салаўёва, яго намесніка—проф. Лунгерсгаўзена, скарбніка—проф. Васількова, сакратара т. Дзіковіча і 5 сяброў. Лік сяброў Т-ва на 1-XI усяго 70 асоб, з іх навуковых працаўнікоў 23, настаўнікаў 35, студэнтаў 9.

Організацыйная і навуковая праца Т-ва высьвятлялася ў часопісах: „Наш Край“ (№ 4-5), „Известия Центрального бюро Краеведения“ (№ 6, 1926 г.), а таксама ў газэтах „Звезда“ і „Савецкая Беларусь“.

Члены Т-ва, апрача навуковых дакладаў на агульных сходах Т-ва, сваю навуковую працу папулярывалі ў пэрыядычных выданнях. Так, напр., проф. П. Салаўёў, проф. Лунгерсгаўзен, проф. Васількоў, С. Журык, П. Фірсаў, Н. Навіцкая, А. Савельеў, Е. Кесарава і К. Карашкоў надрукавалі каля 27 артыкулаў у часопісах „Наш Край“, „Плуг“, „Запіскі Горацкага С. Г. Інстытуту“, „Працы Навуковага Т-ва па вывучэнні Беларусі“ і іншых выданнях.

### II. Сувязь з Савецкімі і Партыйнымі арганізацыямі.

Т-ва ўвесь час імкнулася мець цесную сувязь з існуючымі ў гора-

дзе і раёне Савецкімі і Партыйнымі арганізацыямі, у першую чаргу з Беларускай С.-Г. Акадэміяй. Ня гледзячы на гэта імкненне раённае Т-ва было ігноравана праўленьнем Горацкай С.-Г. Акадэміі. Члены праўлення Акадэміі ня прымалі ніякага ўдзелу ў працы Т-ва, хоць само-ж праўленне к дню адчынення Акадэміі выдала лістоўку, у якой падкрэсьліла выключна важнае значэнне краязнаўчай працы для Акадэміі: (гл. артыкул „Навукова-даследчая праца ў Акадэміі“). Наадварот, здавалася, што праўленне Акадэміі увесь час працавала ў кірунку, воражым да галоўных працаўнікоў Т-ва.

З савецкіх устаноў Горацкі Райвыканком ва ўсіх выпадках дапамагае Т-ву. Ад яго імя па сельсаветах была распаўсюджана адозва аб краязнаўчай працы і было выказана моральнае падтрыманне сябром Т-ва, якія вялі палеонтолагічнае даследванне ў в. Ходараўцы.

З профорганізацыямі Т-ва мае сувязь. Асабліва цесная сувязь з секцыяй навуковых працаўнікоў, якая дае галоўны контынгент працаздольных сяброў Т-ва. Цесная сувязь ёсць і з працаўнікамі асветы. Т-ва разаслала пэрсональна кожнаму настаўніку пропозыцыю аб краязнаўчай працы. Трэба адзначыць, што настаўнікі адклікнуліся на гэта. На сваіх канферэнцыях яны, як правіла, ставяць пытанне аб краязнаўчай працы ці ў форме інфармацыі ад Т-ва, ці ў форме інструктавання, ці ў форме навуковага дакладу. Канечне, настаўніцтва мала працуе па краязнаўстве, прычынай чаго зьяўляецца перагружанасць настаўніка грамадзянскай працай, але ўжо ёсць зародкі самастойнай краязнаўчай працы настаўнікаў. Некаторымі настаўнікамі вядуцца фэнолагічныя назіранні, уся слоўнікавая праца вядзецца выключна настаўнікамі, імі-ж збіраюцца рэчы старажытнасці, фольклёр і г. д.



Школьныя выстаўкі, якія былі наладжаны настаўнікамі, яскрава сьведчаць аб тым, што краязнаўчы падход у школьным выкладаньні пачынае моцна прывівацца.

Пераходзячы да студэнцтва, трэба адзначыць, што ўсяго 9 студэнтаў зьяўляюцца сябрамі Т-ва. Гэта складае 0,2% агульнага ліку студэнтаў. Некаторыя з гэтых студэнтаў даюць у Т-ва матар'ялы, робяць даклады на агульных сходах. Рэшта студэнтаў яшчэ сьпіць, не праяўляе зацікаўленасьці да краязнаўчай працы.

### III. Сувязь з іншымі краязнаўчымі організацыямі.

Горацкае раённае Т-ва мае цесную сувязь з ЦБК Беларусі, куды адсылаюцца ўсе протоколы, справаздачы, інфармацыі і матар'ялы Т-ва. ЦБК заўсёды ў курсе справы адносна дзейнасьці Горацкага Т-ва. Апрача гэтага, ЦБК мае жывую і пісьмовую сувязь з Т-вам—прысылае сваіх прадстаўнікоў для азнаямленьня з працай Т-ва, высылае інструкцыі і падручнікі, перадае некаторы матар'ял для апрацоўкі (калекцыя камароў Мазырскае, Віцебскае і Бабруйскае акруг).

Т-ва мае сувязь з ЦБК РСФСР, пасылае яму фэнолёгічныя назіраньні і іншыя матар'ялы. Наладжана рэгулярная сувязь з Аршанскім Акруговым Т-вам Краязнаўства. Апрача перапіскі і пасылкі протоколаў, члены горацкага раённага Т-ва, па даручэньні Акруговага Т-ва, рабілі хімічныя аналізы вады і зямлі і выяжджалі ў іншыя раёны Аршаншчыны для абсьледваньня месц знаходжаньня мамантаў. Сярод матар'ялаў, якія друкуюцца Аршанскім Акруговым Т-вам Краязнаўства, ёсьць матар'ялы і Горацкага раённага Т-ва. За справаздачны год Горацкае раённае Т-ва прымала ўдзел ва ўсіх раённых настаўніцкіх канфэрэнцыях, у працы 1-га Ўсебеларускага Краязнаўчага Зьезду, 2-ой Аршанскай Акруговай

Краязнаўчай Канфэрэнцыі (красавік Орша), Ўсебеларускага Зьезду па сельска-гаспадарчай асьвеце (ліпень, Горькі); на ўсіх азначаных зьездах і канфэрэнцыях Т-ва выступала з дакладамі.

Праца Т-ва за мінулы год вялася па пляне, але па незалежных ад Т-ва прычынах плян ня быў выкананы поўнасьцю. Толькі арганізацыйная праца, намечаная плянам, праведзена цалкам. На будучы год праўленьнем Т-ва падабраны ўсе матар'ялы, неабходныя для апрацоўкі пляну далейшай працы. Цэнтральным пунктам новага пляну будзе стварэньне краязнаўчага музэю ў Горках.

### На Случчыне.

23 кастрычніка г. г. у Слуцку адбылася Першая Акруговая Краязнаўчая Канфэрэнцыя, якая заслухала і абмеркавала: 1) справаздачы аб дзейнасьці Слуцкага акруговага Т-ва, Грэскага і Любаньскага раённых Т-ваў і краязнаўчага гуртку пры Пагоскай сямігодцы; 2) даклад аб задачах і мэтах краязнаўчай працы і садаклад аб чарговых заданьнях акруговага Т-ва; 3) даклад аб краязнаўчай працы і школе.

Апрача гэтага, на канфэрэнцыі было абрана новае праўленьне і рэвізійная камісія акруговага Т-ва.

Згодна справаздачы Акруговага Т-ва, яно налічвае цяпер 100 сяброў, якія працуюць у сэкцыях: прыродна-геаграфічнай, грамадзка-экономічнай, культурна-гістарычнай, яўрэйскай, польскай і падсэкцыях: музэйнай і слоўнікавай. На раёнах арганізавана 4 раённых Т-вы і 5 гуртоў краязнаўства. Яшчэ не ва ўсіх раёнах існуюць Т-вы краязнаўства.

Праца акруговага Т-ва па сэкцыях дала ня вельмі значныя вынікі. Прыродазнаўчая сэкцыя сабрала 100 відаў расьлін Случчыны, набыла некаторыя матар'ялы па



вивучэньні расьлін і птушак акругі. Грамадзка-эканомічная сэкцыя сабрала 300 №№ песень і казак Слуцчыны, апрацавала кароткі нарысы акругі ў этнографічным, географічным і эканомічным стасунках. Гэты нарыс зьмешчаны ў зборніку „Слуцчыны“ (адзін экзэмпляр ададзлаў у часопіс „Наш Край“). Культурна-гістарычная сэкцыя здабыла і перамалявала плян г. Слуцку ад 1780 г., узяла на вучот усе помнікі старасьветчыны, вывучыла гісторыю Слуцку і рэволюцыйны рух на Слуцчыне ў 1905 годзе. Музейная падсэкцыя арганізавала музей, перавезла ў яго архіў Кальвінскага касцёлу, сабрала бібліятэку ў ліку 5.100 экз. Слоўнікавая камісія сабрала каля 1.500 слоў жывой мовы.

Конфэрэнцыя прызнала, што галоўным дасягненьнем у працы Слуцкага акруговага Т-ва краязнаўства ёсьць арганізацыя акруговага музэю і афармленьне раённых Т-ваў і краязнаўчых гурткоў. Недахопамі ў працы зьяўляецца: слабая папулярызацыя краязнаўчай справы ў раёнах, адсутнасьць адзінага кірунку па арганізацыі яе, слабая ўвага краязнаўчай працы на вёсцы, слабасьць краязнаўчай працы сярод наемнашасьцяў.

Па пытаньні аб задачах і мэтах краязнаўчай працы конфэрэнцыя заслухала даклад прадстаўніка ЦБК т. Казака, паказаўшага тыя кірункі, — у якіх павінна весьціся плянавая краязнаўчая праца. Гэтыя кірункі — прыродна-геаграфічнае вивучэньне краю, грамадзка-эканомічнае і культурна-гістарычнае. Каб вивучэньне акругі з паказаных бакоў дало вынікі, неабходна, каб Слуцкае Акруговае Т-ва: 1) папулярывала краязнаўчую працу, уцягнуўшы ў яе шырокія колы сялян, рабочых, асабліва моладзь; 2) прыняла адзіную структуру краязнаўчых арганізацый; 3) надала краязнаўчай працы плянавасьць і пасэзонны характар; 4) высветліла вы-

нікі краязнаўчай працы ў друку і прыняла шырокі ўдзел ў дэмаграфічным перапісе 1926 г.

Па пытаньні аб чарговых, канкрэтных заданьнях Акруговага Т-ва т. Рушкewіч азнаёміў Конфэрэнцыю з плянам працы Т-ва, які мае на ўвазе: 1) закончыць і пашырыць арганізацыйную працу Акруговага Т-ва; 2) сыстэматычна папулярываць краязнаўчую справу; 3) дэталізаваць (канкрэтызаваць) працу Акруговага Т-ва. Ва ўсіх раёнах намечана скласьці краязнаўчыя Т-вы, утварыць краязнаўчыя гурткі пры сельсаветах, хатах-чытальнях, пры кожнай школе, а пры сямігодках, агульна-адукацыйных курсах, профтэхнічнай школе і школе сялянскай моладзі заснаваць моцныя краязнаўчыя гурткі і даць ім асобныя заданьні. Для папулярывацыі краязнаўчай працы акруговае Т-ва: 1) па кожнай сэкцыі будзе праводзіць лекцыі і даклады для рабоча-сялянскай аўдыторыі і ў школах; 2) будзе пашыраць друкаваньне краязнаўчых матэрыялаў і прымаць актыўны ўдзел у часопісе „Наш Край“; 3) будзе папаўняць краязнаўчыя бібліятэкі раённых Т-ваў; 4) вылучыць лектарскае бюро і будзе запрашаць лектараў з цэнтру; 5) разгорне працу краязнаўчых гурткоў у школах, комсамольскіх арганізацыях і г. д.

Конкрэтная праца па сэкцыях наступная. Грамадзка-эканомічная сэкцыя будзе вивучаць нізавы коопэратыўны апарат, прыватны гандаль, кірмашы ў Слуцку, саматужніцтва на мясцох, сельска-гаспадарчыя выстаўкі, прылады земляробства, лепшыя гаспадаркі, Савецкія гаспадаркі, колектывы, спосабы земляўпарадкаваньня і паляпшаньня сельскае гаспадаркі, спосабы вырабу льну, апрацоўкі скур і г. д. Прыродна-геаграфічная сэкцыя намечае: 1) пабудову ў Слуцку мэтэаролёгічнай станцыі; 2) складаньне карт глебы, расьлінных згур-



таваньняў; 3) заснаваньне дасьледчага ботанічнага вучастку ў г. Слуцку; 4) зьбіраньне ботанічных і зоолёгічных калекцыяў; 5) наладжваньне лекцый аб флёры, фаўне і клімаце акругі для агульных сходаў Т-ва і шырокіх мас насельніцтва і г. д. Культурна-гістарычная сэкцыя ставіць заданьнем: 1) апісаць, зарысаваць, сфотаграфавать гістарычныя помнікі Слуцчыны; 2) даць апісаньне Слуцку ў XVIII ст. на аснове пляну 1780 г.; 3) усебакова апісаць мястэчкі на Слуцчыне; 4) даць нарыс вёскі на Слуцчыне ў 1905 г.; 5) сабраць весткі аб дзеях рэволюцыйнага руху на Слуцчыне і г. д.

Музейная падсэкцыя шырака разгорне працу. Будзе закончана праца па арганізацыі краязнаўчай бібліятэкі. Папоўненьне Акруговага Краязнаўчага Музею будзе ісьці шляхам прысылкі матар'ялаў установамі Сельсаюзу, Народнае Асьветы, Камітэтам Партыі, Трэстам Мясцовай Прамысловасьці, Земадзелам і г. д. Апрача гэтага, Музейная падсэкцыя будзе дапамагаць раённым Т-вам па арганізацыі раённых краязнаўчых музеяў.

Плянам працы Акруговага Т-ва намечаны і агульныя заданьні для раённых т-ваў краязнаўства і канкрэтызаваная праца па Капыльскім раёне, які Акруговая Конфэрэнцыя прызнала найбольш тыповым для Слуцчыны.

Урэшце, у пляне працы Акруговага Т-ва паказана краязнаўчая літатура, якую патрэбна тэрмінова набыць для Акруговага Т-ва.

Па дакладзе аб краязнаўчай працы ў школе Акруговая Конфэрэнцыя паставіла: 1) прасіць Акрана забясьпечыць школы літатурай па краязнаўстве ў школах; 2) вылучыць прадстаўніка ад Акруговага Т-ва ў Мэтодичную камісію; 3) правесці ўвяску працы школьных краязнаўчых гурткоў з працай раённых і акруговага т-ваў; 4) пры-

знаць неабходным арганізацыю краязнаўчых гурткоў пры ўсіх сямігодках гораду і раёнаў.

Новае праўленьне, якое было абрана Конфэрэнцыяй, складаецца з 9 асоб і 3 кандыдатаў, а рэвізійная камісія з 3 асоб і 1 кандыдата.

Можна спадзявацца, што пасля Конфэрэнцыі краязнаўчая праца на Слуцчыне шырока разгорнецца.

### Праца этнографічнай экспэдыцыі ўлетку 1926 г. па Себескім, Невельскім і Вялікім паведах.

12 ліпня гэтага году па даручэньні Інбелкульту, сакратар Музычнай Падсэкцыі ІБК, А. Грыневіч, паехаў у Себескі, Невельскі і Вялікі паветы з мэтай дасьледваньня фольклёру.

Ва ўсіх гэтых пунктах разам запісана 150 народных мелёдых песень з тэкстамі і, апрача таго, больш 20-ці варыянтаў тэксту да тых-жа мелёдых.

Запісы мелёдых і тэксту песень рабіліся паводле таго, як яны чуліся на месцы. Запрашаліся пераважна жанчыны, якія найбольш ведаюць песень. Вялікага выбару з іх аднак ня было, бо з ростам культуры як народных песьні, так і песнахоры хутка выводзяцца. Да рэчы сказаць, такое зьявішча наглядаецца цяпер ня толькі на блізкіх шляхах да Ленінграду і Масквы, але ўжо і ў асяродку Беларусі.

Па шляху-ж ад Себежа да в. Казлова мова крышку мяняецца, напрыклад, побач з кароткім „у“ пануе скрозь мяккаэрасьць; зьяўляецца ўжо і так званае „цоканьне“ разам з зьмякчэньнем суфікснага „с“ (Іваньскіі, хрысьскіі). Таксама чуваць яшчэ і двойны лік (дзьве вярсьце, тры кане) і канчатак „і“ ў назоўным склоне прыметнікаў множнага ліку (парныі, малыі і г. д.).

Побач з мовай па гэтым шляху і мелёды песень паволі губляюць



сувязь з мотывамі левабярэжжа Дзвіны, на захад ад Віцебску і ад Невеля збліжаюцца ўжо па сваім характары да песень усходняй Віцебшчыны і, больш-менш, усёй Смаленшчыны.

Старыя абрады блізка што зусім вывеліся. З народных танцаў засталася дзе-ні-дзе адна Лявоніха („перакрутка“; у Вялікім павеце называюць „Елачкай“ і „Бараўцом“). Карагоды яшчэ водзяцца, але толькі на так званых „бабскіх брыксах“—жаночае свята ў чацьвер на маслянку, калі жанчыны кідаюць прасьці, збіраюцца да аднаго якога-колечы гаспадара, прыносяць закуску, гарэлку, піва і балуюць.

Сабраныя матар’ялы апрацоўваюцца цяпер А. Грыневічам.

### Краязнаўчая выстаўка.

(Віцебск).

У часе працы трэцяй Віцебскай Акруговай Краязнаўчай Конфэрэнцыі адбывалася выстаўка. Праца акруговага праўленьня была прадстаўлена выданьнямі, у тым ліку і надрукаванаю часткаю Віцебскага Краёвага Слоўніка. Сярод экспанатаў мясцовых краязнаўчых арганізацый асабліва выдатнымі былі дыяграмы Сьветазнаўчай сэкцыі, энтомолёгічныя калекцыі гуртка Віцебскага Ботанічнага Саду і Нікольскага з Радкевічам, картатэка бібліографіі Віцебшчыны „Дому Кнігі“, калекцыя набоек (крашанінных клішэ) Сураскага Раённага Таварыства,

радаслоўная з 176,—яго-ж і інш. Агульнае ўражаньне ад выстаўкі здавальняючае і краязнаўчыя арганізацыі павінны ўзяць сабе за павялі арганізаваць іх у часе сваіх конфэрэнцый.

### Разгортаем працу.

(Азяранскі гурток кр-ва, Бабруйскай акругі).

Вясной сёлетняга году пры Азяранскім пэдагогічным гуртку з’арганізаваўся гурток краязнаўства, у якім прыняло шчыры ўдзел раённае настаўніцтва. Глеба для працы тут ёсьць, шмат помнікаў, курганоў (XI-XII с.) раскідана па палёх, а сама вёска распаложана каля самага гарадзішча, якое за апошнія гады зрэзана ракой Друцьцю, што злучае сяло Азяраны з Дняпром у горадзе Рагачэве. Застаўшыся архіў пры школе цэлы з 1792 г. (гаворыць аб тым, што сяло гэта належала Кіева-Пячэрскаму манастыру. Цяпер гэты архіў забраў Рагачэўскі Пэдагэгікум. У гэтым годзе гурток думае выдаць невялікую кніжку аб эканомічным і культурным стане вёсак Азяранскага сельсавету, дзеля чаго кожны настаўнік складае гісторыю пахаджэньня той або іншай вёскі. Зьбіраецца слоўнікавы матар’ял. Наогул праца па вывучэньні свайго краю пасоўваецца, але слаба ў гэту працу ўцягнуты іншыя арганізацыі, як ячэйка КПБ і КСМБ.

Я. М. Савіцкі.



## БІБЛІОГРАФІЯ.

„Известия Центрального Бюро Краеведения“ пад рэд. акад. Марра. № 8. Ленінград. 1926 г. Ін. 16°. 32 стар. 2.000 экз. Цана 30 кап.

Ужо другі год выходзяць гэтыя „Известия“ ЦБК РСФСР, з кожным нумарам паляпшаючыся дзякуючы шырокаму ўдзелу мейсц у вырашэнні галоўнай задачы часопісу—адбіваць бягучую краязнаўчую працу. На жаль, корэспондэнцыі з Беларусі друкуюцца вельмі рэдка, а ў гэтым нумары зусім няма. Пачынаецца нумар дужа цікавым пытаннем—краязнаўчым перапісам па Саюзе Рэспублік, што мае правесці ЦБК РСФСР, галоўная ўвага якога, зразумела і зьвернута на РСФСР. Усебеларускае ЦБК ужо зрабіла першыя крокі ў гэтым адносна Беларусі па сваёй уласнай ініцыятыве. Далей артыкул аб краязнаўчых зьездах констатуе, што ў РСФСР краязнаўчыя мясцовыя зьезды часамі адбываюцца бяз ведама ЦБК. У паасобных артыкулах разглядаецца пытаньне аб кальцаваньні птушак і расійскай інструкцыі аб ахове прыроды. Дзейнасьць паседжаньняў ЦБК, адбітая ў вынятках з протоколаў, сьведчыць аб вялікай зацікаўленасьці ЦБК станам справы на мясцох, які апошнімі і высьвятляецца ў корэспондэнцыях разьдзелу часопісу „На мясцох“. У разьдзеле бібліяграфіі зьмешчаны працы рэгістрацыі краязнаўчай літаратуры, распачатыя з першага нумару; канчаецца сшытак паведамленьнямі.

Бясспрэчна, нашы краязнаўчыя арганізацыі, апрача адбітку свае дзейнасьці ў беларускім друку, павінны дзяліцца сваім досьледам і

дасягненьнямі і ў гэтым часопісе, для скарыстаньня яго краязнаўцамі суседняй рэспублікі, як мы часта можам пакарыстацца іх досьледам з гэтага часопісу.

К-ч.

„Асьвета“—часопіс Нар. Кам. Асьветы і Саюзу Працасьветы БССР. № 6. Менск 1926 г. Ін. 16°. 208 стар. 2.000 экз. Цана 80 кап.

Самым цікавым і актуальным зьяўляюцца ў гэтым нумары праграмы 1-4 г. г. навучаньня, выдадзены і асобным адбіткам. Далей з краязнаўчага погляду ня менш цікавы артыкул В. Купрэвіча „З практыкі правядзеньня краязнаўчага ўхілу, пры выкладаньні прыродазнаўства“. У ім асьветлена практыка Смалявіцкай 7-годкі ў арганізацыі фэналёгічных нагляданьняў і дасьледчых геалягічных экскурсій з вучнямі старэйшых клас 7-годкі. Аўтар зусім слушна даводзіць патрэбы спрошчваньня фэналёгічных запісаў і карысныя вынікі вучнёўскай працы на р. Плісе. З гэтым артыкулам цікава будзе пазнаёміцца кожнаму настаўніку. Артыкул Б. Брадоўскага „Твар профшкольца Меншчыны“ мае вялікае значэньне, як вынік вывучэньня мясцовага вучня. За тое Даўгаполаў у сваёй працы „Гутаркі ў хаце-чытальні“ не падкрэсьліў таго галоўнага мэтодычнага моманту, што ўсе гутаркі ў хаце-чытальні павінны апірацца на канкрэтны мясцовы матар’ял, запас вед і ўспрыманьняў селяніна—г. зн. на мясцовы краязнаўчы матар’ял, плякаты з мясцовага жыцьця і д. т. п. Таксама С. Мар’ясіна ў сваіх „Мэтодычных указаньнях да праграм, якія выдаюцца Са-



юзам Белпрадасветы“ ні словам ня ўспомніла аб краязнаўчай падрыхтоўцы настаўніка, які складае галоўны кадр краязнаўцаў і краязнаўствам цікавіцца. Гэта, мабыць, будзе ў самых праграмах, бо ня можна-ж думаць, што, напр., грамадзкая праца настаўніка ў галіне эканомічнага вывучэння краю, ня цікава для Белпрадасветы.

У вадзеле „На шляху перападрыхтоўкі“ адзначаецца праца некаторых акруговых курсаў па перападрыхтоўцы ў галіне краязнаўчай.

Г. Гарэцкі паставіў цікавае пытаньне „аб беларусізацыі вышэйшых навучальных устаноў БССР“, адказ на якое будзе ў наступным нумары.

Наогул гэты нумар даволі карысны для чытача.

К. М.

„Голас беларуса“—беларуская штотыднёвая газета ў Латвіі. Год выдання 2-і. Рыга. 1926. Рэдактар-выдавец К. Езавітаў.

„Беларуская школа ў Латвіі“—пэдагогічны штотыднёвык, дадатак да газеты „Голас беларуса“, № 1, Рыга, кастрычнік 1926 г. In 16°. 8 стар. Рэдактар-выдавец К. Езавітаў.

Цікавая газета і часопіс прысьвечаны абароне нацыянальна-соцыяльных праў беларускае нацменьшасці ў Латвіі. Апрача звычайнага політычнага зместу газета дае вялікую інфармацыю аб жыцці Савецкай Беларусі і мае літаратурны куток, дзе практыкуюць свае сілы маладыя поэты з Латвійскай Беларусі. Творчасць іх бадзёрая, з воляю да барацьбы. У часопісе зьмешчаны інфармацыі аб сходзе сяброў Дзвінскага Аддзелу „Т-ва Беларускай Вучыцельскай“, аб працы Станькаўскай школы і беларускай пачатковай школе ў Люцыне. На апошняй старонцы апісваецца выпадак, калі расійскія шовіністы, з якімі беларусам прыходзіцца вытрымліваць упартую барацьбу наогул,

прымушалі беларускага сівату хадзіць у сваю школу. Невялікія, мабыць, матар’яльныя ды і політычныя, магчымасці не даюць мажлівасці разгарнуцца часопісу і газэце.

У вапошнія часамі друкаваліся казкі і іншы фольклёр, паміж іншым, матар’ялы аднаго з краязнаўчых гурткоў, але з разглядам рэлігійнага пытання ў агульна-нацыянальным маштабе. Цікава-б было, каб газета адбівала працу краязнаўчых гурткоў па вывучэнні *сваіх* мясцовасцяў, краёў, што цалкам па сілах і газэце.

М. К.

„Ziemia“—з 1922 да 1925 г. уключна месячнік, а з 1926 г.—двухтыднёвік краязнаўчы з ілюстрацыямі. Орган Польскага Таварыства Краязнаўства. Комплекты за 1922, 1923, 1924, 1925 і 1926 г.г. Выдаецца ў Варшаве.

У вапошні час нам здарылася пазнаёміцца з паказанымі комплектамі часопісу „Ziemia“, што выдаецца Польскім Таварыствам Краязнаўства, якое працуе з 1906 г. і мае свае аддзяленні ў Вільні, Навагрудку і іншых месцах Заходняй Беларусі, якія разьвіваюцца побач з поўнаю немажлівасцю для беларусаў арганізаваць свае краязнаўчыя таварыствы. Яшчэ да рэвалюцыі часопіс „Ziemia“ змяшчаў вельмі многа гістарычных, этнографічных і іншых ілюстраваных матар’ялаў з этнографічнай Беларусі. Ня менш іх змяшчалася і ў паказаных комплектах „Ziemi“. Нават больш таго—політычны стан Польшчы выклікаў ва ўсіх колах Польшчы вялікую зацікаўленасць да Заходняй Беларусі і нумар 5 за 1922 г. быў прысьвечаны Віленшчыне. На 40 старонках з малюнкамі зьмешчаны артыкулы: „На эміграцыі“, „На рыс геалёгічна-морфалёгічны Вільні“, „Вільня на попеле дзеяў Літвы“, „Гаспадарчыя адносіны Віленшчыны“, „Вільня і мастацтва“, „Унівэрсытэт Віленскі“, „Паны і іх падданых на Русі Літоўскай“ і бібліяграфіі сучасных выданняў аб Вільні.



У нумары 6, 7 і 8 (патройны) за 1925 г. апісваецца Загарыньне на Палесьсі на 60 стар. з малюнкамі. Нумар зьмяшчае артыкулы: „Загарыньне“, „Аб геолёгічнай будове Загарыньскага Палесься“, „Аб крысталічных мінералах Палесься Загарыньскага“, „Расьлінавая шата Загарыньскага Палесься“, „Паляшукі, паміж Гарынем, і Случаю, і Убарцю і Гарынем“, „Аб народнай культуры паўднёва-цэнтральнага Палесься“, „Тыпы вёскі ўсходняга Палесься“, „Выпальваньне лядаў“, „Да гісторыі гутніцтва на Палесьсі Валынскім“, „Каменныя крыжы і драўляныя харомкі на Палескіх магілках“, „Да знаёмства з дагісторыяй Палесься“ і „Нарыс дзеяў Загарыньня“.

Нумар 10-12 „Ziemi“ за той-жа 1925 год, прысьвечаны цалкам Навагрудскаму ваяводзтву. Гэты нумар складаецца з артыкулаў аб Навагрудчыне, ахапляючы яе ня менш себакова: „Нарыс географічны зямлі Навагрудзкай“, „Флёра зямлі Навагрудзкай“, „Навагрудчына з погляду этнографічнага“, „Нацыянальныя і адміністрацыйныя адносіны ў ваяводзтве Навагрудскім“, „Стан гаспадарчы ваяводства Навагрудскага, „Школьная справа ў ваяводзтве Навагрудскім“, „Аб краевідзе Навагрудскім“, „Навагрудак“, „Слонім“, „Несьвіж“, „Монументальная архітэктура ў ваяводзтве Навагрудскім“, „Як хто-небудзь будзе ў Навагрудзкай старане...“, „Міцкевічаўскай Навагрудчына“, багатыя мясцовым матар'ялам „Нотаткі“. Нумар мае 94 старонкі з больш чым

сотняю фотографій і прыгожую стылізаваную вокладку.

Сярод іншых артыкулаў аб Беларусі, раскіданых па паасобных нумарох „Ziemi“ ёсьць і „Музеі Віцебскія“ Б. Брэжга (№ 15-16 за 1926 год), што выехаў з БССР у Латвію.

Такі падрабязны пералік артыкулаў спецыяльных нумароў „Ziemi“ мы зрабілі для таго, каб паказаць наколькі ўсебакова цікавіцца Польскае Т-ва Краязнаўства так цяжка здабытаю колёнію. Звычайна-ж дзейнасьць Т-ва і яго орган „Ziemia“ носіць пераважна гуманітарны характар, будучы абалёрта не на шырокія колы грамадзянства, а на аматарскае краязнаўства.

Што асьвятленьне фактаў у памянёных артыкулах тэндэнцыйнае—даводзіць ня прыходзіцца. Даволі паказаць на канец аднаго артыкулу (№ 5 за 1922 год ст. 162): „зямля Віленская стане неадлучнаю — на вечныя часы—часткаю, што складае Рэч Паспалітую Польскую“.

У пазьнейшых нумарох толькі ў некалькіх месцах можна напаткаць артыкулы аб пажаданасьці ўдзелу шырокіх мас у краязнаўстве, як напр.: „Вёска і краязнаўства“, „Краязнаўства на шырокіх падставах народных“ і нават: „Польскае краязнаўства і войска“. Але водгуку на іх ня відаць.

Толькі соцыяльная рэволюцыя зможа вывесці польскае краязнаўства з аматарства на шырокі шлях грамадзка-практычнага краязнаўства

М. К.







## З Ь М Е С Т.

	Стар.
1) <i>В. Самцэвіч.</i> — Краязнаўства ў гаспадарчым і культурным будаўніцтве краю. . . . .	3
2) <i>М. Касцяровіч.</i> — Організацыя краязнаўчага руху . . . . .	6
3) <i>І. Гэмбіцкі.</i> — Валочная памера Бабр. староства ў XVII ст. . . . .	10
4) <i>М. Зьбіткоўскі.</i> — Ліпа . . . . .	23
5) <i>З. Даўгяла.</i> — Цыганы на Беларусі. . . . .	25
6) <i>М. Касцяровіч.</i> — Краязнаўства ў сучаснай графіцы. . . . .	35
7) <i>М. Касцяровіч.</i> — Першыя крокі школьна-краязн. працы . . . . .	43

### МАТАР'ЯЛЫ З МЕСЦ.

8) <i>Проф. П. Салаўёў.</i> — Фэнолёгічныя нагляданьні ў 1926 г. у Горках. . . . .	49
9) <i>Яз. Троська.</i> — Стары Станькаўскі парк і асаблівасьці яго дрэвастану . . . . .	53

### ІНСТРУКЦЫІ, АНКЕТЫ І ПРОГРАМЫ.

10) Статуты краязнаўчых арганізацый . . . . .	58
11) Аб укладаньні бел. географ. слоўніка . . . . .	63
12) Анкета для абсьледваньня пытаньня аб стане аховы прыроды ў БССР . . . . .	67

### Х Р О Н І К А.

13) Пастанова Бюро ЦК ЛКСМ . . . . .	68
14) Працы па абсьледваньні Асіпавіц. раёну ў летні пэр. . . . .	69
15) Год працы Горацкага раён. т-ва краязнаўства . . . . .	72
16) На Случчыне . . . . .	73
17) Працы этногр. экспэдыцыі ўлетку 1926 г. па Себескім, Невельскім і Вяліскім пав. . . . .	75
18) Краязнаўчая выстаўка . . . . .	76
19) Разгортаем працу . . . . .	—

### БІБЛІОГРАФІЯ.

20) „Известия Центр. Бюро Краеведения“ . . . . .	77
21) „Асьвета“ . . . . .	—
22) „Голас Беларуса“ . . . . .	78
23) „Беларуская школа ў Латвіі“ . . . . .	—
24) „Ziemia“ . . . . .	—

Застаўкі і канцоўкі на вытворчыя тэмы зрабіў мастак *А. Тычына.*

Стар. 6.	Вагонны цэх Гомельскіх чыгун. майстэрняў.
„ 10.	Самаразальня Менск. абойнай фабрыкі.
„ 25.	Машыннае аддзял. Гомельск. майст.
„ 35.	Дэпо Менскіх чыгун. майстэр.
„ 42.	Каля ваганэткі.
„ 43.	Менская электр. станцыя.
„ 48.	Гофрыравальная машына абойнай фабрыкі.



## Што надрукавана ў часопісе „Наш Край“ за ўвесь час.

№ 1 1925 г. Кастрычнік.

*Ад рэдакцыі. Краязнаўчыя арганізацыі БССР. Проф. З. Жарынаў—* Краязнаўства і працоўная школа. *М. Шчакаціхін—* Фрэскі полацкага Барысаглебскага манастыра. *А. Сянкевіч—* Аграрны рух на Меншчыне ў 1905-6 г. *Проф. П. Салаўёў—* Некаторыя вывады з фэналогічных назіранняў. *Проф. Васількоў—* Як збіраць расьліны. *Анкеты, праграмы і інструкцыі:* Статут. \_\_\_\_\_ Раённага Краязнаўчага Таварыства. Што рабіць раённым краязнаўчым таварыствам. Програма-інструкцыя для зьбіральнікаў беларускай музычна-этнографічнай творчасці. Інструкцыя да збірання народнага слоўніка-тэрміналогічнага матар'ялу ў беларускай мове. Мінімальнае праграма фэналогічных назіранняў. Програма апісаньня паселішчаў гарадскога тыпу. *Хроніка.*

№ 2-3, 1926 г. Лістапад—Сьнежань.

*Я. Кісьлякоў—* Тып беларускай сялянскай гаспадаркі. *О. Палянская—* Аб зьменах расьліннасьці БССР у кірунку з поўначы на поўдзень. *М. Азбукін—* Нашы мястэчкі. *А. Няймоў—* Экскурсія вучняў Асіпавіцкай сямігодкі. *Яз. Троська—* Шэсьць экскурсій па Магілеву. *Бюлетэнь надвор'я ў БССР за верасень 1925 г. Анкеты, праграмы і інструкцыі:* Кароткая інструкцыя да збірання вестак аб некаторых глінах, пяскох і каменнях Беларусі. Апытальны ліст. Програма збірання вуснае народнае творчасці. *Бібліяграфія. Хроніка.*

№ 1 (4) 1926 г. Студзень.

*Назар Бываеўскі—* Вялікае сьвята беларускае культуры. *М. Шчакаціхін—* Дрэварыты і орнамент у выданьнях Скарыны. *Д. Васілеўскі—* Крыніцы мінулага Беларусі. *М. Вэйнгер—* Геаграфічная номэнклятура ў вуснах яўрэяў. *А. Фядзюшын—* Дзяржаўны паляўнічы запаведнік БССР. *М. Зьбіткоўскі—* Аб морве і гадоўлі шаўкоўнага вусеня ў Слуцкай акрузе. *О. Палянская—* Аб удзеле краязнаўчых арганізацый у справе геабатанічнага дасьледаваньня Беларусі. *Бюлетэнь надвор'я па БССР за кастрычнік 1925 г. З матар'ялаў, прысланых у ЦБК краязнаўчымі арганізацыямі:* Апісаньне Койданаўскага замку. Пахаваньне стралы. *Анкеты, праграмы і інструкцыі:* Апытальны ліст. Інструкцыя да збірання беларускіх народных тэрмінаў па анатоміі жывёл. *Хроніка. Матар'ялы да гістарыч. бібліяграфіі Полаччыны.*

№ 2-3 (5-6) 1926 г. Люты—Сакавік.

*Д. Васілеўскі—* Сталецьце краязнаўчай працы на Беларусі. *М. Шчакаціхін—* Мотывы краязнаўства ў нашым сучасным мастацтве. *К. Папоў—* Сьмяротнасьць грудных дзяцей у БССР. *Н. Савіч—* Аб расьліннай



шаце Магілёўскай акругі. *О. Полянская*—Азадея понтыйская. *Проф. П. Салаўёў*—Аб вывучэнні малярні. *Проф. Яцяткоўскі*—Аб збіранні шасціногіх у пачатку вясны. *Матар'ялы з месц: Натальлін*—Аб збіранні слоўніка жывой мовы. *Кіпель*—З матар'ялаў па народнай медыцыне. *Каракін*—Стружачны выраб у мястэчку Глуску, Бабр. акр. *Д. Васілеўскі*—З гісторыі Воршы. *Е. Цехановіч*—Пячорная царква і падземны ход у Варшанскім Кутэінскім манастыры. *Я. Сяргеенка*—Бабынавічы. *А. Ганжын*—Мястэчка Новабыхаў Магілёўскае акругі. *Анкеты, праграмы і інструкцыі: М. Шчакаціхін*—Спосабы збірання матар'ялаў з беларускага мастацтва. *Я. Ракаў*—Пастаноўка падлічэння бюджэту часу беларускага селяніна. *Г. Парэчын*—Аб збіранні матар'ялаў па народным звычайным праве. Ад Тэатральнае падсэкцыі Інстытуту Беларускае Культуры. *Хроніка. Бібліяграфія.*

---

#### № 4-5 (7-8) 1926 г. Красавік—Май.

*Нашы чарговыя заданні. Проф. Пераход*—Да характарыстыкі сасновых дрэвастанаў Бабруйшчыны. *Я. Тараноўскі*—Да пытання аб паходжанні назваў вёсак, мястэчак, гарадоў Беларусі. *І. Сосіч*—Соцыяльны і культурны стан яўрэяў у Літве і Беларусі. *М. Зьбіткоўскі*—Аб зборы лекавых траў. *О. Полянская*—Беларускія жоўтазелі (*Genista*). *Бюлетэнь надвор'я на БССР за лістапад 1925 г. Матар'ялы з месц: К. Арёл*—Чырвона-Зорская паперня і яе праца. *Гр. Варанаў*—Буюскае возера. Абследаванне мікольскага кірмашу ў г. Сянно Віцебскай акругі. *Б. Федарака*—Архэалёгі павінны звярнуць увагу. *А. Крукоўскі*—Каменныя валы. *М. Грамыка*—Па ўсходніх раёнах БССР. *Програмы, анкеты і інструкцыі: І. Гармізэ і Я. Ракаў*—К абследваньню нізовага коопэрацыйнага апарату. Інструкцыя для запаўнення анкеты аб хатніх рамёствах. Парадак разбору матар'ялу экскурсій. *Do ludności polskiej na Białorusi. Хроніка. Бібліяграфія.*

---

#### № 6-7 (9-10) 1926 г. Чэрвень—Ліпень.

*Д-р Магілеўчык*—Санітарна-гігіенічныя ўмовы хаты і двара беларускага сялянства. *Проф. А. Фядзюшын*—Да лёсу белавескага зубра. *Проф. В. Пераход*—„Ліставыя груды“ і „вольсы“ Беларусі. *М. Зьбіткоўскі*—Сям. *Ericaceae*—верасавыя. *М. Зьбіткоўскі*—*Menyanthes trifoliata* L. *В. Полянская*—Бяроза прысадзістая. *М. Грамыка*—Геалёгічныя матар'ялы і краязнаўчыя гурткі. *Зм. Даўгяла*—Крашаніна, набойка і выбойка. *Ал. Шлюбскі*—Беларуская мова арабскай транскрыпцыяй. *Бюлетэнь надвор'я ў Беларускай ССР за снежань 1925 году. Матар'ялы з месц: А. Квяткоўскі*—Фатынская гаспадарка і яе значэнне. *Д. Васілеўскі*—З матар'ялаў да архэалёгічнай карты Аршанскае акругі. *Програмы і інструкцыі: Да ўсяго грамадзянства БССР. Аб распаўсюджанні стронгі. Хроніка. Бібліяграфія.*

---

#### № 8-9 (11-12) 1926 г. Жнівень—Верасень.

*ЦБК*—Краязнаўства і школа. *А. У. Фядзюшын*—Ахова прыроды і школа. *В. І. Пераход*—Яловая „рамень“ Горацкай лясной дачы. *І. Зьбіткоўскі*—Трапа *patans* L. Вадзяны арэха або чортаў арэх. *І. Зьбіткоўскі*—Ваўчкі трыздельныя. *В. Полянская*—Вольха чорная і вольха шэрая. *Програмы, інструкцыі і анкеты: Анкета*—Прыродныя фарбы Беларусі. *Матар'ялы з месц: Дрэвапрацоўчы завод „Комінтэрн“ у Н. Барысаве. С. Салаўёў*—Сьпіс птушак у ваколіцах Горак



А. Крукоўскі—Жалезная руда на Мазыршчыне. Д. І. Даўгяла—Аршанскія пачоры. А. Крукоўскі—Старадаўні Тураў і яго ваколіцы. Я. Сяр-геенка—Гарадзішча пры паселішчы Бабынавічы. Г. Л. Вінаградаў—Сівыя сьведкі мінулага Чэрвеншчыны. Я. Зянюк—З кіем па раёну. *Хроніка.*

---

№ 10-11 (13-14) 1926 г. Кастрычнік—Лістапад.

*Артыкулы:* Студэнт, пазнай свой край! М. Кіркевіч—Перапіс на-сельніцтва. Аляксандраў—Чарговыя задачы школьнага краязнаўства. Проф. В. І. Пераход—Беларускія „бары ягаднікі“ і „бары верасьнікі“. Зьбіткоўскі—1) Ражкі. 2) Морва ў Полаччыне. Проф. П. Салаўёў—Шу-каньне законаў пэрыодычнасьці масавага зьяўленьня кузурак. М. Шча-каціхін—Замак у Рагачэве. М. Ламака—Рысы колектывізму сярод ся-лян. А. В. Фядзюшын—Яшчэ аб ахове прыроды. Матар'ялы з месц: Возера Пялік і яго акаліцы. Бабынаўскае і Зеляноўскае вазёры. Пом-нікі кампаніі 1812 г. у Барысаве. *Програмы, інструкцыі і анкеты.* Програма першапачатковага азнаямленьня з краязнаўствам. Інструкцыя для асноўных нагляданьняў над сынегавым насыцілам, над мяцеліцамі і над узьніманьнем і замярзаньнем рэк. Ад Камісіі для ўкладаньня слоўніка жывой беларускай мовы. *Хроніка. Бібліяграфія.*

---



**ОТКРЫТА ПОДПИСКА на 1927 г.**

**на ежемесячный журнал**

# **„САВЕЦКАЕ БУДАЎНІЦТВА“**

**(„СОВЕТСКОЕ СТРОИТЕЛЬСТВО“),**

**ИЗДАВАЕМЫЙ ГОСПЛАНом БССР.**

- В ПРОГРАММУ ЖУРНАЛА**  
**ВХОДИТ:**
1. Освещение вопросов перспективного и текущего планирования.
  2. Освещение вопросов экономики и экономической политики всего народного хозяйства БССР, отдельных отраслей его.
  3. Популяризация достижений современной техники, как в мировом, так и в союзном масштабе, в частности, освещение вопросов технической реконструкции народного хозяйства Белоруссии.
  4. Освещение экономики как мировой, так, в особенности, экономики соседних стран: Польши, Литвы и Латвии.
  5. Конъюнктурные и статистические обзоры по отдельным отраслям хозяйства Б. С. С. Р.
  6. Ознакомление с экономическим положением округов и районов с работой и положением отдельных предприятий, трестов и т. п.
  7. Систематические критико-библиографические обзоры выходящей экономической литературы, особенно, местной.
  8. Освещение деятельности Госплана, ЭКОСО и СНК'а в части хозяйственных вопросов.

## **Условия подписки на журнал „САВЕЦКАЕ БУДАЎНІЦТВА“.**

По Союзу: На 12 мес. 10 р. — к. За границу: На 12 м. 7<sup>1</sup>/<sub>2</sub> амер. дол.  
" 6 " 5 р. 50 к. " 6 " 4 " "  
" 3 " 3 р. — к. " 3 " 2 " "

Годовым подписчикам допускается рассрочка: при подписке — 5 руб.; 1 апреля — 3 руб. и 1 июня — 2 руб.

Годовые подписчики получают в виде премии ДВЕ КНИГИ: „Контрольные цифры народного хозяйства БССР“ 1) за 1926-27 г. и 2) за 1927-28 г. Полугодовые подписчики получают: подписавшиеся на 1-е полугодие — „Контрольные цифры нар. хоз. БССР“ за 1926-27 год и подписавшиеся на 2-е полугодие — „Контрольные цифры нар. хоз. БССР“ за 1927-28 год.

Адрес: Минск, Пл. Свободы, д. № 5, Госплан БССР.

**На СКЛАДЕ ред.-изд. отдела Госплана БССР имеются следующие издания:**

Проф. П. Тутковский — Геологический очерк Минской губ., вып. 1 1916 г., цена 1 р. 50 к.; вып. II 1925 г., цена 2 руб. II. Бюлетень Госплана БССР. 1925 г., цена 1 р. 50 к. III. Г. Гарэцкі — Народны прыбытак Беларусі. 1926 г., цена 1 руб. 50 коп. IV. Проф. М. Довнар-Запольский — Народное хозяйство Белоруссии. 1926 г., цена 2 р. 50 к. V. Материалы по вопросу районирования Западн. области. Вып. I. Гомельская губ. 1926 г., цена 1 руб. 25 к. VI. Материалы по вопросу районирования — Южные уезды Пековской губ. 1926 год, цена 30 коп. VII. Контрольные цифры народного хозяйства БССР за 1926 — 27 г. VIII. Комплект журнала „Савецкае Будаўніцтва“ за 1926 г., ц. 10 руб.



## ПАДПІСВАЙЦЕСЯ

на самую зразумелую Цэнтральную Беларускаю сялянскую газету

# „БЕЛАРУСКАЯ ВЁСКА“

Орган ЦК КП(б.)Беларусі.

Выходзіць 3 разы ў тыдзень у 8 выданнях



„БЕЛАРУСКАЯ ВЁСКА“ шырока асвятляе жыццё вёскі.

ДВА ЮРЫСТЫ ў адзеле „Запытаны і адказы“ даюць адказы і парады на кожнае запытаньне і жалабы селяніна.

ЗЕМЛЯБУДАЎНІК Наркамзему Беларусі дае парады на зямельн. жалабы АГРАНОМЫ ў адзеле „Сельская гаспадарка“ даюць карысныя парады для гаспадара.

ДОКТАР, супрацоўнік „Беларускай Вёскі“, дае лячэбныя парады.

ВЭТЭРЫНАР радзіць, як лячыць і даглядаць скаціну.

„БЕЛАРУСКАЯ ВЁСКА“ мае за межамі 21 селькора, якія на мове эспэранто пішуць пра жыццё замежных сялян.

## УМОВЫ ПАДПІСКІ:

На 1 м. На 3 мес. На 6 мес. На 1 год

1	выд. газ. „Белар. Вёска“ . . . . .	15 к.	45 к.	90 к.	1 р. 80 к.
2	„ „ „Б. В.“ і журнал „Плуг“ . . . . .	25 к.	75 к.	1 р. 50 к.	3 р. — к.
3	„ „ „ „ і журн. „Бел. Раб. і Сялянка“ . . . . .	25 к.	75 к.	1 р. 50 к.	3 р. — к.
4	„ „ „ „ і кніжка па сельск. гаспадарцы . . . . .	25 к.	75 к.	1 р. 50 к.	3 р. — к.
5	„ „ „ „ і жур. „Бел. Піонэр“ . . . . .	25 к.	75 к.	1 р. 50 к.	3 р. — к.
6	„ „ „ „ і жур. „Маладняк“ . . . . .	55 к.	1 р. 65 к.	3 р. 30 к.	6 р. 60 к.
7	„ „ „ „ і жур. „Плуг“ і „Белар. Работніца і Сялянка“ . . . . .	35 к.	1 р. 05 к.	2 р. 10 к.	4 р. 20 к.
8	„ „ „ „ і жур. „Плуг“, „Бел. Раб. і Сялянка“, „Белар. Піонэр“ і кніжка па сельск. гаспадарцы . . . . .	55 к.	1 р. 65 к.	3 р. 30 к.	6 р. 60 к.

Усе падпішчыкі газеты „БЕЛАРУСКАЯ ВЁСКА“ дармова атрымваюць штомесячна дадаткі „ЗМАГАЙСЯ З ЦЕМРАЮ“, „НА АБАРОНУ“ і два разы на месяц літаратурна-мастацкі дадатак — „ЧЫРВОНЫ СЕЙБІТ“. Хто падпісацца на „Беларускую Вёску“ на **УВЕСЬ ГОД**, той **ДАРЭМНА** атрымае штодзёны **АДРЫУНЫ НАСЫЦЕННЫ КАЛЯНДАР**.

Усе журналы і кніжкі, дадаткі да „Беларускай Вёскі“, выходзяць кожны м-ц і рассылаюцца падпішчыкам з наклеякай адрасоў бяз усякага затрымання.

**Падпісацца можна:** У вёсцы: у ва ўсіх упаўнаважаных канторы „Белар. Вёска“, селькораў газ. „Б. Вёска“, у пісьманосцаў, у паштов. аддзяленьнях, у школах і ва ўсіх хатах-чытальнях і нардамох, а ў **МЕНСКУ** — у канторы газеты — Савецкая, 63. Падпіску з грашымі да 3 руб. можна прысылаць маркамі ў заказным пісьме.



Адчынена падпіска на 1927 г.

на беларускую часопісь літаратуры, політыкі, эканомікі, гісторыі

# „ПОЛЫМЯ“

(ШОСТЫ ГОД ВЫДАННЯ)

пад рэдакцыяй: З. ЖЫЛУНОВІЧА, М. ЗАРЭЦКАГА і Я. ЛІМАНОўСКАГА.

У часопісі прымаюць удзел самыя выдатныя беларускія літаратурныя і навуковыя сілы.

У наступным 1927 годзе ў склад супрацоўнікаў уваходзяць:

Адамовіч А., Адамовіч Я., Александровіч А., Арэшнікаў П., Байкоў М., Баліцкі А., Барашка І., Білецкі А. проф. (Харкаў), Быбаеўскі Н., Быхоўскі Б., Бядуля З. (Ясакар), Бузук П. проф., Бонч-Асмалоўскі А. (Масква), Барычэўскі Е. проф., Багдановіч А., Васілеўскі Д., Вольны А., Вольфсон С., проф., Гартны Ц., Гарэцкі М., Гарабурда К., Гарэцкі Г., Гарбацэвіч В., Грамыка М., Гурло А., Глебка П., Грэдынгер М. проф., Герчыкаў І., Дрэйзін Ю., Дзяржынскі У., Дружыц В., Жарскі П., Жарынаў З. проф., Жылка У. (Прага), Журба Я., Замочін І. проф., Зарэцкі М., Зімёнка А., Ігнатоўскі Ус. проф., Імшэньнік Ф., Карклін М., Каліноўскі У., Кацэнбоген С. проф. (Саратаў), Каган Л., Канаплін Н., Колас Я. (Тарас Гупча) Народны поэт, Купала Янка Народны поэт, Кіпель Я., Круталевіч А., Лёсік Яз., Ліманаўскі Я., Маракоў В., Моркаўка А., Мялешка М., Некрашэвіч С., Нёманскі Я., Нікановіч М., Нодэль В. (Ташкент), Окіншэвіч Л. (Кіеў), Падабед Я., Пічэта У. заслужаны проф. і вучоны, Пушча Я., Пятровіч Я., Піотуховіч М. проф., Сэрбэнта В., Сянкевіч А., Трус П., Харэвіч А., Хэрсонскі Х., Хлябіцэвіч Я., Хмарка, Цьвікевіч Я., Цьвікевіч Аляксандар, Чарвякоў А., Чарнушэвіч З., Чарот М., Чорны Кузьма, Чарнушэвіч Н., Шатэльнік М., Шыпіла Ів., Шлюбскі А., Шукевіч-Трацяцкаў, Шульман М., Шчакаціхін М. і інш.

Часопісь „ПОЛЫМЯ“ выходзіць раз у паўтара месяцы (8 нумароў на год) і разьмерам кожны нумар 12 друкаван. аркушоў).

ГАДАВЫЯ ПАПІШЧЫКІ на 1927 г. АТРЫМАЮЦЬ У ДАДАТАК па ДЗЬВЕ КНІЖКІ ТВОРАЎ па ВЫБАРЫ НАСТ. ПІСЬМЕНЬНІКАЎ.

Янкі Купалы, Якуба Коласа, Цішкі Гартнага, Зьм. Бядулі, Міхася Чарота, М. Зарэцкага, Кузьмы Чорнага, Ул. Дубоўкі, Янкі Нёманскага, Анатоля Вольнага, Максіма Гарэцкага, Крапівы, П. Труса; па выбары адзін з двух партрэтаў у 9-ці фарбах — старшыні ЦВК СССР і БССР т. Чарвякова А., ці старшыні Саўнаркому БССР т. Адамовіча Я.

Паўгадавыя падпішчыкі атрымаюць у дадатак адну кніжку твораў па выбары з памянёных пісьменьнікаў і адрывуны календар на 1926 г.

Падпісная цана:	На год . . . . .	10 руб. — кап.
	„ 6 месяцаў . . . . .	5 руб. — кап.
	„ 3 месяцы . . . . .	2 руб. 50 кап.

АСОБНЫ НУМАР КАШТУЕ 1 руб. 50 кап.

ПАДПІСКА ПРЫМАЕЦЦА: у рэдакцыі часоп. „Полымя“ (Менск, Савецкая 63); у кнігарні Бел. Дзярж. Выдавецтва № 1 (Менск, Ленінская 20); ва ўсіх акруговых адзяленьнях Бел. Дзярж. Выдавецтва; у Маскоўскім прадстаўніцтве Бел. Дзярж. Выдавецтва і ў канторы падпіскі на газэты „Правда“ і „Известия“ (Менск, Савецкая 61).



## Падпісвайцеся на пэдагогічны часопіс **„АСЬВЕТА“.**

У часопісе прымаюць удзел выдатныя пэдагогічныя сілы Беларуска-Дзярж. Універсітэту, Інстытуту Беларускае Культуры, Навукова-Мэтодологічнага Камітэту, Пэдагогічных Тэхнікумаў, Дасьледчых пэдагогічных устаноў, Настаўнікі вясковых школ, грамадзка-асьветныя працаўнікі і інш.

На працягу 26–27 кашт. году „Асьвета“ будзе выходзіць рэгулярна раз у 1<sup>1/2</sup> м-цы.

### УМОВЫ ПАДПІСКІ:

На 3 м-цы (2 нум.)—1 р. 60 к., на 6 м-цаў (4 нум.)—3 р. 10 к., на 1 год (8 нум.)—6 руб.

Усякая дармовая рассылка цяпер спынена.

Падпісная плата прымаецца ва ўсіх паштова-тэлеграфных установах і аддзяленьнях Беларускага Дзярж. Выдавецтва.

НАСТАЎНІКІ КАРЫСТАЮЦЦА СКІДКАЙ У 25%.

Акр. Адр. Нар. Асьветы, Райкультаддзелы і Мясцкомы пры масавай падпісцы карыст. скідкай таксама ў 25 проц.

Адрас рэдакцыі: Менск, Пляц Волі, Народны Камісарыят Асьветы. Тэлеф. 4-43.

## ПРЫМАЕЦЦА ПАДПІСКА на 1926 год

НА СЕЛЬСКА-ГАСПАДАРЧЫ

ЧАСОПІС

## „ПЛУГ“

### ПАДПІСНАЯ ЦАНА:

На год—2 р. 20 к., на 6 м-цаў—1 р. 10 к., на 3 м-цы—60 к.

ГАДАВЫМ ПАДПІШЧЫКАМ У ПРЭМІЮ ДАЕЦЦА ПА ВЫБАРЫ:

1) Практычнае гародніцтва проф. Штэйнберга, або 2) Агульная жывёлагадоўля проф. Лісуна, або 3) С.-г. кніг выданьняў НКЗ на 60—70 кап.

ВЫШЛА з ДРУКУ КНІГА:

„За лепшую сельскую гаспадарку і с.-г. гурток“.

Цана 25 кап.

Падпіска на часопіс прымаецца на кожнай пошце і ў Рэдакцыі.

ЗАКАЗЫ НАКІРОЎВАЦЬ:

Менск, Савецкая 71, Выдавецтва НКЗ.



ПРЫМАЕЦЦА ПАДПІСКА на 1926 г.

НА ПОПУЛЯРНА-НАВУКОВЫ  
КРАЯЗНАЎЧЫ ЧАСОПІС

# НАШ КРАЙ

- „Наш Край“ змяшчае артыкулы популярна-навуковага характару па ўсіх галінах краязнаўства ў БССР.
- „Наш Край“ змяшчае кіраўнічыя ўказанні: анкеты, праграмы, інструкцыі і метадычныя артыкулы па краязнаўстве.
- „Наш Край“ дае на сваіх старонках адбітак працы ўсіх краязнаўчых арганізацый БССР.
- „Наш Край“ павінен быць у кожнай школе, народным, хатнім-чытальні, клубе і бібліятэцы.
- „Наш Край“ павінен быць настольнай кнігай кожнага краязнаўцы.

## У ЧАСОПІСЕ ПРЫМАЮЦЬ УДЗЕЛ:

М. Азбукін, Г. С. Аляксандраў, К. Арол, А. Аніхоўскі, К. Атраховіч, Н. Бываеўскі, З. Бядуля, М. Бялуга, Д. Васілеўскі, Віткоўскі, Гр. Варапаеў, Проф. Васількоў, М. Грамыка, М. Гарэцкі, А. Ганжын, Зьм. Даўгяля, Проф. А. Жарынаў, М. Зьбіткоўскі, А. Казак, Кіпель, М. Кіркевіч, Каракін, А. Квяткоўскі, А. Крукоўскі, Я. Кісьлякоў, М. Касьпяровіч, М. Ламака, Макареўскі, Д-р Магілеўчык, Натальлін, А. Нямцоў, О. Полянская, К. Папоў, Г. Парэчын, Проф. В. Пераход, Я. Ракаў, Самцэвіч, Проф. П. Салаўёў, Н. Савіч, А. Сянкевіч, А. Сяргееў, Я. Тараяноўскі, Я. Троська, У. Уладзімераў, Проф. А. Фядзюшын, Е. Цехановіч, Ал. Шлюбскі, М. Шчакаціхін, Проф. Яцанкоўскі і шмат іншых.

Умовы падпіскі: На год . . . 4 р. — к. | На 3 м-цы 1 р. 20 к.  
На поўгода 2 р. 20 к. | На 1 месяц — р. 50 к.

ПАДПІСКА ПРЫМАЕЦЦА: у рэдакцыі часопісу „Наш Край“ (Менск, Рэволюцыйная № 21, Інбелкульт), у ва ўсіх паштовых аддзяленнях і ў ва ўсіх кнігарнях Бел. Дзярж. Выдав. і інш.

„НАШ КРАЙ“ прадаецца: У Цэнтральным Бюро Краязнаўства пры Інбелкульце, у ва ўсіх аддзяленнях БДВ і ў ва ўсіх аддзяленнях і кнігарнях іншых выдавецтваў.

Выпісваць можна поўн. комплекты часопісу „Наш Край“ ад 1-га нумару са зніжкай у 25% — за 3 руб.



ЦАНА 50 кап.